

صیغہ وفا

حضرت ابو الفضل العباس علیہ السلام



ترجمہ

مؤلف

سید حسین ہمدانی

سید عبد الرزاق موسوی المصمم

Cultural Affairs Of
Astan Quds Razavi
International Relations
P O Box 91375_3131
Tel 59090
I.R. IRAN, Mashhad,

صحیفہ وفا

حضرت ابوالفضل العباس


علیہ السلام

مؤلف

سید عبدالرزاق موسوی المقم

ترجمہ

سید حسین ہمدی حسینی



بِسْمِ اللَّهِ الرَّحْمَنِ الرَّحِيمِ

مشخصات

اسم کتاب	صحیفہ وفاء
مؤلف	سید عبدالرزاق موسوی المرقم
مترجم	سید حسین مہدی حسینی
کتابت	جعفر خان
ناشر	انصار یان پبلیکیشنز
طبع	اول ۱۹۹۸ء ۱۸۱۵ھ
مطبع	صدر
تعداد	۲۰۰۰

انتساب

شام غریباں کے سناٹے ، یتیموں کی آہوں اور
عزیزوں کے نوحوں آلود بخازوں میں گھری حضرت عباسؓ
کی سب سے زیادہ قدر شناس و سوگوار بہن زینب علیا مقام
کے نام ————— !!

سید حسین مہدی حسینی
۲/ رجب المرجب ۱۴۱۸ھ
قم المکرّمہ،

”صحیفہ وفا“

اعلیٰ قلم وفا کے تاجدار، مملکت صبر کے سپہ سالار، عرصہ جاں نثاری کے شہسوار، لشکر ایشیاء و قاف کا راکہ کے علمدار، فرات حلم و ضبط کے فاتح نامدار، کربلائے جہاد بالنفس کے فارس کا نگار، پرچم تسلیم و رضا کے محافظ و پاسبان، حریم مقصدی کے پاسدار و نگہبان، خیام حق و صداقت کے مرکز امید، حرم غزم شہادت کے غیرت مند فرزند، تشنگان کوثر ولایت و امامت کے سقا، سرستان جام مودت کے میر میکدہ، صحیفہ محبت و اطاعت کے رمزیکتا، قرآن جرأت و شہامت کی آیت کبریٰ، پرتو ہیبت و شجاعت جعفری، شیرستان بیشہ حیدری، سرکار قمر بنی ہاشم، حضرت ابوالفضل العباسؑ ابن علی بن ابی طالبؑ، جنکے شانوں سے بریدہ ہاتھ سفینہ اسلام کے پتوار اور جن کے مقدس لہو کے تیز دھارے قیامت تک پرچم حسینیت کی سر بلندی کے ضامن بن گئے، آپ کا نام نامی اور اسم گرامی نفس و آفاق میں کس نطق کیلئے وجہ شرف اور کس سماعت کیلئے سرمایہ افتخار نہیں بنا، ۶۶ بد نصیب ہے وہ زبان جس نے تکلم کی دہلیز پر آج تک اس نام کے بوسے نہ لئے ہوں اور بد قسمت ہیں وہ کان جنہوں نے اس کے فردوس بدوش آہنگ کو اب تک محسوس نہ کیا ہو۔

دن رات کا مشاہدہ گواہ ہے کہ بوڑھے، جوان، بچے، عودت، مرد، سبھی بلا استثناء چوبیس گھنٹوں کے دوران متعدد مرتبہ اس عظیم الشان نام کو اپنی زبانوں پر جاری کرتے اور اس کی برکتوں سے بہرہ ور ہوتے رہتے ہیں، جدھر سینے کوئی مناجات اور دعاؤں میں اس نام کا واسطہ دے رہا ہے، کوئی درد غم اور مصیبت میں فریاد رسی کیلئے اس کا ورد کر رہا ہے، کوئی ایسی معاملات میں قسم اور عہد و پیمان کو مضبوط و مستحکم بنا کیلئے اس کا حوالہ دے رہا ہے، کوئی دشمن اور حریفوں کے شر سے محفوظ رہنے کیلئے اس کی دہائیاں دے رہا ہے، کہیں انسانی اوصاف و کمالات کی منزل معراج کے باب میں اس نام کی تکرار کا سلسلہ جاری ہے کہیں شریعت و نظم

میں فضائل و مصائب کربلا کی حدیث و حکایت، بار بار اس نام کی تلاوت کا سبب بن رہی ہے تو کہیں نا قدر شناسی کی دنیا میں محض رعب و جلال کے حوالے سے اس کا پیہم تذکرہ ہے۔

غرض ہر صبح و سہا، ہر نرم میں کسی نہ کسی عنوان سے اس مبارک نام کی مالاچی جاری ہے تو کیا اس سے یہ نتیجہ نکالا جاسکتا ہے کہ ہم اور ہماری قوم، دونوں جس قدر اس نام سے مانوس و آشنا ہیں، کیا ہمیں حضرت عباس علیہ السلام کی اتنی ہی معرفت بھی حاصل ہے اور ہم اپنے اس آقائے نامدار کے مرتبے کو اتنا ہی پہچانتے بھی ہیں؟ ادنیٰ ترین غور و توجہ سے جواب سامنے آ جائیگا اور وقتاً فوقتاً ہماری زبان پر جاری ہونے والے عقیدتمندانہ فقرے خود اس حقیقت کی غمازی کرتے نظر آئیں گے کہ ہم ابھی آپ کی معرفت کی منزلوں سے بہت دور ہیں، نیز نام کی مالاچینا اور ہے اور مرتبہ شناسی اور ہے!!

در آئینہ دینی و اخروی اور مادی و معنوی جملہ فوائد حاصل کرنے کیلئے ان حضرات کی معرفت حاصل کرنا اور ان کے مرتبہ کو پہچاننا ہر دو ستار کیلئے ہی ضروری اور محبت کی پہلی شرط ہے، افسوس کا مقام ہے کہ پروردگار عالم نے اپنی بارگاہ میں توسل و تقرب نیز سعادت دنیا و آخرت کے حصول کیلئے چہارہ معصومینؑ کے علاوہ بھی ہمیں کچھ معصوم صفت ہستیاں اور عصمتی کردار عطا کئے ہیں، جن سے ہمیں زندگی میں بے پایا فیوض و برکات حاصل ہوتے رہتے ہیں، لیکن ہم ان کی معرفت نہیں رکھتے۔

ہمیں سوچنا چاہیے کہ ایک انسان کیلئے اپنے محسن کو نہ پہچاننا کیسا ہے؟ شاید اس طرح ہمارا ضمیر بیدار ہو جائے اور ذہن خواب غفلت سے چونک اٹھے، بالآخر یہی امر ہمارے لئے اپنے عظیم الشان محسنوں اور دونوں جہان کے کرم فرماؤں کی معرفت کے حصول کا محرک اور اس راہ میں اٹھنے والا پہلا قدم بن جائے۔

اسی غرض کے مدنظر حضرت ابوالفضل العباس علیہ الصلوٰۃ والسلام کے حالات زندگی اور سوانح حیات سے متعلق، جناب سید عبدالرزاق موسوی مقرر علیہ الرحمہ کی کتاب ”العباسؑ“ اپنی جامعیت اور بعض دیگر خصوصیات کی بنا پر عرصہ دراز سے نگاہ میں تھی اور اسکے ترجمے کی بات برابر ذہن میں گردش کرتی رہتی تھی کہ بحمد اللہ، برادر گرامی قدر حجۃ الاسلام مولانا سید حسین مہدی صاحب حسینی نے اس نیک کام میں سبقت کی اور ”صحیفہ شہادت“ کے بعد اب ”صحیفہ وفا“ کے نام سے ”العباسؑ“ کا سلسلے بامحاورہ اور صاف ستھرا ترجمہ موصوف کی تازہ کاوش کے طور پر ہدیہ ناظرین ہے۔

یہ سچ ہے کہ قلم کے حوالہ سے، تحریر کے میدان میں موصوف کو ہمیشہ اپنے رفقاء پر سبقت حاصل رہی ہے اور وہ «السابقون السابقون اولئک المقربون» کے مصداق بنتے رہے ہیں، اللہ بطفیل محمد وآل محمد انھیں اپنے حفظ و امان میں رکھے، نیز جزائے خیر دے اور توفیقات میں اضافہ فرمائے، آمین۔

محمد ظفر الحسینی

مجمع العلوم، جامعہ ایمانیہ «بنارس»

مقیم حال قم المقدسہ، ایران،

۲۱ / رجب المرجب ۱۴۱۸ھ، ۲۲ / نومبر ۱۹۹۷ء

مقدمہ

نسب نامہ، کئی اعتبار سے اہمیت رکھتا ہے نسب نامہ تہذیب نفس اور اصلاح کردار کا بہت بڑا ذریعہ ہو سکتا ہے، بے راہ افراد کو جب اس کی خبر ہوتی ہے کہ اس کے بزرگ ذی قدر و شرف تھے تو وہ ایسے کاموں سے گریز کرتا ہے جس سے ان کی نیک نامی مجروح ہو اور خود کو انھیں کے کردار پر ڈھالنے کی کوشش کرتا ہے تاکہ بزرگوں کی نیک نامی کے چرچے باقی رہیں،

حضرت احدیت نے نسل آدم کو گروہوں قبیلوں اور خاندانوں میں قرار دیا تاکہ ہر ایک قبیلے و گروہ کا اپنا ذاتی حسب و نسب ہو اور اس قبائلی نظام سے ایک دوسرے پر ظلم نہ کر سکے، خاندانی قوت و طاقت دوسروں کو ظلم و زیادتی کرنے کی جرأت پیدا نہیں ہونے دیتی لہذا جس وقت جناب شعیبؑ کی قوم نے ان کی نافرمانی کی اور وہ اپنے موقف پر باقی رہے تو ان کی قوم نے کہا: اگر تمہارا عشیرہ خاندان نہ ہوتا تو ہم تم کو سنگسار کر دیتے۔

حضرت امیر المومنینؑ نے امام حسن علیہ السلام کے نام جو وصیت فرمائی ہے اس میں بھی اس نکتہ کی طرف اشارہ فرمایا ہے،

افراد خاندان کی توقیر و تکریم کرنا، عزیز و اقربا تمہارے قوت و بازو ہیں جس طرح درخت کی حیات و بقا جڑوں سے ہوتی ہے اسی طرح انسان کے اعزہ و اقارب اس کی زندگی کا باعث ہوتے ہیں،

انسان اپنی دولت مندی اور اعزہ کی ناداری کے باوجود وقت ضرورت ان کی زبانی
وہی حمایت کا محتاج ہوتا ہے،

مصیبت کے وقت اعزہ دوسروں سے زیادہ دیکھتی گرتے ہیں اور وہ سے پہلے مدد کو
پہنچتے ہیں اگر کسی نے خاندان سے رشتہ توڑ لیا تو اعزہ صرف ایک فرد کی مدد سے محروم
ہو گئے لیکن رشتہ توڑنے والا ابھرے گھر کی مدد سے محروم ہو گیا،

اسلام میں میراث، خمس، صلہ رحم اور قتل خطا کی دیت وغیرہ کا انحصار اسی "نسب" پر ہے
اسی لئے دوسرے علوم میں "نسب" خاصی اہمیت و فضیلت کا حامل ہے،

ماضی میں ماہرین نسب کی ذہنی، سماجی، اور اخلاقی اعتبار سے بہت عزت تھی جس طرح دوسرے
علوم کے ماہرین کو عوام احترام کی نظر سے دیکھتی تھی اسی طرح نسب کے جاننے والوں کی بھی توقیر کرتی تھی
اور ضرورت کے وقت ان کی طرف رجوع کرتی تھی،

انہیں ماہرین نسب میں جناب عقیل بن ابی طالب بھی تھے جنہیں خاندانی عزت و توقیر کے
ساتھ ساتھ نسب شناسی کا بھی شرف حاصل تھا، آپ کو عرب کے قبیلوں میں خوش کردار و خوش اطوار
خاندان اور اخلاقی صفات و کردار سے بے پرہ گھرانوں کی پہچان تھی،

اسی لئے شادیوں کے لئے بیویوں کے انتخاب اور بچوں کی پرورش کیلئے دائیوں کو انتخاب کرتے
وقت لوگ حضرت عقیل کی طرف رجوع کرتے تھے تاکہ اچھے سے اچھے خاندان کا پتہ چل سکے چونکہ اسلام
کا حکم ہے کہ:

شادیاں کرتے وقت اچھی عورت کا انتخاب کرو کیونکہ ماں کے عادت و اطوار
کی طرح ماموں کے صفات بھی بچے میں منتقل ہوتے ہیں،

حضرت کا ارشاد ہے:

إِيَّاكُمْ وَخَضِرَاءَ الدِّمَنِ.

۱۔ کافی،

گھوڑے کی ہریالی سے بچو، جب لوگوں نے حضرت سے اس کا معنی معلوم کیا تو فرمایا:

الْمَرْأَةُ الْحَسَنَاءُ فِي مَنَبَتِ الشُّوْءِ.

برے خاندان کی حسین عورت،

مورخ صفدی رقمطراز ہے،

عقیل ان لوگوں میں تھے جن کی نظر نسب میں متبر و حرف آخر تھی، آپ کا یہ طریقہ تھا کہ مسجد
مرسل اعظم صلی اللہ علیہ وآلہ وسلم میں جس حصیر پر پاؤں پڑھتے تھے اسی پر بیٹھتے اور لوگ آپ سے انساب، تاریخ
اور عربوں کے حالات سے متعلق سوالات کرتے جس کا آپ جواب دیتے ۱۔

اسی لئے حضرت امیر المومنینؑ نے جناب عقیل سے کہا تھا کہ میرے لئے کسی ایسی عورت کا انتخاب
کرو کہ جس سے جبری و بہادر بچ پیدا ہو، انہوں نے کہا کہ آپ ام البنین سے عقد فرمائیں کیونکہ عربوں میں ان کے
اباؤ اجداد سے زیادہ کوئی بہادر نہیں ۲۔

یہ ایک تاریخی مکالمہ ہے، جس کو میں نے نقل کر دیا ورنہ ہمارا عقیدہ ہے کہ ائمہ اطہار علیہم السلام اس
عالم بستی کے ہر اچھے برے اور ہر مخلوق کے محامد و محاسن سے باخبر ہیں، اس مختصر سی کتاب میں اس کے اثبات
کا موقع نہیں ورنہ امیر المومنینؑ کے علم کا نہ جناب عقیل کے علم سے مقابلہ ہو سکتا ہے اور نہ کسی دوسرے صاحب علم
کے علم سے موازنہ،

بھلا یہ کیونکر ممکن ہے کہ جس کو چیوٹیوں کے زرو مادہ کی شناخت ہو اس کو عرب سے شجاع و بہادر قبیلے

کا علم نہ ہو،

جناب ابوذر غفاری کا بیان ہے،

میں امیر المومنینؑ کے ہمراہ ایک بیابان سے گذرا جہاں بے شمار چیوٹیاں تھیں انہیں
دیکھ کر میں نے کہا: پاک و پاکیزہ ہے وہ ذات جو ان کی تعداد سے باخبر ہے جس پر

۱۔ مجازات نبویہ، ص ۶۱، ط مصر،

۲۔ عمدة الطالب و سرائسہ لابی نصر،

حضرت امیر المومنینؑ نے فرمایا : یہ نہ کہو بلکہ یہ کہو، پاک و پاکیزہ ہے ان کا پسند کرنے والا کیونکہ تعداد تو میں بھی جانتا ہوں اور یہ بھی بتا سکتا ہوں کہ ان میں نہ کتنے ہیں اور مادہ کتنی ۱۔

حضرت امیر المومنینؑ کے علم کی ایک اور مثال حضرت فرماتے ہیں :
ہمارے شیعہ آدمؑ سے پہلے ایک مخصوص طینت و سرشت سے پیدا کئے گئے نہ اس تعداد میں اضافہ ہوگا اور نہ کمی، میں جب ان کو دیکھتا ہوں تو ان کی ہر فرد کو پہچان لیتا ہوں دوست و دشمن کو جانتا ہوں، ان کے ابا و اجداد، خاندان، اور قبیلے ہمارے یہاں لکھے ہوئے ہیں ۲۔

حضرت کو غیب کا علم تھا، آپ کو نسب کی شناخت کیلئے جناب عقیل کی نشاندہی کی ضرورت نہ تھی، شاید حضرت کی گفتگو روزِ مرہ کی بات چیت کے عنوان سے رہی ہو، بہر حال ائمہ اطہارؑ کے کاموں میں مصلحتیں اور حکمتیں ہوتی ہیں جس میں سے کچھ کو ہم درک کر لیتے ہیں اور کچھ کو وہ خود جانتے ہیں چنانچہ حیاتِ مرل اعظم میں بھی ایسے نمونہ موجود ہیں،

آپ کا فیض الہی وارادہ ربانی سے براہِ راست ربط تھا، آپ کو کسی کے مشورہ کی ضرورت نہیں تھی مگر اس کے باوجود اصحاب سے مشورے لیتے تھے لہذا جناب عقیل سے حضرت امیر المومنینؑ کا سوال بھی اسی نوعیت کا تھا، یا اس سوال کی ایک وجہ یہ رہی ہو کہ حضرت یہ درس دینا چاہتے رہے ہوں کہ انسان عقل کے کتنے ہی بلند مرتبہ پر کیوں نہ فائز ہو جائے لیکن دوسروں سے صلاح و مشورہ لیتا رہے تاکہ خود رانی کی مذموم صفت سے بچا رہے محمدؐ و آل محمدؑ کی اسی روش نے اصحاب کو مشوروں اور استخاروں کا عادی بنادیا،
آنحضرتؐ کا ارشاد ہے :

جس میں خود رانی پائے جائے وہ گمراہ ہے اور جو صرف اپنی عقل پر بھروسہ کرے وہ

بے راہ ہے، مشورہ کرنے والا کبھی شرمندہ نہیں ہوتا، استخارہ دیکھنے والا گھٹانا نہیں اٹھاتا۔

آنحضرتؐ کے مشورہ کا ایک اور نمونہ :

جسوقت ابوسفیان کے تجارتی قافلے کی راہ روکنے کیلئے پیغمبر اسلامؐ مدینہ سے نکلے تو مقام ”ذفران“ پر آپؐ کو یہ خبر ملی کہ قریش لشکر اسلام پر حملہ کرنے کی کھانے ہوئے ہیں، اس خبر کے ملتے ہی آپؐ نے اپنے اصحاب سے سوال کیا:

تمہاری کیا راہی ہے آیا ابوسفیان کا تعاقب کروں یا قریش کی سرکوبی کے لئے نکل پڑوں —؟
حاضرین میں سے دو آدمیوں نے کہا: بہتر ہے قریش سے نہ الجھیں کیونکہ یہ لوگ نہ ایمان لائے ہیں اور نہ ابھی تک زیر ہوئے ہیں،

آنحضرتؐ کو ان کا مشورہ پسند نہ آیا چہرہ پر غم و غصہ کے آثار نمایاں ہوئے فوراً ہی مقداد بن اسود کندی کھڑے ہوئے اور آنحضرتؐ کی خدمت میں عرض کیا!

اللہ کے رسولؐ! خدا کی طرف سے جو حکم ہوا ہے اسے بجالائیں ہملوگ آپؐ کے ہمراہ ہیں، ہملوگوں کا وہ انداز نہیں ہوگا جو حضرت موسیٰؑ کی امت کا تھا، بنی اسرائیل نے جناب کلیم سے کہا تھا کہ آپؐ اپنے خدا کے ہمراہ جنگ پر جائیں ہم اسی جگہ ہیں،

خدا کے رسولؐ! ہم ایسے نہیں ہیں آپؐ خدا کی نصرت و مدد کے ساتھ جنگ پر تشریف لے چلیں ہم بھی آپؐ کے ہمراہ ہیں اور جب تک دم میں دم ہے کبھی میمنہ کبھی میسرہ اور کبھی مورچہ پر پہنچ کر آپؐ کی نصرت کرتے رہیں گے،

خدا کی قسم جس نے آپؐ کو رسول بنا کر بھیجا ہے اگر وہ حبشہ کے شہر ”برک النعام“ جیسے دور دراز علاقہ میں جنگ کے لئے روانہ فرمائے تو ہملوگ حاضر ہیں،

آنحضرتؐ جناب مقداد کی تقریر سن کر مسکرا دیئے اور چہرہ پر خوشی کے آثار نمودار ہوئے۔

حضرتؑ نے اپنے صحابی کے مشورہ پر عمل کیا، اسی طرح کا ایک اور تاریخی واقعہ :
جس وقت آنحضرتؐ چاہ بدر کے قریب فروش ہوئے جناب بن منذر نے کہا خدا کے رسولؐ آیا اس
جگہ آپ خدا کی ایما سے اترے ہیں یا آپؐ کا اپنا فیصلہ ہے !
حضرتؑ نے فرمایا : میرا فیصلہ ہے، جس پر جناب بن منذر نے مشورہ دیا کہ چاہ کے قریب ایک
حوض بنا کر پانی سے پر رکھنا چاہیئے تاکہ مسلمانوں کو آسانی ہو اور دشمنوں کو محرومی رہے، حضرتؑ نے جناب کے مشورہ
کو قبول فرمایا ۱۔

اسی طرح جب مرسل اعظمؐ کو جنگ احزاب درپیش ہوئی تو حضرتؑ نے خیال ظاہر فرمایا کہ
انہ مخالف غنہ بن حصین اور حارث بن عون سے مدینہ منورہ کے ایک تہائی پھل کے بدلے صلح کرنی جائے
تاکہ دشمن عطفان سے پلٹ جائیں اور جنگ نہ ہونے پائے لیکن سعد بن معاذ، سعد بن عبادہ، سعد بن خزاعہ
نے مشورہ دیا کہ صلح کے بجائے جنگ کی جائے، حضرتؑ نے ایسا ہی کیا اور جنگ میں کامیابی بھی ہوئی ۲۔
ان تمام موارد پر آنحضرتؐ کی یہ کوشش تھی کہ لوگوں کو مشورہ کا عادی بنایا جائے تاکہ کوئی بھی کام جلد
بازی کی نذر نہ ہو جائے،

حضرات ائمہ طاہرین علیہم السلام کا شیوہ زندگی بھی یہی تھا لہذا امام رضا علیہ السلام فرماتے ہیں کہ
میرے والد ماجد اگرچہ معصوم تھے اور علم لدنی رکھتے تھے لیکن اس کے باوجود اپنی جائداد اور باغات سے متعلق
امور میں اپنے غلاموں سے مشورہ لیتے تھے اور ان کے مشوروں پر عمل فرماتے تھے،

کسی نے اعتراض کیا کہ آپ کیوں غلاموں سے مشورہ لیتے ہیں؟ تو فرمایا :
ان کے مشورے بھی صحیح ہوتے ہیں،

چنانچہ جس وقت علی بن نقیٹین نے خط کے ذریعہ امام موسیٰ کاظمؑ کو باخبر کیا کہ بادشاہ وقت
ہادی آپ کو شہید کرنے کا ارادہ رکھتا ہے تو آپ نے اپنے افراد خاندان اور شیعوں سے اس خط کا تذکرہ کیا

۱۔ سیرہ حلبیہ جنگ بدر،

۲۔ الریاض الخضر علیہ ج ۱ ص ۲۱۰،

تو کچھ لوگوں نے مشورہ دیا کہ آپ کہیں نکل جائیں تاکہ آپ پر بادشاہ وقت کی گرفت نہ ہو سکے، حضرت نے لوگوں کے مشورہ پر عمل تو نہیں کیا لیکن ان لوگوں کو اطمینان دلادیا کہ بادشاہ اس کا بال بیکا نہیں کر سکتا ہے بلکہ وہ تو خود ہی ہلاک ہونے والا ہے، آخر وہی ہوا جس کی حضرت نے خبر دی تھی، ایک حادثہ میں بادشاہ کی ہلاکت ہوئی، بہر حال حضرات ائمہ ہدی علیہم السلام کے پاس آئندہ گزشتہ کا علم تھا لیکن اپنی روزمرہ کی زندگی میں وہ عام انسانوں کی طرح اپنی بیماری میں طبیب کی طرف رجوع کرتے اور مشکلات میں اپنے جد بزرگوار سے توسل فرماتے لہذا جس وقت امام حسن علیہ السلام کو زہر دیا گیا تو آپ نے دودھ کے استعمال سے زہر کے اثر کو زائل کیا، اور جب دوبارہ زہر کا اثر عود کر آیا تو آپ نے اپنے نانا جان صلی اللہ علیہ وآلہ وسلم کی تربت اطہر کو پانی میں گھول کر استعمال کیا جس سے آپ کو شفا ہوئی تھی ۱۔

جس وقت امام علی نقی علیہ السلام سامراء میں مرض ہوئے تو ابو ہاشم جعفری سے فرمایا کہ کسی کو کر بلا بھیجنا کہ وہ حرم میں میری صحت کیلئے دعا کرے، جب علی بن بلال نے یہ سنا تو کہا کہ یہ تو خود ہی امام ہیں ان کیلئے حرم امام حسینؑ کی کیا ضرورت،

ابو ہاشم جعفری سے جواب بن نہ پڑا بلال کی گفتگو کو امام علی نقیؑ سے نقل کر دیا جس پر حضرت نے

فرمایا:

تم نے کیوں نہیں کہا کہ۔ آنحضرتؐ خانہ خدا کا طواف کرتے تھے اور حجر اسود کا بوسہ لیتے تھے، درانحالیکہ آپ کعبہ سے محترم تھے کعبہ سے تو مومن خالص کا مرتبہ بھی بلند ہے،

ان ساری عظمتوں کے باوجود خدا نے آپ کو حکم دیا کہ میدان عرفات میں وقوف فرمائیں کیونکہ خدا کو یہ پسند ہے کہ مخصوص جگہوں پر اس کو یاد کیا جائے لہذا میں چاہتا ہوں کہ جو مقامات خدا کو پسند ہیں وہاں میرے لئے دعا کی جائے ۲۔

۱۔ مہج الدعوات،

۲۔ کامل بہائی، ص ۴۵۳،

۳۔ اصول کافی،

ان واقعات سے یہ بات واضح ہو گئی کہ عقلی و عادی امور کو فطری انداز سے انجام پانا چاہیئے،
 حضرات ائمہ ہدی علیہم السلام کے پاس اگرچہ یہ قدرت تھی کہ اپنے اعجازی اختیارات کو صرف فرمائیں لیکن
 انہوں نے دین و دنیا کے رہنا ہونے کے باوجود اس کا مظاہرہ نہیں کیا بلکہ دنیاوی تقاضوں کے ساتھ زندگی گزاری
 اور اپنے عمل سے اپنے حلقہ بگوشوں کے باطل خیالات و بے جا توقعات کی اصلاح فرمائی،
 حضرت امیر المومنینؑ نے بھی زوجہ کے انتخاب میں اسی روش کو انتخاب فرمایا لیکن اگر دقت نظر
 سے دیکھا جائے تو عقیل سے آپ نے مشورہ نہیں کیا تھا بلکہ حضرت کا مقصد یہ تھا کہ عقیل چونکہ عرب کے
 قبیلوں کے نام و نسب سے آگاہ ہیں لہذا ایک شجاع و شیردل گھرانے کی خاتون سے آپ کی شادی کا پیغام دیں



باب اول

سلسلہ زیری

خاندان

حضرت عباس علمبردار کے والد ماجد امیر المومنین حضرت علیؑ ہیں اور دادا شیخ البطاح جناب ابوطالبؑ ہیں، پردادہ سید القریش عبد المطلب بن ہاشم بن عبد مناف بن قصی بن كلاب ابن مرہ بن كعب ابن لوئی ابن غالب ابن فہر ابن مالک ابن نصر بن کنانہ ابن خزیمہ ابن مدرکہ ابن الیاس ابن مضر بن نزار بن معد ابن عدنان ہیں،

معمولاً حضرت عدنان تک علمبردار حسینی کے اجداد کرام کا تذکرہ ملتا ہے اس کی وجہ یہ ہے کہ آنحضرتؐ کا ارشاد ہے:

جب میرا سلسلہ نسب عدنان تک پہنچ جائے تو اس سے آگے بیان کرنے کی ضرورت نہیں ۱۔

شاید حضرت مرسل اعظمؐ کے روکنے کی وجہ یہ رہی ہو کہ غیر مانوس ناموں کی وجہ سے ہو سکتا تھا کہ عولم سے تلفظ میں تحریف ہو جائے، اور اس طرح اوصیاء الہی " جو آنحضرتؐ کے اجداد طاہرین تھے " کی توہین ہو جائے،

بہر حال حضرت عدنان سے آگے سلسلہ نسب بیان نہ کرنے کی وجہ جو بھی رہی ہو لیکن اتنا ضرور ہے کہ آپ کے اجداد کرام جاہلیت کی آلودگی سے ہمیشہ پاک و پاکیزہ رہے کبھی بتوں کی پرستش نہیں کی اس

حقیقت کا اعتراف بھی دیا نذاً تحقیقین نے کیا ہے،
اگرچہ آنحضرتؐ کے مذکور اجداد کرام بنی نہیں تھے لیکن ان صدیقین میں سے تھے جو انبیاء
واوصیاء کا مرتبہ رکھتے تھے،

پروردگار عالم نے بھی آنحضرتؐ سے ان کی پاکیزگی و طہارت کا تذکرہ فرمایا ہے تَقْلِبْكَ فِي

الرَّاجِدِينَ

عربی قانڈے کے عنوان سے ”ساجدین“ جمع ہے اور الف لام کے اضافہ نے استفراق و ہمہ گیریت
کے معنی پیدا کر کے بھی اجداد کیلئے سجدہ گزار ہونے کا ثبوت فراہم کر دیا،

حضرت عباس علمدار کے اجداد گرامی کی سیرت میں اگر قابل تعجب امور و احکام نظر آتے ہیں
تو یا وہ ان کی شریعت میں صحیح تھے یا اس کا کوئی اور مفہوم ہے جو وقت نظر کے بعد قابل حل ہو جاتا ہے مثلاً
یہی شہرت کہ آرزبت تراش حضرت خلیل علیہ السلام کا باپ تھا جبکہ ایسا نہیں ہے بلکہ آپ کے والد کا
نام ”تارخ“ ہے،

مورخین کے بیان کے مطابق آزر یا چچا تھا یا نانا، عربی میں مجازاً چچا کو باپ کہتے ہیں

قرآن تک میں استعمال ہوا ہے، حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِن

بَعْدِي قَالُوا نَعْبُدُ إِلَهَكَ وَآلَكَ أَبَانَاكَ إِبْرَاهِيمَ وَإِسْمَاعِيلَ وَإِسْحَاقَ

اس آیت کریمہ پر لفظ ”اب“ جناب اسمعیلؑ کے لئے استعمال ہوا ہے درانحالیکہ وہ جناب

یعقوب علیہ السلام کے چچا تھے،

اسی طرح خود حضرت ابراہیمؑ کے لئے ”اب“ استعمال ہوا ہے درانحالیکہ وہ حضرت یعقوب

کے دادا تھا ان کے والد ماجد کا نام حضرت اسحاقؑ تھا،

بعض مورخین کا یہ خیال ہے کہ آزر حضرت ابراہیمؑ کا نانا تھا اور نانا پر بھی ”اب“ کی لفظ استعمال

ہوتی ہے، اس کی تائید اس آیت کریمہ سے ہوتی ہے،

إِذْ قَالَ إِبْرَاهِيمُ لِأَبِيهِ آزر

۱ شعراء ۲۱۹، ۲ بقرہ ۱۳۳، ۳ النعام ۷۴،

آیت شریفہ میں آزر کی لفظ "ابیہ" کے بعد آئی ہے یہ خود قرینہ ہے کہ آزر باپ نہیں تھا ورنہ ابیہ کے بعد لفظ آزر سے مزید وضاحت کی ضرورت نہیں تھی،

اس کے علاوہ خود آنحضرت کا ارشاد صریح ہے کہ ہمارے اجداد جاہلیت و کفر کی آلودگی سے

منزہ و مبرا ہیں،

لَمَّا أَرَادَ اللَّهُ أَنْ يَخْلُقَنَا صَوَّرَنَا عُمُودَ نُورٍ فِي صُلْبِ آدَمَ، فَكَانَ ذَلِكَ النُّورُ يَلْمَعُ فِي جَبِينِهِ، ثُمَّ انْتَقَلَ إِلَى وَصِيهِ شَيْثٍ، وَفِيمَا أَوْصَاهُ بِهِ أَلَّا يَضَعَ هَذَا النُّورَ إِلَّا فِي أَزْحَامِ الْمُظْهَرَاتِ مِنَ النِّسَاءِ. وَلَمْ تَزَلْ هَذِهِ الْوَصِيَّةُ مَعْمُولًا

جب حضرت احدیت نے ہماری خلقت کا ارادہ کیا تو ہمارے نور کو صلب آدم میں قرار دیا جو ان کی پیشانی میں صوبار رہا پھر ہی نور ان کے وحی حضرت شیت کی طرف منتقل ہوا،

حضرت شیت سے جناب آدم کی وصیت تھی کہ اس نور کو صرف پاکیزہ عورت کے رحم میں منتقل کریں لہذا وصیت پر عمل کرتے ہوئے آنحضرت کے بزرگوں نے اپنے وحی کے لئے پاک و پاکیزہ عورتوں کا انتخاب کیا، ہم نیک مردوں اور پاک و پاکیزہ عورتوں کے اصحاب و احرام سے ہوتے ہوئے صلب جناب حضرت عبدالمطلب تک پہنچے وہاں سے اللہ نے دو حصوں میں تقسیم کر دیا ایک حصہ جناب عبد اللہ سے جناب آمنہ کی طرف منتقل ہوا جس سے میں ہوں اور دوسرا جناب ابوطالب سے فاطمہ بنت اسد تک پہنچا جس سے علی ہیں،

عرق الثری کون

الف . سہیلی کا خیال ہے کہ اس سے مراد حضرت ابراہیمؑ ہیں چونکہ ثری، نناک مٹی کو کہتے

۱۔ بکار، ج ۱۵ ص ۱۵، ۲۔ المروض الانف ج ۸ ص ۱۱،

ہیں اور آگ ایسی مرطوب خاک پر اثر نہیں کرتی چونکہ حضرت خلیل پر بھی آتش مزدی بے اثر رہی تھی لہذا اس سے مراد حضرت خلیل الرحمن ہی ہیں،

شاید امام جعفر صادق علیہ السلام کے ارشاد میں بھی اسی معنی کی طرف اشارہ رہا ہو جس میں حضرت نے فرمایا تھا:

میں فرزند عراق الشری ہوں میں فرزند ابراہیم خلیل الرحمن ہوں، علامہ مجلسیؒ نے حضرت ابوطالبؓ کے نسب کا تذکرہ کرتے ہوئے تحریر کیا ہے کہ ”عرق الشری سے مراد حضرت ابراہیمؑ ہیں ۱ اور امام حسن علیہ السلام کا یہ فقرہ بھی نقل کیا ہے کہ میں ”فرزند عراق الشری“ ہوں،

عرق الشری سے مراد حضرت خلیل ہی ہیں چونکہ ان کی اکثر اولادیں صحراؤں میں تھیں اسی مناسبت سے انھیں اس لقب سے یاد کیا جانے لگا، عبد اللہ بن ایوب خرّنی نے امام رضاؑ کی شان میں جو مرثیہ کہا ہے اس میں بھی شاید اسی چیز کی طرف اشارہ کیا ہے جس کے الفاظ یہ تھے:

اے فرزند ذبیح و اے فرزند عراق الشری آپ شریف النسب اور کریم الاصل تھے

ب دوسرا قول طبری وابن اثیر کا ہے اور خود جناب علامہ مجلسی رحمۃ اللہ علیہ نے بھی ام سلمہؓ کی روایت نقل کیا ہے کہ ”عرق الشری“ سے مراد حضرت اسماعیل ہیں ۲، امر و انقیس اور فرزدق کے اشعار میں بھی یہ لفظ آئی ہے لیکن انہوں نے وضاحت نہیں کی ہے کہ اس سے مراد حضرت ابراہیمؑ ہیں یا حضرت اسماعیل،

امر و انقیس

اگرچہ بعض لوگ میری مذمت کرتے ہیں لیکن میرے کارنامے اور میرا نسب

۱۔ بخاری ج ۳۵ ص ۱۴۱، ۲۔ طبری ج ۲ ص ۱۹۱، بدایہ و نہایہ ج ۲ ص ۱۹۲،

مجھے ان باتوں سے بے پرواہ کئے ہوئے ہے، چونکہ میرا نسب عرق الثریٰ تک
منتہی ہوتا ہے ۱
فرزدق کہتا ہے

میں بلند و بالا بہادروں کا سپوت ہوں میرا حسب عرق الثریٰ تک پہنچتا ہے
کون میری برابری کر سکتا ہے ۲

ج۔ تیسرا قول اخبار الزمان کے مصنف کا ہے وہ لکھتے ہیں
عرق الثریٰ حضرت عدنان کے والد ماجد تھے ۳

عدنان

جناب عدنان مرسل اعظم حضرت محمد مصطفیٰ کے جد اعلیٰ ہیں انہوں نے اپنے خطبوں میں آنحضرتؐ
کی بشت کی طرف اشارہ کیا تھا لوگوں کو آپ کی پیروی کی تاکید کی اور یہ بھی وضاحت کر دی تھی کہ آنحضرتؐ
آپ کی ذریت سے ہوں گے،

معارف

جناب عدنان کے فرزند تھے آپ اس زمانہ کے بڑے بہادروں میں تھے آپ نے توحید
کے مخالف بنی اسرائیل سے مختلف جنگیں لڑیں اور ہر معرکہ میں فتح مند ہوئے،
جناب معد موحد اور دین ابراہیمی کے پابند تھے اس وقت کے بنی حضرت ارمیا کو خدا کا حکم
تھا کہ بخت نصر بادشاہ کے شر سے محفوظ رہنے کے لئے معد کو اپنے ہمراہ رکھو،

۱۔ اعلیٰ تریخ ج ۱ ص ۱۱۹، ۲۔ کامل ج ۳ ص ۱۸۵، ۳۔ ص ۸۰،

یہ بھی ارشاد الہی سچا:

ارمیا ! میں معد کی صلب سے سلسلہ رسالت کی آخری عظیم الشان و کریم النسل
فرد کو مبعوث کروں گا،

اس الہی ارشاد کے بعد حضرت ارمیا جناب معد کو اپنے ہمراہ شام لے گئے اور بخت نصر کی
موت سے اس کی شہر انگلیزیوں کا سلسلہ ختم ہو گیا۔

نزار

جناب معد کے فرزند تھے، نزار کی وجہ تسمیہ یہ ہے کہ جس وقت جناب معد نے نور نبوت
کی تابانی اپنی پیشانی میں دیکھی لوگوں کو اس خوشی میں کھائے پر مدعو کیا اور کہا:
إِنَّهُ نَزَّرَ فِي حَقِّهِ ۱۰

یہ مہمانی ان کی عظمت کے مقابلہ میں کچھ بھی نہیں ہے لہذا اس وقت سے نزار کہے
جانے لگے،

مضر

جناب نزار کے فرزند اور حضرت خاتم النبیین ص کے ابا و طاہرین کی ان فردوں میں ہیں جن کی صلب
میں نور رسالت ضو بار رہا،
جناب مضر کا یہ فقرہ مشہور ہے:

مَنْ يَزْرَعْ شَرًّا يَخْصُذْ نَدَامَةً.

برائی کرنے والے کے حصے میں شہر مندگی ہوتی ہے،

اسی لئے دو قبیلے مضر و ربیعہ کو برا بھلا کہنے سے روکا گیا ہے چونکہ یہ دونوں قبیلے منوس تھے،

الیاس

جناب مضر کے فرزند تھے قوم کے بزرگوں اور خاندان کے مرشدوں میں شمار ہوتا تھا آپ ہی کے ذریعہ باہمی مسائل حل کئے جاتے تھے آپ ہی تاریخ کی پہلی فردیس جنہوں نے مکہ میں قربانی کی اور زمانہ حضرت نوح میں جو مقام غرق ہو گیا تھا اس کو کھوج نکالا،

جناب الیاس سلسلہ خدا پرستوں کی کڑی تھے لوگوں کو روکا گیا ہے کہ ان کی شان میں گستاخی و جسارت کریں،

مدرکہ

آپ بھی اپنے والد الیاس اور اجداد کی طرح خاندانی صفات اور نور رسالت کا محل و مرکز ہے،

کنانہ

نہایت جلیل القدر و جیبہ اور صاحب فضل بزرگ تھے اپنے علم و دانش کی وجہ سے عربوں کے ملجا و ماوی تھے اور بزرگوں کو ان الفاظ میں پیغمبر اسلام کی بعثت کی خبر دیتے تھے،
عنقریب مکہ منظر سے ایک نبی مبعوث ہونے والا ہے جس کا نام احمد ہوگا
جو لوگوں کو خدا پرست بنائے گانیکی و احسان اور مکارم الاخلاق کی دعوت دیگا
اس کی پیروی کرنا تاکہ تمہارے عزت و وقار میں اضافہ ہو سکے، اس کی تکذیب
نہ کرنا وہ بنی برحق ہے،

جناب کنانہ کا یہ بھی ارشاد ہے!

اکثر ظاہر و باطن میں فرق ہوتا ہے ظاہر انسان کو دھوکہ دیتا ہے لیکن چھان بھٹک کے بعد اس

پر فریب ظاہر کی حقیقت معلوم ہو جاتی ہے، لہذا ظاہر سے بے پرواہ ہو کر حقیقت کا جو یا ہونا چاہیے،
 کمانہ اپنے وقت کے سب سے بڑے مہمان نواز تھے لہذا جب تک مہمان نہ آجاتا تھا کھانا
 تناول نہ فرماتے تھے،

نضر

جناب کمانہ کے فرزند تھے فقہاء اعلام کا نظریہ ہے کہ قبیلہ قریش کی داغ بیل آپ ہی سے پڑی
 ہے، لہذا نضر کے صرف دو بیٹے فہر و مالک سے پیدا ہونے والے قرشی کہلائیں لہذا اس سے پہلے والوں
 پر قرشی کی لفظ صادق نہیں آئے گی۔

فہر

جناب فہر جناب نضر کے فرزند ارجمند تھے جس وقت حسان بن عبد کلال یمنی نے مکہ پر حملہ کر کے
 خانہ کعبہ کے سنگ و خشت کو یمن لے جانا چاہا تاکہ وہاں انھیں پتھر دس سے زیارت گاہ تعمیر کرائے تو جناب
 فہر نے اس کا مقابلہ کیا، حسان کو شکست ہوئی لشکر بھاگ گیا تین سال تک حسان آپ کی قید میں رہا پھر
 فدیہ میں وافر مال دے کر رہائی حاصل کی لیکن اس رہائی سے اسے کوئی فائدہ نہ ہوا کیونکہ واپسی پر مکہ و یمن
 کے درمیان اس کی موت واقع ہوئی۔

جناب فہر کو عربوں میں کافی منزلت و عظمت حاصل تھی ان کی پیشانی میں چمکتے ہوئے
 نور رسالت نے عظمتوں میں اور چار چاند لگا دیئے تھے،

انہوں نے اپنے فرزند جناب غالب سے کہا تھا،
 وہ وافر مال جسکے حصول میں آبر و چلی جائے اس سے وہ مختصر مال بہتر ہے جو

عزت و آبرو سے ہاتھ آئے،
جناب فہر کی خدا پرستی سب پر آشکار تھی ۱۔

کعب بن لوی،

کعب بن لوی نے بھی اپنے اجداد کی طرح لوگوں کو بشت پیغمبرؐ کی خبر دی اور انھیں انحضرتؐ کی پیروی کی وصیت کی اور وضاحت بھی فرمائی تھی کہ انحضرتؐ انھیں کی نسل سے ہوں گے ان کا ارشاد ہے کہ:

ہو شمار رہو، یاد رکھو! علم سے آراستہ ہو جاؤ تاکہ اندیشمندوں میں شمار ہوتے رہو
اندھیرے اور اجالے کے فرق کو سمجھتے رہو، زمین گہوار ہے یا پہاڑ اس کے استحکام
میں آنے والے بھی گزشتگان کی طرح مٹ جائیں گے سبھی کا امتحان ہونا ہے، اقربا
واعزہ کے ساتھ صلہ رحم کرو جو بچھڑ جائیگا وہ ملے گا نہیں، اور جو مرجائیگا آئے گا
نہیں نہ چاہتے ہوئے بھی قبر میں منزل کرنا ہے، حرم الہی سے وابستہ رہتے ہوئے اسکی
توثیق کرو بھی اس سے جدا نہ ہونا عنقریب ایک نباء عظیم ۲ اور نبی کریمؐ مبعوث
ہونے والا ہے، یہ اشعار بھی آپ ہی کے ہیں،

نہارٌ وَلَیْلٌ وَاختِلَافُ حَوَادِثٍ سَوَاءٌ عَلَيْنَا حُلُوْهَا وَمَرِیْرُهَا
یَوُوْبَانِ بِالْاِخْدَاطِ حَتّٰی تَاْوَبَا وَبِالنَّعْمِ الضَّافِی عَلَيْنَا سُوْرُهَا
عَلٰی غَفْلَةٍ یَاْتِی النَّبِیُّ مُحَمَّدٌ فِیْخْبِرُ اَخْبَارًا صَدُوْقًا خَبِیْرُهَا
شب و روز کے تلخ و شیرین حوادثِ زمانہ ہمارے لئے برابر ہیں گذرتی گھڑیاں
اور شب و روز حوادث کا سبب ہیں جن سے محضی نعمتیں ہم پر ظاہر ہوتی ہیں
اچانک بنی آخر حضرت محمدؐ مصطفیٰ مبعوث ہونگے اور سچے واقعات کی خبر دینگے

۱۔ الروض الاف ج ۱ ص ۸،

۲۔ نباء عظیم، حضرت علیؑ کا ایک لقب ہے، حسینی،

مزید اضافہ فرمایا : اے کاش میں اس وقت ہوتا تو ان کی رسالت و پیغامات کی گواہی دیتا ،
 اگرچہ آپ کی قوم و قبیلہ والے آپ کی مخالفت کر کے رسوا ہونگے ، ۱۔
 جناب کعب بن لوی اپنے عشیرہ و قبیلہ میں اتنے محبوب تھے کہ انہوں نے ان کی موت کے سال
 کو اپنے کیلنڈر کا سال قرار دیا اس کے بعد ابرہہ کے واقعہ کو اور اس کے بعد اتر حال جانسوز حضرت عبدالطلب قریش
 کا سن تقویم قرار پایا ،

عروبہ سے جمعہ

جناب کعب پہلی فردیس جنہوں نے ہفتہ کے ایک دن کو جمعہ کا نام دیا اس کی وجہ تسمیہ یہ تھی کہ قریش
 اس دن اجتماع کرتے تھے ، اسلام نے بھی اس نام کی تائید و تصدیق کر دی ،
 زمانہ جاہلیت میں جمعہ کا نام عروبہ تھا ۲۔

کلاب بن مرہ

جناب آمنہ کے پرانا اور جناب عبداللہ کے پردادا کے والد تھے ، شجاعت و بہادری میں مشہور و معروف
 ان کی پیشانی سے بھی نور رسالت ضوئیں تھا ،

قصی

حرم الہی کے سید و سردار تھے آپ نے اپنے خاندان کو خانہ کعبہ کے ارد گرد بسنے کا حکم دیا تاکہ عربوں
 کے حملوں سے محفوظ رہ سکیں ، افراد خاندان نے کعبہ کے ارد گرد چہار دیواری بنائی اور اپنے اپنے لئے ایک مخصوص
 درہائے ان میں سے ایک در _____ نبی شیبہ
 دوسرا در _____ بنی حنظل

تیسرا اور ————— بنی مخزوم اور

چوتھا ————— بنی سہم کے لئے تھا، اور طواف کے لئے

ایک حصہ کو خالی رکھا، جناب قصی نے اہم مسائل میں باہمی مشوروں اور تبادلہ خیال کی خاطر ایک مرکز تشکیل دیا جس کا نام دارالندوۃ تھا، قریش نے اس مرکز کا پر جوش استقبال کیا اور بعد میں اسکو ”جمع“ کے نام سے شہرت ہوئی،

ان کی سنت جاریہ میں سے ایک یہ ہے کہ انہوں نے زمانہ حج میں قریش کو یہ مشورہ دیتے ہوئے کہا کہ :
عرب آپ کی روش سے باخبر ہیں اور ان کی نظروں میں آپکی عظمت و منزلت ہے عربوں کے نزدیک مہمان نوازی ہر چیز سے زیادہ اہمیت رکھتی ہے لہذا بہتر ہے ہر شخص اپنی حیثیت کے بقدر حاجیوں کی مہمان نوازی میں حصہ لے۔
آپ کی تجویز پر پیسے جمع کئے گئے اور حاجیوں کی آمد کے وقت ان کی سلامتی و استقبال کیلئے راستوں میں جانور ذبح کئے گئے اور اسی طرح مکہ معظمہ میں بھی قربانیاں دی گئیں مزدلفہ میں شعلہ ور آگ روشن کی گئی تاکہ دور سے حاجیوں کی راہنمائی ہو سکے اور منیٰ میں کھانوں کے انتظامات کیے گئے ظہور اسلام تک یہ سنت جاری رہی آج بھی حاجیوں کی پذیرائی کا جو سلسلہ جاری و ساری ہے وہ جناب قصی کی سنت ہے، ۱۔

متولی کیسے؟

خانہ خدا کی تولیت اور حجاج کی خدمت کی ذمہ داری قبیلہ خزاعہ پر تھی، لیکن یہ ذمہ داری قریش کی فرد قصی تک کیسے منتقل ہوئی اس میں تین قول ہیں،
۱۔ قبیلہ خزاعہ جناب قصی کی عظمت و منزلت کا قائل تھا لہذا انہوں نے انھیں خانہ خدا کا متولی بنادیا

۱۔ سیرت حلبیہ ج ۱ ص ۱۵ - ۹، طبری ج ۲ ص ۱۸۵،

ب — قبیلہ خزاعہ کی فرد حلیل اگرچہ متولی تھے لیکن ان کے بعد ان کی لڑکی تک یہ وراثت منتقل ہوئی لڑکی ہونے کی وجہ سے یہ بار اٹھا نہیں سکتی تھیں لہذا اپنے شوہر جناب قصی کو سپرد کر دیا،
ج — شاید وجہ یہ رہی ہو کہ جناب حلیل کے وصی «اباغبشان خزاعی» تھے انہوں نے کچھ اونٹ اور لباس وغیرہ لیکر خانہ کعبہ کی تولیت ان کے حوالے کر دی،

حرف آخر

ان ہی اسباب کو جناب قصی کے متولی ہونے کا سبب قرار دیا جاسکتا ہے، عقل اس کو تسلیم نہیں کرتی کہ جناب قصی نے تولیت خانہ کعبہ کے حصول کیلئے شراب یا اس جیسی حرام چیزوں کو عوض قرار دیا ہو یہ جدمرسل اعظم سے بعید ہے کہ وہ شراب کو عوض قرار دیں جو ہر دین میں حرام رہی ہو اور جس کا استعمال شریعت حضرت ابراہیمی میں مذموم سمجھا جاتا رہا ہو،

یہ کیونکر ممکن ہے کہ خود جناب قصی شراب کو عوض قرار دیں درنحالیکہ وہ خود شراب کی مرمت میں اپنی اولاد کو نصیحت کرتے ہیں،

شراب کو استعمال نہ کرنا، چونکہ بدن کو کمزور اور عقل کو برباد کرتی ہے، ایسی تاکید و نصیحت کے بعد کیونکر وہ انسان شراب کی خرید و فروش اور اس کا معاوضہ و معاملہ کرے گا اور اپنے مقصد کے حصول کیلئے شراب کو کام میں لائے،

جناب قصی کا یہ بھی بیان ہے :

جو کسی بری چیز کو اچھا خیال کرے وہ اسی برائی میں مبتلا ہوگا اور جو پست کا اکرام وہ اسی پستی میں شریک قرار پائیگا۔

اگر کرامت و شرافت سے کسی کی اصلاح نہ ہو سکے تو پھر ذلت و رسوائی سے اس کی تادیب ہوتی ہے، جو اپنی اوقات سے زیادہ کا خواہاں ہوتا ہے محروم رہتا ہے
حاصل چھپا دشمن ہے۔

عبد مناف

جناب قصی کے جلیل القدر و عظیم المرتبت فرزند تھے ان کو عوام میں خاصی اہمیت تھی وہ اپنی بے پناہ خوبصورتی کی وجہ سے ”ماہ بطحا“ کے لقب سے یاد کئے جاتے تھے اور وہ اپنی سخاوت میں بھی شہرہ آفاق تھے لہذا کبھی کسی سواالی کو محروم نہیں رکھا اور اپنی سخاوت کی وجہ سے ”فیاض“ کا لقب بھی پایا، مناف : کے معنی بلند و مکرم کے ہیں چونکہ آپ کو عربوں میں بے پناہ مقبولیت و عظمت حاصل تھی لہذا اس مناسبت سے آپ کو ”مناف“ کہا جائے لگا،

بے بنیاد

السیرۃ النبویہ کے مؤلف ابن دحلان نے لکھا ہے کہ جناب عبد مناف کی والدہ آپ کو ”مناف نامی“ بت کے پاس رکھ گئی تھیں اس وجہ سے عبد مناف کہا جانے لگا، دحلان کا یہ بیان بالکل حقیقت سے دور اور غلط ہے کیونکہ حضرت مرسل اعظم ص کے اجداد مادری و پدری ہر زمانہ میں بت پرستی سے مبرا تھے اس طرح کی بات اجداد آنحضرت کے لئے کہنا مسلمات مذہب و تاریخ کے خلاف ہے معروف شاعر بوصیری کہتا ہے،

لَمْ تَزَلْ فِي ضَمَائِرِ الْكَوْنِ تُخْتَأَى - رَأَيْتُ الْأُمَمَاتِ وَالْأَبَاءَ

عالم وجود میں ہمیشہ آپ کے اجداد پدری و مادری برگزیدہ خدا رہے، اس سے قطع نظر بتوں کے جھرمٹ میں کوئی بت بنام ”مناف“ نہیں تھا اس وزن پر صرف ایک بت تھا جس کا نام مناف تھا اس ضمن میں ابن کلبی کا بیان ہے،
 نہیں معلوم ”مناف“ کن لوگوں کا بت تھا کس نے بنایا اور کہاں سے آیا تھا

برقی وزیر کا خیال ہے کہ ماورِ مناف ان کو » منات « بت کے پاس لے گئی تھیں اسی وجہ سے ان کا نام عبد منات قرار پایا لیکن جناب قصی نے اسی لئے ان کا نام عبد مناف رکھا، عبد مناف بن کنانہ سے اشتباہ نہ ہونے پائے،

یہ قول بھی » ابن حنبل « کے قول کی طرح باطل ہے ۔

خاندان جناب عبد مناف قبیلہ قریش کے معزز گھرانوں میں سے تھا اسی لئے میراث میں حضرت اسماعیل کی کمان اور جناب نزار کا پرچم جناب عبد مناف تک پہنچا، بعض پتھروں پر ان کی وصیت کے جو فقرات کندہ تھے اس میں خدا پرستی، اقرباء پرستی تقویٰ اور پرہیزگاری کی وصیت تھی،

ہاشم

جناب عبد مناف کے نور نظر اور عرب و قریش کی وجہہ و معزز فرد تھے اپنے والد ماجد کی طرح دنیا ئے عرب میں با فضیلت تھے زمانہ حج میں اپنے والد کی سنت پر عمل کرتے ہوئے حاجیوں کی پذیرائی فرماتے تھے جس سال قحط کی وجہ سے پیداوار نہ ہو سکی اور قریش پر اپنی ہی معاش سخت تھی تو جناب ہاشم نے شام کا سفر کیا وہاں سے گندم شیرمالیں اور روٹیاں خریدیں اور حاجیوں کی میزبانی کی اور اپنے باپ دادا کی سنت و سیرت کو جاری رکھا،

عسرت و عشرت کی قید کے بغیر آپ کا دسترخوان مہمانوں کیلئے بچھا رہتا، مسافروں، لاوارثوں اور غریبوں کی دست گیری فرماتے، ذی الحجہ کی پہلی کو خانہ کعبہ پر تکیہ لگاتے اور حاضرین کو ان الفاظ میں مخاطب فرماتے،

اے گروہ قریش! تم عرب کے سید و سردار ہو تمہاری حیثیت نمایاں تمہاری عقلیں نچتے، تمہارا نسب معروف، تم خانہ خدا کے ہمسایہ ہو خدا نے تمہیں اپنی ولایت و محبت سے سرفراز فرمایا ہے اور اولاد اسماعیل علیہ السلام میں تم کو اپنے

گھر کا پڑوسی ہونے کا شرف بخشا ہے،

خدا شناس حاجی مکہ معظمہ کی طرف آرہے ہیں یہ سب تمہارے مہمان ہیں تمہارا فریضہ ہے کہ گرد و غبار میں اٹے ان مہمانوں کی ضیافت میں بڑھ چڑھ کر حصہ لو خدا کی قسم! اگر میرے پاس سب کی پذیرائی کے لئے مال ہوتا تو تنہا سب کی میزبانی کا شرف حاصل کرتا اور تم سے کچھ نہ کہتا،

میں نے اپنا بہترین مال ان کی میزبانی کے لئے مخصوص کیا ہے اس مال کی فراہمی میں غصب، ظلم اور قطع رحم کا کہیں سے کوئی شائبہ نہیں ہے تم بھی اس ضیافت میں حصہ لو، اسی گھر کی عظمت کا واسطہ مہمانوں کی ضیافت میں ضرر پاک و پاکیزہ و حلال مال صرف کرنا،

لوگوں نے جناب ہاشم کی تقریر پر عمل کرتے ہوئے مہمان نوازی میں کوئی کمی نہیں کی ہر آدمی دارالندوی میں اپنے اپنے مال کو جمع کرتا رہا،

جناب ہاشم کی مہمان نوازی صرف مکہ مکرمہ تک محدود نہیں تھی بلکہ عرفات منی اور مشعر تک اس مہمان نوازی کا سلسلہ جاری رہا،

جناب ہاشم پہلی فروری جنہوں نے یمن و شام کی راہ قریش کیلئے باز کی اور سفر میں ان کی سلامتی کے لئے بادشاہ روم و عثمان سے مذاکرات کئے، چونکہ قریش کی تجارت معمولاً اطراف مکہ مکرمہ تک محدود تھی، بہت زیادہ اگر خرید و فروخت آگے بڑھی تو عجم کے تجارت جو گاہ گاہ مکہ مکرمہ آتے ان سے ہوا کرتی اس سلسلہ میں جناب ہاشم شام کے بادشاہ قیصر کے پاس پہنچے، قیصر جناب ہاشم کے جلال و ہیبت، حسن اخلاق سے بہت متاثر ہوا اور تجارتی قافلوں کی شام میں آمد کی اجازت دیتے ہوئے ان کی سلامتی و عاقبت کیلئے دستاویز لکھی۔

جناب ہاشم کے اقدام نے لوگوں میں ان کی قدر و منزلت کو اور بڑھا دیا آپ کا معمول تھا سردیوں میں یمن اور گرمیوں میں شام کا سفر کرتے ان ملکوں کے بادشاہ اور عرب قبائل آپ کی تجارت میں شریک ہوتے اور دوسروں کی بہ نسبت آپ کے ساتھ تجارت کو ترجیح دیتے،

بادشاہوں اور عربی قبیلوں سے تجارتی قافلوں کی حفاظت کا وعدہ لیکر جناب ہاشم نے طرفین کے لئے برکتوں کے دروازے کھول دیئے اس قرار داد کا فائدہ مقیم و مسافر دونوں کو ہوا اور قریش کے لئے اقتصادی اعتبار سے بہتری فراہم ہو گئی، اور مختلف شہروں سے نعمتیں مکہ مکرمہ پہنچنے لگیں یہ وہی ”ایلاف“ ہے جس کی طرف قرآن کریم نے سورہ قریش میں اشارہ کیا ہے۔

جناب ہاشم نے اپنے خطبہ میں فرمایا:
 لوگو! ہم آلِ براہیمؑ و ذریتِ اسماعیل اور فرزندانِ نصر بن کنانہ و قصی بن کلاب ہیں،
 ہم سرورینِ مکہ مکرمہ اور ساکنینِ حرم ہیں،
 ہم فضیلتوں اور بزرگیوں کا مخزن ہیں،
 ہم صاحبانِ حسب کے اخلاف ہیں،
 اگر تم میں سے کسی نے کسی کے ساتھ حلف دوستی اٹھایا ہے تو اس پر واجب ہے
 کہ وقتِ ضرورت قطعِ رحم اور قطعِ اقرباء و اعزاء کے علاوہ اس کی مدد و نصرت
 کرے،

اے فرزندانِ قصی! تم ایک ہی درخت کی دو شاخیں ہو اگر ایک شاخ لٹ گئی تو دوسری شاخ کو خطرہ ہے، اعزہ نیام کے مانند ہیں جس سے تلوار کی دھارے محفوظ رہتی ہے، جس کسی نے اپنے اعزہ کے ساتھ بدی کی اس نے خود اپنا برا کیا، جس کسی نے شترشی کی وہ سرکوب کیا جائیگا،
 لوگو! حلم میں شرف و آبرو ہے، اور صبر میں کامیابی و کامرانی، نیکی کی حیثیت خزانہ کی ہے، اور فیاضی، سرداری و بزرگی کا سبب ہے،
 جہالت و نادانی، حماقت ہے، دنیا رہ گزر ہے اور بستی میں بے ثباتی ہر شخص اپنے افعال کا اسیر ہے اچھائیوں کے عادی بنو، نیکیوں کو حاصل کرو، زیادہ روئے سے بچو تاکہ بے وقوف نہ کہے جاؤ، ہم نشین کی عزت و توقیر کرو تاکہ بستی آباد

رہے، ملنے جلنے والوں کی حمایت کرو تاکہ تمہاری ہمساہنگی کا شوق باقی رہے۔
انصاف کرتے رہو تاکہ لوگ اعتماد کریں، انسان کی عظمت کا انحصار انسانی
فضائل و مناقب سے آراستگی میں ہے، بہت عادتوں سے بچو چونکہ یہ قدر و
منزلت کو گھٹا دیتی ہے، جاہلوں کی روک تھام کرو تاکہ جسارت نہ کریں کیونکہ
یہ جسارتیں رئیس قبیلہ کیلئے باعث درد سر ہے،

حلیم و برد و بار ان لوگوں کیلئے نصیحت ہے جو اس سے استفادہ کرنے،
صلب جناب ہاشم میں نور رسالت کی موجودگی سے ان کی پیشانی اندھیری رات میں
ماہ کامل کی طرح روشن رہتی لہذا آپ جس گلی و کوچہ سے گذرتے شجر و حجر باد آزار بلند کہتے :
ہاشم مبارک ہو عنقریب تمہاری ذریت میں وہ پیدا ہونے والا ہے جو خدا کی
عظیم مخلوق اور پیغمبر آخر الزماں ہے جس کا نام محمد مصطفیٰ ہوگا،
جناب عبد مناف نے اپنے والد جناب قصی کی سیرت پر عمل کرتے ہوئے جناب ہاشم سے
وصیت کی کہ زوجہ کے انتخاب میں ہمیشہ مومنہ صالحہ خاتون کو مد نظر رکھیں تاکہ نور رسالت ناشائستہ رحم
یک منتقل نہ ہو سکے،

حضرت آدم سے نور رسالت کے امانت داروں نے اس بات کی رعایت رکھی
لہذا جب یہ نور جناب ہاشم تک پہنچا تو اس وقت کے شریف و معزز خاندان کے لوگوں نے
جناب ہاشم کو عقد کے پیغام دیئے لیکن آپ نے قبول نہیں کیا بلکہ شادی کی بنا، اس خواب پر کبھی جس
میں آپ کو بشارت ہوئی تھی کہ قیلہ بنی نجار کی خاتون سلمیٰ دختر عمرو سے شایان شان مہر پر عقد فرمائیں
چونکہ سلمیٰ دوسری عورتوں کی بہ نسبت پاک و پاکیزہ ہیں، ان معطرہ سے جو فرزند پیدا ہوگا وہ بنی آخر الزماں
کا جد قرار پائے گا،

جشن خواستگاری

خواب کے بعد جناب ہاشم اپنے بھائی اور بھتیجوں کے ہمراہ جناب سلمیٰ کی خواستگاری کیلئے ان کے

گھر پہنچے آپ کے ہاتھ میں پرچم ”نزار“ تھا قیمتی زرہ و لباس سے آراستہ تھے،
جناب ہاشم کے بھائی مطلب نے اس طرح گفتگو شروع کی :

ہم وہ لوگ ہیں جن تک خانہ خدا اور مقامات مقدسہ کے زائرین پہنچتے رہتے
ہیں، آپ لوگ ہماری شرافت و بزرگی سے باخبر ہیں اور ساتھ ہی ساتھ
اس نور درحشاں رسالت کی بھی آپ لوگوں کو خبر ہے جسکو خدا نے ہملوگوں کو عنایت
فرمایا ہے، ہملوگ لوطی بن غالب کی اولاد ہیں اور حضرت آدمؑ سے جو نور منتقل
ہو رہا تھا وہ وہ جناب عبد مناف تک پہنچا اور ان کے بعد ہمارے بھائی
ہاشم تک منتقل ہوا خدا نے ہاشم کی آپ لوگوں تک رہنمائی فرمائی ہے ہم
لوگ آپ کی لڑکی سے رشتہ کا پیغام دینے آئے ہیں،

جناب مطلب کی تقریر کے خاتمہ پر جناب سلمیٰ کے والد عمرو نے بھی مختصر سی تقریر کی
اور رشتہ کی منظوری کا اعلان کر دیا مہر طے پایا اور شادی انجام پا گئی،

جناب سلمیٰ، جناب عبدالمطلب کی والدہ قرار پائیں انھیں اس کی خبر نہ تھی کہ وہ حامل نورِ راس
ہیں لہذا جب زمانہ حمل میں انھیں اس کی بشارت ہوئی، تو ڈریں اور پریشان ہو کر اس کی خبر جناب ہاشم
کو دن جس پر انہوں نے فرمایا کہ ڈرو، ہمیں ہماری نسل میں عنقریب رسول آخر مبعوث ہونا والا ہے۔

عبدالمطلب

حضرت عبدالمطلب کی ولادت سے مادری کی آغوش کو چار چاند لگ گئے ”شیبۃ الحمد“
آپ کا لقب تھا قریش پریشانیوں اور مشکلات میں آپ کی طرف رجوع کرتے تھے اور آپ ان کی
مشکلات حل فرماتے،

آپ کا شمار رئیس قوم اور سردار مکہ میں ہوتا ہے قبیلہ قریش آپ کو حلیم و بردبار اور

وانشمنہ سمجھتے تھے،

○ جناب عبدالمطلب کچھ چیزوں کے موجود ہیں جس کی اسلام نے بعد میں تائید فرمائی،

● سوتیلی ماؤوں سے عقد کو حرام قرار دیا،

● اگر کسی کو خزانہ ملے اس میں خمس واجب ہے جو فقراء کا حق ہے،

● خونبہا میں سواونٹ معین فرمائے،

● آپ کے زمانہ تک طواف کی عدد معین نہ تھی آپ نے سات کی عدد معین فرمائی،

● چوری پر چور کے ہاتھ کاٹنے اور زنا و شراب کی حرمت کا حکم بھی آپ نے دیا،

● برہنہ خانہ کعبہ کے طواف پر پابندی عاید کی،

● بتوں کے سامنے قربانی اور جوئے کو حرام قرار دیا۔

یہ تجویز بھی آپ ہی کی ہے،

● ظالم کے مرنے سے پہلے اسے سزا ملنی چاہیے، دنیا کے بد بھجی ایک عالم ہے جہاں نیکو کاروں کو نیکی اور بدکاروں کو بدی کی جزا ملے گی اگر ظالم کو اس دنیا میں ظلم کی پاداش نہ ملے تو آخرت میں ضرور ملے گی۔

جناب عبدالمطلب کے اقاب میں ایک لقب ”فیاض“ بھی ہے آپ کی سخاوت اس قدر وسیع تھی کہ وحوش و طیور تک آپ کے توان نعمت سے بہرہ مند ہوتے تھے۔

خانہ کعبہ کے سامنے آپ کے لئے مسند لگائی جاتی تھی جس پر آپ فروکش ہوتے آپ سے پہلے یہ انداز کسی اور کا نہ تھا اور نہ پیغمبرؐ کے علاوہ کسی کو اس پر بیٹھنے کا حق تھا،

اگر پیغمبر اسلامؐ کے کوئی چچا، بیٹھنے سے روکنا چاہتے تو جناب عبدالمطلب تیز لب و لہجہ میں بھائیوں سے فرماتے:

۱۔ خصال صدوق، سیرۃ حلبیہ، ج ۱ ص ۵،

۲۔ سیرۃ حلبیہ ج ۱ ص ۱۲،

۳۔ سیرۃ حلبیہ ج ۱ ص ۱۲،

بیٹھنے دو یہ پیغمبر خدا اور نبی عظیم المرتبت ہے ۱
جناب عبدالمطلب اوصیاء ابراہیمؑ ہونے کی وجہ سے آسمانی دالہی کتابوں کے عالم
تھے لہذا ان کے لئے آنحضرتؐ کی ایسی تکریم کرنا قابل تعجب نہ تھا علم جناب عبدالمطلب کا تذکرہ جناب
ابوطالبؑ اس طرح فرماتے ہیں !

ہمارے والد حضرت عبدالمطلب تمام آسمانی کتابوں کے عالم تھے اور برابر
فرماتے تھے کہ ہماری نسل میں ایک پیغمبر مبعوث ہوگا میری خواہش ہے کہ اس
وقت تک زندہ رہوں اور اس پر ایمان لاؤں اپنی اولادوں کو وصیت
کرتا ہوں کہ اگر اس وقت موجود رہیں تو ان پر ایمان لائیں
حضرت امیر المومنینؑ فرماتے تھے :

خدا کی قسم میرے والد ماجد ابوطالبؑ دادا جان عبدالمطلب اور پردادا
ہاشم نے کبھی بت پرستی نہیں کی یہ حضرات دین ابراہیمیؑ پر رہتے ہوئے خدا کی
عبادت کرتے تھے اور خانہ خدا میں نماز پڑھتے تھے ۲

ابوطالبؑ

حضرت ابوطالبؑ بھی مکہ معظمہ میں سید و سردار شمار کئے جاتے تھے اور اپنے
والد ماجد کی طرح عوام کا مرجع و ماویٰ رہے انبیاء گذشتہ کے وصی ہونے کی وجہ سے انھیں بھی آنے
والے زمانے کے حالات اور تواضعات کا علم تھا اور ایک امین کی حیثیت سے ان سارے تبرکات انبیاء
کو جناب پیغمبر اسلامؐ کے سپرد فرمایا،
حضرت امام موسیٰ کاظمؑ سے درست نامی، "شخص سوال کرتا ہے،"

۱۔ تاریخ یعقوبی ج ۲ ص ۱۱، جنیس ج ۱ ص ۲۷۰،

۲۔ کمال صدوق، ص ۱۰۴،

کیا ابوطالبؓ آنحضرتؐ کے لئے حجت تھے؟
 فرمایا: نہیں، بلکہ گذشتہ انبیاء کی وصیتیں آپ کے پاس امانت تھیں جنہیں
 جناب ابوطالبؓ نے آنحضرتؐ کے سپرد فرمایا تھا،
 سائل نے پھر پوچھا: کیا وصیتوں کو اس لئے آنحضرتؐ کے سپرد کیا کہ وہ آنحضرتؐ کیلئے جتھیں
 حضرتؐ نے جواب دیا: اگر ایسا ہوتا تو ابوطالب ان وصیتوں کو آنحضرتؐ کے سپرد نہ کرتے
 سائل کہتا ہے:

پھر میں نے سوال کیا کہ آنحضرتؐ اور ابوطالبؓ کے درمیان ربط کیسا تھا،
 حضرتؐ نے جواب میں فرمایا: پیغمبر اسلام کو اللہ کا نبیؐ مانتے تھے اور تو بھی
 ان کی موت تک آنحضرتؐ پر نازل ہو چکا تھا اس پر ایمان رکھتے تھے۔
 علامہ مجلسی کہتے ہیں:

○ شیعوں کا اجماع و اتفاق ہے کہ حضرت ابوطالبؓ حضرت ابراہیم کے وحی
 تھے اور بھیبت کی پرستش نہیں کی،
 مرحوم طبرسی لکھتے ہیں،

○ حضرات ائمہ طاہرین کا اجماع بھی یہی ہے کہ حضرت ابوطالبؓ نے کبھی بت
 پرستی نہیں کی رسول خداؐ اور ان کی موت تک جس قدر کلام خدا و احکام خدا
 نازل ہو چکا تھا اس پر عقیدہ رکھتے تھے،
 ابن بطریق نے اپنی کتاب ”مستدرک“ میں اسی حقیقت کا ذکر کیا ہے،
 مرحوم صدوق لکھتے ہیں،

○ حضرت عبدالمطلبؓ و ابوطالبؓ جناب مرسل اعظمؐ کی شخصیت و
 حیثیت سے واقف تھے اور کافروں اور نادانوں سے اس موضوع کو چھپا
 رکھتے تھے۔

جناب ابوطالبؓ کی خدا پرستی اور دین ابراہیمی سے وابستگی کی ایک دلیل تو یہی ہے کہ جس وقت امیر المومنینؓ کی ولادت کی شب قریش نے عجیب و غریب معجزے دیکھے تو اطمینان و سکون کی خاطر اپنے بتوں کو کوہ ابوقیس پر لے گئے لیکن پہاڑ میں اس قدر لرزش پیدا ہوئی کہ سارے بت گر گئے اس منظر کو دیکھ کر قریش نے ہمیشہ کی طرح جناب ابوطالبؓ سے مدد مانگی جناب ابوطالبؓ نے دونوں ہاتھوں کو بلند کیا اور کہا :

بارالہا ! تجھے محمدیت محمودہ محمد مصطفیٰ علویہ عالیہ علی مرتضیٰؑ اور فاطمیت بیضاء حضرت فاطمہ زہراؑ کا واسطہ مکہ معظمہ پر اپنی رحمت رافت نازل فرما :

دعا کے فوراً ہی بعد حالات معمول پر آ گئے قریش ان ذوات مقدسہ کے وجود ظاہری سے پہلے ان کے اسماء سے واقف تھے اور ان کی حقیقت سے آشنا ہوئے بغیر مشکلات میں ان کے توسل سے دعائیں کرتے تھے،

یہی وجہ ہے کہ جناب عبدالمطلب نے اپنے بیٹوں میں جناب ابوطالبؓ کو انحضرتؐ کی سرپرستی و کفالت کیلئے منتخب کرتے ہوئے کہا تھا،

وَصَّيْتُ مَنْ كُنَيْتُهُ بِطَالِبٍ عَبْدَ مَنَافٍ وَهُوَ ذُو تَجَارِبٍ
يَا ابْنَ الْحَبِيبِ أَكْرَمَ الْأَقَارِبِ يَا ابْنَ الْأَذَى قَدْ غَابَ غَيْرَ آتِبِ

کار آزمودہ و تجربہ کار فرد، عبد مناف جن کی کنیت ابوطالبؓ ہے اے عزیز خاندان والے نور نظر تم سے عظیم عبد اللہ کے لئے وصیت کرتا ہوں جناب ابوطالبؓ نے آپ کے جواب میں فرمایا :

لَا تُوصِنِي بِلَازِمٍ وَوَاجِبٍ إِنِّي سَمِعْتُ أَعْجَبَ الْعَجَائِبِ
مِنْ كُلِّ حَبِيرٍ عَالِمٍ وَكَاتِبٍ بَانَ بِحَمْدِ اللَّهِ قَوْلُ الرَّاهِبِ

یہ امر تجھ پر لازم و واجب ہے وصیت کی ضرورت نہیں میں نے عالم
ودا شمند اور اہل قلم حضرات سے عجیب و غریب باتیں سنی ہیں خدا کا شکر
کہ راہب کا بیان واضح ہو گیا،

حضرت عبدالمطلب نے مزید کہا:

اے ابوطالب! تم اس نور نظر کی پرورش و پرستاری میں جس نے شفقت
مادری اور مہر و محبت پدری کا مزہ نہیں چکھا کوشش کرتے رہنا، اسے اپنا جگر
کا ٹکڑا بکھنا میں نے اپنی تمام اولادوں میں تم کو اس کی سرپرستی کیلئے اس وجہ
سے منتخب کیا ہے کہ تم اس کے حقیقی چچا ہو جہاں تک ہو سکے دامے درمے
قدمے سچنے اس کی حمایت کرتے رہنا،

بخدا غریب یہ اس درجہ تک پہنچے گا جس پر تمہارے آباؤ اجداد میں ابھی
تک کوئی نہیں پہنچا ہے،

کیا تم نے میری وصیت کو قبول کیا؟

حضرت ابوطالب کا جواب تھا:

خدا شاہد ہے میں نے قبول کیا،

حضرت عبدالمطلب نے فرمایا،

ابوطالب! اپنا ہاتھ بڑھاؤ پھر اپنے ہاتھ میں ان کا ہاتھ لیتے ہوئے فرمایا، میری وصیت
مستحکم ہو گئی اور اب موت بھی آسان ہو گئی،

حضرت عبدالمطلب ہمیشہ حضرت رسول اکرم کا بوسہ لیتے وقت فرماتے اپنی اولادوں
میں تم سے زیادہ خوبصورت و پاکیزہ کسی اور کو نہیں پایا،

حضرت ابوطالب جناب ختمی مرتبت کی سرپرستی پر نازاں اور حضرت عبدالمطلب
کی نظر میں آپ کی جو قدر و منزلت تھی اس پر حد درجہ مسرور تھے، تاریخ متفق ہے کہ آنحضرت
کی کفالت میں ابوطالب نے ذرہ برابر کوئی فرد گزاشت نہیں کی،

حضرت مرسل اعظم جناب ابوطالب کی نظر میں گھر کی فرد فرد سے زیادہ عزیز و محترم تھے

لوگوں نے نو سال کی عمر سے آنحضرتؐ میں آثار نبوت مشاہدہ کئے جناب ابوطالبؓ بھی ان آثار کا مشاہدہ کر رہے تھے اور بنی آخر الزمان سمجھتے ہوئے ان کی پرورش کر رہے تھے،

آنحضرتؐ میں بے حد متانت ذوق پایا جاتا تھا، آپؐ کی منسی کی انتہا بستم و مسکراہٹ سے زیادہ نہ تھی، تنہائی سے انس تھا، جس وقت غذا سامنے رکھی جاتی بسم اللہ کہے بغیر شروع نہ فرماتے اور خاتمہ پر خدا کا شکر کرتے اور وقت استراحت آپؐ کے سر ہانے سے ایک نور بلند ہو کر آسمان کی فضاؤں کو چھوتا رہتا

تشہد کام ابوطالبؓ

ایک روز منزل ذی المجاز پر حضرت ابوطالبؓ آنحضرتؐ کے ہمراہ تھے ذخیرہ آب ختم ہو گیا پانی تک رسائی ممکن نہ تھی آنحضرتؐ ایک بڑی چٹان کے قریب پہنچے اور اسے کھوکھلا کر پلٹ دیا، اس کے نیچے سے جوش مارتا ہوا میٹھے پانی کا چشمہ جاری ہو گیا ۲

یہی نہیں اگر حضرت ابوطالبؓ کے دسترخوان پر کبھی غذا کم ہو جاتی تو حضرتؐ کی برکت سے اسے باوجود سب سیر ہو کر کھا لیتے ۳

اس طرح کے واقعات اس بات کا ثبوت ہیں کہ حضرت ابوطالبؓ اپنے بھتیجے حضرت محمد مصطفیٰؐ کی نبوت و رسالت کے معتقد تھے، اس تقریر سے بھی اس بات کا ثبوت ملتا ہے جو جناب ابوطالبؓ نے حضرت خدیجہ کی شادی کے موقع پر فرمائی تھی، جسکے الفاظ تھے،

وَهُوَ وَاللّٰهِ بَعْدَ هٰذَا لَهُ نَبَاٌ عَظِيْمٌ وَخَطَرٌ جَلِيْلٌ.

۱۔ مرآة العقول ج ۱ ص ۳۶۸،

۲۔ مناقب شہر آشوب،

۳۔ سیرۃ حلبیہ ج ۱ ص ۱۳۹، ۴۔ سیرۃ حلبیہ ج ۱ ص ۱۶۵،

خدا کی قسم حضرت محمد مصطفیٰؐ کے ذریعہ ایک اہم خبر اور ایک عظیم واقعہ رونما ہونے والا ہے،
حضرت ابوطالبؓ کی قریش کے نام یہ وصیت تھی :

إِنِّي أَوْصِيكُمْ بِمُحَمَّدٍ خَيْرًا، فَإِنَّهُ الْأَمِينُ فِي قُرَيْشٍ، وَالصِّدِّيقُ فِي الْعَرَبِ،
وَهُوَ الْجَامِعُ لِكُلِّ مَا أَوْصَاكُمْ بِهِ، وَقَدْ جَاءَ بِأَمْرِ قَبْلَهُ الْجَنَانُ.

میں تمہیں وصیت و تاکید کرتا ہوں کہ محمد مصطفیٰؐ سے حسن سلوک کرنا
کیونکہ وہ امین قریش اور صادق عرب ہیں اور ان میں وہ ساری خوبیاں موجود
ہیں جس کی طرف تمہیں بلارہے ہیں اور جو چیز وہ لیکر آئے ہیں اسے عقل و خرد
قبول کرتی ہے ۱۔

جس وقت آنحضرتؐ کے چچا عباس بن عبدالمطلب نے قریش کی ان عداوتوں سے باخبر
کیا جو وہ آنحضرتؐ سے متعلق رکھتے تھے تو جناب ابوطالبؓ نے فرمایا :

والد ماجد نے مجھ سے فرمایا تھا کہ آنحضرتؐ، رسولِ برحق ہیں لہذا قریش کی دشمنی
ان کا کچھ بگاڑ نہیں سکتی ہے، والد ماجد آسمانی کتابوں کے عالم تھے انھیں اسی
وجہ سے اسکا علم تھا کہ ان کی نسل میں ایک بنی مبعوث ہوگا انھیں اس کی بھی خواہش
تھی کہ اس بنی کے زمانہ میں ہوتے اور اس پر ایمان لاتے، اور ان کی یہ بھی تاکید
تھی کہ جو ان کے زمانہ میں ہو وہ ان پر ایمان لائے،

اگرچہ جناب ابوطالبؓ خود آسمانی کتابوں کے عالم تھے لیکن اس کے باوجود ان کا یہ کہنا کہ :
والد ماجد آسمانی کتابوں کے عالم تھے صرف تفننِ کلام اور صنعتِ تنسیقِ قیاس کو مدنظر رکھتے ہوئے

۱۔ خیس ج ۱ ص ۳۳۹، طراز المجالس حجاجی ص ۲۱۷، ثمرات الاوراق ابن جہ حموی در حاشیہ مستطرف

ج ۲ ص ۱۰، بلوغ الارباب ج ۱ ص ۳۲۷، اسنی المطالب زینی دحلان، ص ۵،

۲۔ الحجۃ علی الذاہب ص ۶۵،

آنحضرت ص کی رسالت حقہ پر دلیل قائم کرنا تھا،

حضرت ابوطالبؓ کو اس پر یقین تھا کہ ان کا بھتیجا بنی آخر الزمان ہے لہذا اعلان نبوت سے قبل بھی آپ ان کی وہی توقیر و تکریم فرماتے جو ایک بنی کے شایان شان تھی چونکہ صفات نبوی کا آپ کو علم تھا لہذا جس وقت ایک یہودی عالم نے آپ سے کہا کہ آپ کے بھتیجے میں وہ پیامبرانہ روح دیکھ رہا ہوں جس کی توریت و انجیل میں خبر دی گئی ہے، لہذا اس بچہ کو اغیار سے بچائے رہیگا، جس کے جواب میں جناب ابوطالبؓ نے فرمایا:

والد ماجد نے بھی مجھے بتایا تھا کہ یہ بنی آخر الزمان ہے اور حکم دیا تھا کہ ہمیشہ

ان کی حفاظت کرتا رہوں تاکہ دشمنوں کو پتہ نہ چلنے پائے کہ یہ وہی بچہ ہے،

جناب ابوطالبؓ کو آپ کی رسالت کا علم تھا اس کی شہادت اس سے بھی ہوتی ہے کہ

جس وقت آپ کے بھائی حمزہ نے اپنے اسلام کا اعلان کیا تو ان سے فرمایا:

فَصَبْرًا أَبَا يَعْلَى عَلَى دِينِ أَحْمَدٍ وَ كُنْ مُظْهِرًا لِلدِّينِ وَ فِثَّةً صَابِرًا

وَ حُظْ مَنْ أَتَى بِالدِّينِ مِنْ عِنْدِ رَبِّهِ بِصِدْقٍ وَ حَقٍّ، لَا تَكُنْ حَمَزُ كَافِرًا

فَكُنْ لِرَسُولِ اللَّهِ فِي اللَّهِ نَاصِرًا فَقَدْ سَرَّنِي إِذْ قُلْتَ إِنَّكَ مُؤْمِنٌ

وَنَادِ قُرَيْشًا بِالَّذِي قَدْ أَتَيْتُهُ جَهَارًا وَقُلْ مَا كَانَ أَحْمَدُ سَاجِرًا

اے ابو علی دین احمدؓ پر صبر و ہمت سے ڈٹے رہنا اور صابر اسی وقت ہو گے جب

اس کو ظاہر کرتے رہو گے،

جو خدا کے پاس سے دین برحق و صادق لیکر آیا ہے اس کے مطیع و فرمانبردار رہنا اس

کی اطاعت کا انکار نہ کر دینا،

تمہاری اس خبر سے خوش ہوں کہ تم ایمان لائے لہذا ہمیشہ راہ خدا میں رسول خداؐ کی نصرت و

مدد کرتے رہنا،

قریش کو علی الاطلاق اپنے ایمان سے آگاہ کرو اور ان پر واضح کرو کہ احمدؓ مجتبیٰ صبا ح نہیں ہیں،

جناب ابوطالبؓ نے قریش کے جواب میں یہ شعر کہا تھا،

أَلَمْ تَعْلَمُوا أَنَا وَجَدْنَا مُحَمَّدًا نَبِيًّا كَمُوسَى خُطَّ فِي أَوَّلِ الْكُتُبِ

کیا تم کو خبر نہیں! میں محمد مصطفیٰ کو بھی مثل موسیٰ کلیمؑ بنی مرسل مانتا ہوں جس کا تذکرہ آسمانی کتابوں میں تھا ۱

یہ شعر بھی حضرت ابوطالبؓ کا ہے،

وَأَمْسَى ابْنُ عَبْدِ اللَّهِ فِينَا مُصَدِّقًا عَلَى سُخْطٍ مِنْ قَوْمِنَا غَيْرِ مُعْتَبِرٍ

فرزند عبد اللہ ہمارے درمیان رسول برحق ہیں مگر ہماری قوم اس سے برہم ہے ۲
یہ اشعار بھی حضرت ابوطالبؓ کے ہیں:

أَمِينٌ حَبِيبٌ فِي الْعِبَادِ مُسَوِّمٌ بِخَاتَمِ رَبِّ قَاهِرٍ لِلْخَوَاتِمِ
يَرَى النَّاسُ بُرْهَانًا عَلَيْهِ وَهَيْبَةً وَمَا جَاهِلٌ فِي فِعْلِهِ مِثْلُ عَالِمِ
نَبِيٌّ أَتَاهُ الْوَحْيُ مِنْ عِنْدِ رَبِّهِ فَمَنْ قَالَ: لَا، يَفْرَغُ بِهَاسِنٍ نَادِمِ

محمد امین و محبوب خلایق ہیں اور رب قہار نے ان کے شانوں پر ختم رسالت کی مہر لگائی ہے
لوگ ان میں نبوی ہیبت و جلالت مشاہدہ کر رہے ہیں اور کوئی ان کے حرکات و سکنات سے بے خبر نہیں ہے،

وہ ایسے نبی ہیں جن کے پاس خدا کی طرف سے وحی آتی ہے اور جس نے ان کی دعوت سے انکار کیا شرمندہ و شپیمان ہوگا ۳

جناب ابوطالبؓ نے نجاشی کے جواب میں فرمایا:

تَعْلَمُ خِيَارُ النَّاسِ أَنَّ مُحَمَّدًا وَزِيرُ مُوسَى وَالْمَسِيحُ بْنُ مَرْيَمَ
أَتَى بِالْهُدَى مِثْلَ الَّذِي أَتَى بِهِ فَكُلُّ بِأَمْرِ اللَّهِ يَهْدَى وَيَعْصِمُ
وَأَنْكُمْ تَثْلُونَهُ فِي كِتَابِكُمْ بِصِدْقِ حَدِيثٍ لَا حَدِيثِ الْمُتَرْجِمِ
فَلَا تَجْعَلُوا لِلَّهِ نِدَاءً وَأَسْلِمُوا فَإِنَّ طَرِيقَ الْحَقِّ لَيْسَ بِمُظْلِمِ

۱۔ خزینۃ الادب بغدادی، ج ۱ ص ۲۶۱،

۲۔ الحجۃ علی الذاہب، ص ۴۵

۳۔ ابی الحدید ج ۳ ص ۳۱۳،

اچھے افراد جانتے ہیں کہ محمد مصطفیٰؐ رسالت موسیٰؑ و مسیح کے بھی مبلغ و متحمل ہیں آپ بھی اسی طرح رسالت الہیہ لیکر آئے ہیں جس طرح موسیٰؑ و مسیح لیکر آئے تھے، انبیاء کرام امر الہی کی رہنمائی کرتے ہیں اور عباد و معبود کے رشتہ کو مستحکم بناتے ہیں، تم لوگوں نے اپنی کتاب میں حالات بنی آخر الزمان پڑھے ہیں جس کی صداقت و حقانیت میں کوئی شک و شبہ نہیں،

خدا کا شریک قرار نہ دو، مسلمان ہو جاؤ چونکہ حق کا راستہ تیرہ و تار یک نہیں ہے، یہ اشعار بھی حضرت ابوطالبؓ ہی کے ہیں جو ان کے افکار کے ترجمان ہیں،

اِذْهَبْ بُنَيَّ فَمَا عَلَيْكَ غَضَاظَةٌ	اِذْهَبْ وَقَرِّبْ ذَاكَ مِنْكَ عُيُونًا
وَاللّٰهَ لَنْ يَصْلُوَا اِلَيْكَ بِجَنَمِهِمْ	حَتّٰى اَوْسَدَ فِى التُّرَابِ دَفِينًا
وَدَعَوْتَنِي وَعَلِمْتُ اَنَّكَ نَاصِحِي	وَلَقَدْ صَدَّقْتَ وَكُنْتَ قَبْلُ اَمِينًا
وَدَكَّرْتُ دِينًا لَا مَحَالَةَ، اِنَّهُ	مِنْ خَيْرِ اَذْيَانِ الْبَرِيَّةِ دِينًا

میرے نور نظر پیغام الہی پہنچانے کیلئے اٹھ کھڑے ہو کوئی تمہارا بال بیکا نہیں کر سکتا ہے تمہارے وجود سے آنکھیں روشن ہیں، خدا کی قسم تمہارے مخالفین اگر سب متحد ہو کر تمہارا مقابلہ کرنا چاہیں تو کچھ نہیں کر سکتے مگر یہ کہ میں گوشہ قبر میں چلا جاؤں،

تم نے مجھے دعوت حق دی میں جانتا ہوں کہ تم میرے خیر خواہ ہو تم سچے ہو اور پہلے بھی امین تھے تم نے جس دین کو پیش کیا ہے وہ بلاشبہ ادیان میں بہترین دین ہے، کیا اتنے واضح کلام اور روشن عقائد کے بعد کوئی عقل سلیم قبول کر سکتی ہے کہ حضرت ابوطالبؓ ایمان نہیں لائے تھے؟

○ کیا حضرت ابوطالبؓ کا یہ کہنا کہ محمد مصطفیٰؐ سلسلہ موسیٰؑ و مسیح کی ایک کڑی ہیں اس بات کی دلیل نہیں کہ وہ نبوت حضرت ختمی مرتبت کے معتقد تھے؟

○ کیا حضرت ابوطالبؑ کا یہ کہنا کہ فرزند عبد اللہؐ اپنی رسالت و نبوت میں سچا ہے ان کے ایمان کی واضح دلیل نہیں ہے؟

○ کیا کلمہ شہادت اشہد ان لا الہ الا اللہ اور ابوطالبؑ کے اس ارشاد محمد مصطفیٰ صد اقت و راستی کے ساتھ مبعوث ہوئے ہیں ان کے دعویٰ نبوت میں کہیں سے جھوٹ کا گزر نہیں ہے — کوئی فرق ہے؟

○ کیا اس شخص کو کافر کہا جاسکتا ہے جس کا عقیدہ ہو کہ آنحضرتؐ بھی موسیٰ و عیسیٰ کی طرح ہدایت کے لئے مبعوث ہوئے ہیں؟

○ حضرت ابوطالبؑ کا یہ شعر ————— اے نور نظر آپ جس دین کو لائے ہیں وہ تمام آسمانی دینوں میں برتر و بہتر ہے ان کے اسلام کا ترجمان نہیں ،
○ کیا آپ کے اسلام کیلئے اس سے واضح کوئی سند چاہیے؟
ہرگز نہیں!

○ مزید برآں حضرت ابوطالبؑ نے قریش کے مجمع میں آپ کی نبوت کی حقانیت کو واضح کرنے کیلئے خود حضرت سے فرمایا،

○ میرے بھتیجے کیا خدا نے تم کو رسول بنایا ہے؟
آنحضرتؐ نے فرمایا ————— ہاں ،

حضرت ابوطالبؑ نے فرمایا،

انبیاء و مرسلین اپنی رسالت کی حقانیت میں معجزہ پیش کرتے ہیں آپؐ بھی اپنی نبوت کے ثبوت میں معجزہ پیش کیجئے،
حضرتؐ نے فرمایا :

چچا جان : اس درخت سے فرمائیں محمد بن عبد اللہؐ نے کہا ہے کہ حکم خدا سے اپنی جگہ سے حرکت کرے
حضرت ابوطالبؑ نے اپنی جگہ سے آواز دی، درخت اپنی جگہ سے چلا اور خدمت رسول اکرمؐ میں

سجدہ ریز ہو گیا، پھر حکم دیا اپنی جگہ واپس چلا جا درخت واپس ہو گیا،
جس پر حضرت ابوطالبؑ نے فرمایا :
میں شہادت دیتا ہوں کہ آپؐ اپنے دعوے میں سچے ہیں، پھر جناب ابوطالبؑ نے
اپنے فرزند ارجمند حضرت علیؑ سے فرمایا ہمیشہ آنحضرتؐ کے ہمراہ رہو۔

ایک دن حضرت ابوطالبؑ نے امیر المؤمنین حضرت علیؑ سے ان کے حالات دریافت کئے جس کے
جواب میں حضرت علیؑ نے فرمایا :

باباجان ! خدا و رسولؐ پر ایمان لایا ہوں اور جو بھی رسولؐ گرامی لائے ہیں اسکا
بھی معتقد اور پیرو ہوں،

جواب میں حضرت ابوطالبؑ نے فرمایا :

آنحضرتؐ کے ہمراہ رہو وہ تم کو ہمیشہ نیکی و فلاح کی طرف دعوت دیتے رہیں گے۔
ان شواہد کے بعد کسی صاحب عقل و سلیم کیلئے یہ کہنا صحیح نہیں کہ حضرت ابوطالبؑ دین
حنیف اسلام کے پیرو نہ تھے، حضرت ختمی مرتبتؐ کی حمایت میں کفار قریش سے انہوں نے جو ٹکمری
وہ ان کے اسلام کیلئے کافی ہے،

اگرچہ بعض مورخین سے حضرت علیؑ کی دشمنی کی وجہ سے آپؐ کے والد ماجد کے فضائل و مناقب
کو عمدہ چھپانے کی کوشش کی ہے تاکہ ان کی شخصیت و کردار داغدار ہو سکے، لیکن یہ مسلمہ حقیقت ہے
کہ جناب ابوطالبؑ آنحضرتؐ کے پیرو تھے اور آپؐ کی اقتداء میں نماز ادا کی تھی،
یہ سب صرف اس لئے ہوا چونکہ رسول خداؐ اور امیر المؤمنینؑ کے مخالفین آپؐ حضرات
کے دامن عصمت کو باوجود کوشش کے داغدار نہ کر سکے تو تنگ آکر آپؐ کے والدین کی شان میں
گستاخیاں کیں اور ان کی طرف ناروا باتیں منسوب کیں ان کے فضائل و مناقب کو چھپانے کی بھرپور

گوشش کی، مثال کے طور پر ایک مورخ جب جنگ بدر کے اسیروں کا تذکرہ کرتا ہے تو لکھتا ہے،
 اسیروں میں پیغمبر اسلام کے چچا اور چچا زاد بھائی عقیل بھی تھے۔ جو حضرت علیؑ کے بھائی ہیں۔
 کیا مورخ بریکٹ میں علیؑ کا بھائی لکھ کر عقیل کو پہچنانا چاہتا ہے۔
 قطعاً نہیں، چونکہ اگر یہ مقصد ہوتا تو جس طرح چچا کا تذکرہ کیا اور عباس کا نام نہیں لکھا اسی طرح عقیل کے
 بعد، برادر علیؑ، بریکٹ میں لکھنے کی ضرورت نہیں تھی،
 یہ وضاحت مورخ کی باطنی خیانت کا پتہ دیتی ہے اگرچہ وہ اپنے مقصد میں کامیاب نہ
 ہو سکا،

اندھی تقلید

کچھ ایسے مورخین ہیں جنہوں نے ان لوگوں کی کتابوں کو اپنی تحریر کا مصدر و مآخذ قرار دیا
 جنہوں نے اپنے ناپاک مقاصد کے پیش نظر ایسی کتابیں لکھیں جو حقائق سے دور اور خرافات سے بھری
 پڑی تھیں جس کا نتیجہ یہ ہوا کہ سطحی ذہن کے افراد نے ان تہمتوں کو حق سمجھ لیا،
 تعجب ہے حضرت ابوطالبؑ کی طرف یہ نسبت دی ہے کہ انہوں نے کہا:
 میں پسند نہیں کرتا کہ میرا چھوٹا بھٹ سے برتر ہو جائے۔
 حضرت ابوطالبؑ کے لئے یہ بھی کہا گیا ہے کہ انہوں نے آنحضرتؐ سے یہ کہا:
 یہ کیا دین ہے۔
 جس کے جواب میں آنحضرتؐ نے فرمایا:
 یہ دین خدا کے ملائکہ مرسلین اور ہمارے دادا حضرت ابراہیمؑ کا دین ہے خدا نے مجھے بنی
 بنا کر بھیجا ہے تاکہ لوگوں کو اس دین کی دعوت دوں آپ دوسروں کی بہ نسبت اس دین کے قبول کرنے
 کے زیادہ مستحق ہیں،

جس کے جواب میں حضرت ابوطالبؑ نے فرمایا :
مطمئن رہو میں اپنے بزرگوں کا دین قطعاً چھوڑنے والا نہیں ، لیکن جب
تک میں زندہ ہوں تمہیں قریش کوئی گزند نہیں پہنچا سکتے ہیں ،

کم علی

بعض نے جناب ابوطالبؑ کے اس جواب کو ان کے کفر کی دلیل قرار دیا ہے در انحالیکہ ان کے
موجد و مؤمن ہونے پر اس سے زیادہ واضح کوئی دلیل نہیں ہو سکتی جناب ابوطالبؑ کے جواب میں بہترین توریہ
بھی تھا اور کامل خدا و رسول کا اقرار و اعتقاد بھی ،

چونکہ پیغمبر اسلامؐ نے بھی یہی کہا تھا کہ یہ دین خدا ، ملائکہ ، اور ہمارے دادا ابراہیمؑ کا دین ہے لہذا
ابوطالبؑ کا یہ جواب کہ میں اپنے اباؤ اجداد کا دین چھوڑنے والا نہیں ہوں اس سے بھرپور پیغمبر اسلامؐ کی تائید و
تصدیق تھی اس گفتگو کی جان ابوطالبؑ کا یہ وعدہ ہے ،

میری زندگی تک قریش تمہارا کچھ نہیں بگاڑ سکتے ہیں ،

یقیناً جو لوگ فن بلاغت اور خصوصیات توریہ سے بے خبر ہیں انہیں تو حضرت ابوطالبؑ
کے اس جواب ” میں اپنے اور باپ دادا کے دین کو چھوڑنے والا نہیں ہوں “ سے یہی سمجھ میں آئے
گا کہ وہ بت پرستی کو نہیں چھوڑنا چاہتے تھے لیکن اہل علم و نظر کو اس کلام کی بلاغت و لطافت معلوم
ہے ، ایک مورخ نے جناب ابوطالبؑ کے جواب کی یہ توجیہ کی ہے کہ ابوطالبؑ کا مقصد اس توریہ سے
یہ تھا کہ ظاہری طور پر قریش کی حمایت کئے جاؤ اور اس طرح پیغمبر اسلامؐ کے مشن کو کوئی گزند نہ پہنچ سکے ،
مجھے اس سے انکار نہیں کہ ابوطالبؑ آنحضرتؐ کے سخت و شدید حامی تھے لیکن یہ مانے کیلئے
تیار نہیں کہ حضرت دین حنیف ابراہیمی یعنی مومن و مسلم نہیں تھے ،

مورخین نے اپنے ذاتی اغراض و مقاصد کی خاطر کردار ابوطالبؑ کو تاریخی حقائق کے برخلاف
لکھا ہے ، لیکن ابوطالبؑ کی عملی زندگی جس میں وہ پیغمبر اسلامؐ کی اقتدار میں نماز بھی پڑھتے ہیں اور ایمان
کا ثبوت بھی پیش کرتے ہیں یہ باتیں ان سطحی فکر کے مورخین کی دلیل و پشت مقاصد کا پردہ فاش کرتی ہیں ،

حضرت ابوطالبؑ کے ایمان کامل کی وضاحت ان کے اشعار سے ہوتی ہے جنہیں انہوں نے رسالت آنحضرتؐ کی تصدیق کا کھلم کھلا اعلان فرمایا ہے جنکے چند نمونہ گذشتہ صفحات پر نقل کر چکا ہوں، ابی الحدید معتزلی نے بھی ابوطالبؑ کی خوب مدح سرائی کی ہے،

وَلَوْلَا أَبُو طَالِبٍ وَابْنُهُ	لَمَا مَثَلَ الدِّينُ شَخْصًا فَقَامَا
فَذَلِكَ بِمَكَّةَ آوَى وَحَامِي	وَهَذَا بِبِشْرٍ جَسَّ الْحَمَامَا
تَكْفَّلَ عَبْدٌ مِّنَافٍ بِأَمْرِ	وَأَوْدَى فَكَانَ عَلِيٌّ تَمَامَا
فَلَيْلَهُ ذَا فَاتِحٍ لِلْهُدَى	وَلِلَّهِ ذَا لِمَعَالِي خِتَامَا
وَمَا ضَرَّ مَجْدَ أَبِي طَالِبٍ	عَدُوٌّ لَغَى أَوْ جَهْلٌ تَعَامِي

اگر ابوطالبؑ اور آپ کے فرزند حضرت علیؑ نہ ہوتے تو ہرگز دین اسلام کو خلعت وجود نہ ملتا،

ابوطالبؑ تھے جنہوں نے مکہ معظمہ میں آنحضرتؐ کی حمایت و نصرت کی اور یہ علیؑ ہیں جو مدینہ منورہ میں آخری نفس تک دفاع کرتے رہے، عبد منافؑ، ابوطالبؑ نے آنحضرتؐ سے جس امر کا وعدہ کیا تھا حضرت علیؑ نے اس کی تکمیل فرمائی،

پروردگار عالم دونوں کو جزائے خیر مرحمت فرمائے ایک ہدایت کی ابتداء تھا اور دوسرا مظہر کامل ہدایت، جاہلوں کی کور باطنی اور دشمنوں کی بیہودہ گوئی حضرت ابوطالبؑ کی بزرگی و عظمت کو متاثر نہ کر سکی،

امیر المومنینؑ

آپؑ کی مدح و توصیف سے ثنا خانوں کی زبانیں قاصر ہیں اور قلم کاروں کی طبع جولاں حیران ہے اس شخص کے لئے کیا کہا جاسکتا ہے جس کی ولادت کی شب جب قریش نے ایسے عجیب

وغریب معجزے دیکھے جس کو اس شب سے قبل کبھی نہیں دیکھا تھا — تو حضرت ابوطالبؓ کے پاس حیران و پریشان آئے اور ان سے ان حیرت انگیز امور سے متعلق سوال کیا تو آپ نے فرمایا:

اے لوگو! آج کی شب خدا کے دوستوں میں سے ایک دوست اور اس کے دیوں میں سے ایک ولی پیدا ہوا ہے جو نیکیوں کا حامل ہے اور سلسلہ اوصیاء کی آخری فرد ہے، وہ متقین کا پیشوا، دین کا ناصر، مشرکین کا قلع قمع کرنے والا، منافقین کی آنکھ کا کانٹا، عبادت گزاروں کی زینت، رسول اکرمؐ کا وصی ہدایتیوں کا امیر و امام ہے، اس کی نورانیت عام ہے وہ اندھیروں کا چراغ اور شرک و شک کا زائل کرنے والا ہے بلکہ وہ عین الیقین ہے،

حضرت ابوطالبؓ ان کلمات کو حضرت علیؑ کی ولادت کے وقت مکہ مکرمہ کی گلی کوچوں اور بازاروں سے گذرتے وقت بار بار کہتے جا رہے تھے یہاں تک کہ صبح ہو گئی۔

علیؑ — وہ عظیم شخصیت ہے جس کے لئے حضرت ختمی مرتبتؐ نے فرمایا:

علیؑ کی وہ ضربت جو عمرو بن عبدود کے سر پر لگی تھی ثقلین کی عبادت "جن و

انس" کے برابر ہے،

خیبر کے دن آنحضرتؐ نے فرمایا:

کل علم اس کو دوں گا جو خدا و رسولؐ کا محبوب ہوگا اور خدا و رسولؐ اس کے

محبوب ہوں گے جب تک فتح نہ ہو جائیگی واپس نہیں آئے گا،

یہ فرماتے ہوئے رسول اکرمؐ نے علم آپ کے سپرد فرمایا اور آپ نے فتح و کامرانی کے ساتھ

جنگ خیبر کا خاتمہ فرمایا۔

مناسب ہے اس جگہ اختصار کے ساتھ حضرت علیؑ کی ان خصوصیات کا تذکرہ کرتا چلوں جن کا

اسلام مہون منت ہے جس کی طرف محدثین مؤلفین اور مورخین نے سیر حاصل بحث کی ہے وہ ہے حضرت علیؑ

کا اسلام،

اسلام علیؑ

کہا جاتا ہے کہ حضرت علیؑ کمسنی میں اسلام لائے اس جگہ کچھ لوگوں نے مناقشہ کیا ہے لیکن اس طولانی بحث سے گریز کرتے ہوئے چند باتیں وہ ہیں جن کی طرف اشارہ کر رہا ہوں،

① ————— میں یہ نہیں کہتا کہ حضرت علیؑ وہ پہلی فرد ہیں جو آنحضرتؐ پر اسلام لائے ہاں یہ ضرور ہے کہ حضرت علیؑ پیغام توحید و رسالت کی ابتداء سے آنحضرتؐ کے ہمقدم و ہم سفر رہے سوال یہ ہے کہ علیؑ کا فرکب تھے کہ اسلام لائے بلکہ حضرت علیؑ و حضرت محمد مصطفیٰؐ دونوں دینی تعلیمات کے عالم و عارف تھے،

یہ حضرات عالم انوار سے ہی فیض الہی کا سرچشمہ تھے، جب نہ زمین تھی نہ زمان اسی فیض کی ایک چھوٹ اس عالم میں ظاہر تھی،

یہ حضرات اس وقت بنی و وصی تھے جب آدمؑ آب و گل کے درمیان تھے،

② ————— آنحضرتؐ احکام الہی لانے والے اور ہماری مذہبی ذمہ داریوں کے خد و خال معین کرنے والے ہیں جب انہوں نے کمسنی میں حضرت کے اسلام کو قبول فرمایا تو پھر کسی کیلئے چون و چرا کی گنجائش نہیں رہی،

آغاز توحید

جس وقت آیت شریفہ ”انذر عشیرتک الاقربین“ نازل ہوئی اور خداوند کریم نے اس آیت کے ذریعہ پیغام اسلام کا حکم دیا تو سارے اقرباء نے انکار کر دیا صرف ایک امام علیؑ تھے جنہوں نے آنحضرتؐ کی آواز پر لبیک کہی، آنحضرتؐ نے اس موقع پر حضرت علیؑ کو اپنے وصی بھائی اور جانشین کی حیثیت سے پیش فرمایا اور آخر میں اس کو پورا بھی کیا۔

طبری ج ۲ ص ۲۱۶، ابن اثیر ج ۲ ص ۲۴۲، المختصر للوفاء ج ۱ ص ۱۱۶، ابی الحدید ج ۳ ص ۲۵۵، تاریخ تمدن اسلام ج ۱ ص ۳، حیاة محمدؐ ص ۱۱ ط اول

کیا کوئی یہ سوچ سکتا ہے کہ آنحضرتؐ کی شریعت میں بچپن کا اسلام قابل قبول نہیں وہ بھی علیؑ جیسی شخصیت کا، ————— ؟

بہرگز نہیں ! چونکہ عملی طور پر پیغمبر اسلامؐ نے آپ کے اس اقدام کی تعریف و توصیف فرمائی اور صلے میں وہ چیزیں عنایت فرمائیں جو کسی اور کو نہیں عطا کیں،

یہ انداز خود اس کی واضح دلیل ہے کہ حضرت علیؑ کا اسلام بالکل صحیح تھا، آپ کی لبیک، قلب آگاہ اور عقل کامل کے نتیجے میں تھی تب ہی تو آنحضرتؐ نے آپ کو اپنا یا اور و ناصر قرار دیا، حضرت علیؑ اور آپ کے والد ماجد حضرت ابو طالبؓ کی حمایت آنحضرتؐ کیلئے تبلیغ کے آئندہ مراحل میں ایک نعمت الہی رہی،

چونکہ آنحضرتؐ کی شخصیت اس سے بالاتر ہے کہ وہ کسی کی بے جا تعریف فرمائیں یا گفتگو میں مبالغہ آرائی کریں لہذا مانتا پڑے گا کہ آنحضرتؐ کے نزدیک حضرت علیؑ کا اسلام بھرپور بصیرت کی بنیاد پر تھا اور خدا و رسولؐ نے اس کمسنی نے اسلام کو پسند فرمایا، یہی نہیں حضرت علیؑ خود بھی مثل پیغمبر اسلامؐ احکام الہیہ کے عالم تھے لہذا اس شرف پراں الفاظ میں افتخار فرماتے ہیں،

أَنَا الصَّدِيقُ الْأَكْبَرُ، لَا يَقُولُهَا لَعْدَى إِلَّا كَاذِبٌ مُفْتَرٍ؛ صَلَّيْتُ مَعَ رَسُولِ اللَّهِ قَبْلَ النَّاسِ بِسِنِّعِ سِنِينَ.

میں صدیق اکبر ہوں اگر کسی نے میرے بعد صدیق ہونے کا دعویٰ کیا تو چھوٹا وافر اپرواز ہے، میں نے لوگوں سے سات سال قبل پیغمبر اسلامؐ کی اقتداء میں نماز پڑھی۔

اسی لئے آنحضرتؐ نے بھی تصدیق فرمائی،

أَنْتَ أَوَّلُ الْمُؤْمِنِينَ إِيْمَانًا وَإِسْلَامًا.

آنحضرتؐ کے اصحاب نے بھی اس شرف پر حضرت علیؑ کی تعریف کی کہ آپ نے دین کے مرکز اصلی اور اسلام کے منبع حقیقی، یعنی پیغمبر اسلامؐ کے وجود اقدس سے کسب فیض فرمایا ہے اس شرف

میں آپ کے علاوہ کوئی دوسرا شریک نہیں،

یہی وجہ ہے کہ بہت سے علماء شعراء، مولفین، بلکہ اسلام کے ہر طبقہ و طائفہ نے حضرت علیؑ کی اس فضیلت کی دل کھول کر تعریف و توصیف کی ہے، اس کے برخلاف کچھ ایسے افراد ہیں، جنہوں نے اپنے خیال خام میں حقیقت پر پردہ ڈالنے کی کوشش کی ہے اور آپ کے اسلام کو بچپنے کے اسلام سے تعبیر کرتے ہوئے اپنے دانست میں آپ کی عظمت و شخصیت کو مجروح کرنے کی کوشش کی ہے لیکن یہ واضح ہے کہ عہدِ نور میں نشانہ سگ بانگ می زند،

(۳) اگر ان ساری باتوں کو نظر انداز بھی کر دیا جائے پھر بھی یہ سوال ان لوگوں

سے ہو گا جنہوں نے حضرت علیؑ کے اسلام کو عنوانِ بحث قرار دیا کہ کیا ابتداءِ بعثت میں احکامِ الہیہ کو قبول کرنے کیلئے بلوغ کی شرط تھی، ہو سکتا ہے یہ شرط بھی اسلام کے بقیہ اور احکام کی طرح تدریجاً آئی ہو جیسا کہ خفاجی نے ایک بچے کے سلسلہ میں پیغمبر اسلامؐ کی دعا کا تذکرہ کرتے ہوئے کہا ہے کہ:

جنگِ احد کے بعد احکامِ اسلام کیلئے بلوغ کی شرط آئی ہے۔

سیرہ حلبیہ میں آیا ہے کہ:

ابتداءً ظہور اسلام میں بچے احکامِ الہیہ کے مکلف تھے جنگِ خیبر سے یہ حکم اٹھایا گیا،

تاریخِ بیہقی نے بھی نقل کیا ہے،

احکامِ اسلام کیلئے بلوغ کی شرط یا جنگِ خندق کے ابتدائی سال سے عاید ہوئی ہے یا صلح حدیبیہ

والے سال میں لگائی گئی ہے۔ ورنہ اس سے پہلے بچے کے اسلام کا معیار ”خوب و بد کے درمیان تشخیص دیتا تھا،

حرفِ آخر

ہم اثنا عشری شیعہوں کا عقیدہ ہے کہ ہمارے ائمہ علیہم السلام کے دوش مبارک پر انسانوں کی ہدایت

کی ذمہ داری ہے، یہ حضرات اپنی خلقت کے دن ہی سے خواہ وہ خلقت ظاہری ہو یا باطنی ہر فضیلت و کمال سے آراستہ ہوتے ہیں اسی طرح جیسا کہ جناب عیسیٰ و یحییٰ کو گہوارے و بچپن میں نبوت و حکم الہی عطا ہوا تھا،

یہ ائمہ طاہرین بھی امامت کے اعلان سے قبل تک خاموش ہوتے ہیں صرف اجازت خدا سے وقت ضرورت کلام فرماتے ہیں، ان کی خلقت اسلام وائین اسلام پر ہوئی لہذا ان کے اسلام کو موضوع گفتگو قرار دیا جاسکتا ہے اور نہ ہی ان کا عوام سے تقابل کیا جاسکتا ہے، یہ وہ نورانی سلسلہ اور پاک و پاکیزہ شجرہ طیبہ ہے جس کی ایک فرد "حضرت ابوالفضل عباسؑ" ہیں، اس سلسلہ کی ہر فرد دریائے فضیلت کا درجے بہا ہے اگر کوئی صاحب شرف و فضیلت ہے تو اس نے اسی گھرانے سے شرف و فضل و بزرگی کی خیرات پائی ہے،

یہ وہ گھرانہ ہے جس میں خاندانی عظمت و عوامی امامت و رہبری ہمیشہ ساتھ رہی، طینت و شہرت کی پاکیزگی ایمان کی طہارت و نورانیت کے دوش بدوش رہی اسی لئے اس گھرانے کی کوئی ایسی فرد نہیں جو چراغ ہدایت و چشمہ فضل و کرم، پیکر پارسائی و تقویٰ، رہنمائے توحید، نمونہ شجاعت و جوانمردی نہ رہی ہو حضرت عباسؑ اسی گھرانے کی فرد ہیں لہذا انھیں شرف و عظمت بزرگوں سے میراث میں ملی اگرچہ حضرت علیؑ جن کے آغوش میں حضرت عباسؑ پر دان چڑھے ان کے فضائل و مناقب کے اظہار کیلئے قلم عاجز و حیران ہے، قمر بنی ہاشم عباسؑ، اسی علیؑ کے صفات ملکوتی کے وارث ہیں،



باب دوم

اعمال

آئیے ذرا حضرت عباسؓ کے چچاؤں کی تابناک زندگی پر ایک سرسری نظر ڈالتے چلیں چونکہ یہ حضرات بھی اسی شجرہ مبارکہ سے تعلق رکھتے ہیں جس کے لئے قرآن کہتا ہے اصلہا ثابت و فرعہا فی السماء روایات کی روشنی میں چچا کی خوبیاں اور خصلتیں بھی بچوں میں اسی طرح منتقل ہوتی ہیں جس طرح ماموں کے طور طریقہ اثر چھوڑتے ہیں، حضرت عباسؓ کے تذکرہ سے قبل چاہتا ہوں کہ سرور کائناتؐ کے چچا حضرت حمزہ سید الشہداءؓ کے حالات کی طرف اشارہ کرتا چلوں، چونکہ حضرت ختمی مرتبتؐ نے آپؐ کی ذات والا صفات پر بارہا فخر فرمایا ہے،

حمزہ

سید الشہداء لقب تھا آپؐ کے بارے میں کیا کہوں آپؐ کی توصیف میں کہاں سے گفتگو کا آغاز کروں، بس اتنا کہتا چلوں کہ آپؐ کی شان میں آنحضرتؐ کا ارشاد ہے:

أَسَدُ اللَّهِ وَأَسَدُ رَسُولِهِ.

یہاں سوال یہ ہوتا ہے کہ کیا اس ارشاد سے حضرتؐ کا مقصد جناب حمزہؓ کی شجاعت و بہادری و لاوری و دسیری کو ظاہر کرنا تھا —؟

ہرگز نہیں! چونکہ یہ بات اپنی جگہ مسلم و طے شدہ ہے کہ آپؐ کا کلام ہر فصیح کے کلام سے فصیح تر اور آپؐ کی بلاغت ہر صاحب فن کی بلاغت سے اعلیٰ و ارفع تھی لہذا اس اعتراف کے بعد

اگر حضرت کی مراد جناب حمزہؓ کی شجاعت کو اظہار عقیدت سے پیش کرنا ہوتا تو صرف «اسد» کی لفظ کا استعمال کافی تھا اس کو «اللہ اور رسولؐ» کی طرف نسبت دینے کی ضرورت نہیں تھی، لہذا مانتا پڑے گا اللہ و رسولؐ کی طرف نسبت سے آنحضرتؐ کا مقصد جناب حمزہؓ کی اس شجاعت و سرفروشی کے جذبہ کو ظاہر کرنا تھا جس کا مظاہرہ انہوں نے ترویج دین اور نشر اسلام میں کیا تھا،

چونکہ پیغمبر اکرمؐ کی ذات گرامی رکن ہدایت و ستون دین کی تھی لہذا حق شناس پیغمبرؐ نے اپنا فریضہ منصبی سمجھا کہ جناب حمزہؓ کی ان عظمتوں اور فضیلتوں کو منظر عام پر لائیں جس میں وہ منفرد تھے اس مرتبہ منزلت میں کوئی دوسرا شہید ان کا شریک نہیں تھا، بلاشبہ حضرت حمزہؓ کی یہ فضیلت مذہب حقہ کے نزدیک ان کے کمال ایمان کی روشن دلیل ہے،

اس کی شہادت جناب سید ابن طاؤسؒ کے اس بیان سے بھی ہوتی ہے کہ حضرت ختمی مرتبتؐ نے اس شب جس کی صبح کو جناب حمزہؓ شہید ہوئے والے تھے ان سے کہا:

آپ کی ایک طولانی غیبت ہونے والی ہے آپ سے اگر حضرت احدیت نے شرائط ایمان اور قوانین اسلام سے متعلق سوال کیا تو آپ کیا جواب دیں گے؟
حضرت حمزہؓ نے گریہ کرتے ہوئے کہا: حضورؐ آپ میری راہنمائی فرمائیں؟ حضرتؐ نے اس

وقت فرمایا:

آپ گواہی دیں «اللہ کا کوئی شریک نہیں اور محمدؐ اس کے رسولؐ ہیں،
آپ اقرار فرمائیں «علیؑ اور ان کی اولاد طاہرین اللہ کے اولیاء ہیں،
آپ متقدر ہیں «فاطمہؑ عالمین کی عورتوں کی سردار ہیں، آپ کے بھتیجے جعفر
ملائکہ کے ہمراہ جنت میں پرواز کریں گے،

آپ شہادت دیں «محمدؐ و آل محمدؐ بہترین مخلوق ہیں،

جناب حمزہؓ نے فرمایا: میں آپ کے ارشاد پر ایمان بھی لایا اور اس کی تصدیق بھی کی جس کے جواب

میں آنحضرتؐ نے فرمایا:

میں شہادت دیتا ہوں کہ آپ سید الشہداء اور اللہ و رسولؐ کے شیر ہیں، جس وقت حضرت حمزہؓ نے اپنے لئے زبان رسالت سے یہ سنا تو ہوش اڑ گئے اور زمین پر گر پڑے، پھر سنبھل کر اٹھے اور چشم رسالت کا بوسہ لیا اور پھر کہا:

آپ کے بیان کی تصدیق کرتا ہوں اور خدا کو گواہ قرار دیتا ہوں خدا بہترین گواہ ہے،

اگر کوئی آنحضرتؐ کے ارشاد میں غور و خوض کرے تو حضرت حمزہؓ کی بلندی ایمان و اسلام اس پر واضح ہو جائے گی اور یہ راز بھی آشکار ہو جائیگا کہ جب جناب حمزہؓ نے مکہ مکرمہ میں توحید و رسالت کا اقرار لے لیا تھا تو پھر اسکے تکرار کی ضرورت کیا تھی؟

حضرت کا مقصد صرف یہ تھا کہ حمزہؓ جیسی جلیل القدر شخصیت ولایت علیؓ و ائمہ طاہرینؑ کے اقرار سے اپنے ایمان کو مرحلہ کمال تک پہنچا دے کیونکہ یہ ائمہ اطہارؑ آنحضرتؐ کے حقیقی امین و جانشین تھے،

اس گفتگو کا ایک اہم رخ یہ بھی ہے کہ خود جناب حمزہؓ پر واضح ہو گیا کہ وہ اسد اللہ اور سید الشہداء کے مرتبے پر فائز ہیں اور ان کے بھتیجے جعفر ملائکہ کے ہمراہ محو پر واز ہیں در الخالیکہ وہ اس وقت تک زندہ تھے،

اس طرح کی غیبی خبریں بہر س و ناکس کو نہیں دی جاتیں بلکہ اس سے ان لوگوں کو باخبر کیا جاتا ہے جو محبت آل محمد علیہم السلام کے اعلیٰ درجے پر فائز ہوتے ہیں، غیب سے متعلق خبریں ان لوگوں کو دی جاتی ہیں جو سیر و سلوک کے مراحل طے کر چکے ہوتے ہیں جن کی پاکیزگی باطن کی وجہ سے مادی پردے نظروں سے اٹھ چکے ہوتے ہیں،

حضرات ائمہ طاہرینؑ انسان کے باطن سے باخبر ہوتے ہیں لہذا انھیں جناب حمزہؓ کے باطن کی پاکیزگی کا پورا پورا علم تھا اور مقام احتجاج میں اس کی تجلیل بھی کی اور تذکرہ بھی فرمایا، اگرچہ ان کے علاوہ اور بھی سچے اسلام کے فداکار تھے جنہوں نے نصرت اسلام میں اپنی جانیں قربان کی تھیں،

بہر حال یہ واضح ہے کہ جناب حمزہ حضرات ائمہ طاہرین علیہم السلام کے نزدیک خاصی اہمیت رکھتے تھے دوسرے اس عظمت و رفعت کا احساس و ادراک نہیں کر سکتے، حضرت امیر المومنینؑ نے اس سلسلہ میں فرمایا ہے :

راہ اسلام میں جو بھی شہید ہوا اس کا خدا کے نزدیک مرتبہ ہے لیکن جب ہمارا شہید ہوا تو اس کو سید الشہداء "جناب حمزہ" کہا گیا جسکی نماز جنازہ پر آنحضرتؐ نے ستر تکبیریں کہیں،

اسی طرح شوری کے دن بھی حضرت نے فرمایا تھا،
خدا کے لئے بتاؤ! کیا تم میں کوئی ہمارے چچا حمزہ جیسا ہے، جبکہ آنحضرتؐ نے اسد اللہ و اسد رسولؐ، فرمایا تھا،

حضرت امام حسن مجتبیٰؑ نے بھی ایک موقع پر فرمایا :
جن لوگوں نے آنحضرتؐ کی دعوت پر لبیک کہا انہیں آپ کے چچا حمزہ اور بھتیجے جعفرؑ تھے، اصحاب پیغمبر اسلامؐ میں سے کچھ اور لوگ بھی شہید ہوئے لیکن سید الشہداء کا لقب صرف حمزہ کو ملا،
حضرت امام حسینؑ نے بھی روز عاشورا فرمایا :

کیا حمزہ سید الشہداء ! والد ماجد کے چچا نہیں تھے ؟
حضرات ائمہ طاہرینؑ کا مقصد ان بیانات سے جناب حمزہ کی شخصیت و منزلت کو اجاگر کرنا تھا،

ایک دو بار نہیں بلکہ بارہا آنحضرتؐ نے جناب حمزہ کی عظمت و منزلت کی طرف اشارہ فرمایا ہے تاکہ "اسد اللہ" کا جو لقب انہیں ملا ہے اس سے مہاجر و انصار پورے طور سے واقف و مطمئن ہو جائیں کوئی دل ان کی عظمت کا انکار نہ کر سکے،

ایک موقع پر آنحضرتؐ نے فرمایا :
اے گروہ انصار اے فرزندان ہاشم و عبدالمطلب میں محمد اللہ کا رسول ہوں
میں اس جوہر سے پیدا ہوا ہوں جو اللہ کی نظر خاص کا مرکز رہا اسی جوہر سے

اللہ نے علیؑ و حمزہ و جعفر کو بھی خلق فرمایا۔

پیغمبر اسلامؐ کا مقصد اس بیان سے اپنے چچا حمزہ اور علیؑ و جعفر چچا زاد بھائی کے مراتب کی طرف اشارہ کرنا تھا، اسی لئے ائمہ اطہارؑ اور آپؐ کی فاضل طینت سے بنے شیعوں کا تذکرہ نہیں فرمایا اس اس اسلام ہونے کی وجہ سے اپنا اور علیؑ مرتضیٰ کا تذکرہ بھی فرما دیا، اسی طرح کی ایک حدیث امیر المومنینؑ سے مروی ہے جسے آپؐ نے فتح نصرہ کے وقت بیان فرمایا تھا:

فرزدان ابوطالبؑ کی سات فر دیں وہ ہیں جن کی عظمت و منزلت کا منکر کافر ہے

ان سات فردوں سے مراد پیغمبر اسلامؐ، امیر المومنینؑ، امام حسنؑ، امام حسینؑ، امام مہدیؑ، اور حمزہ و جعفر، سلام اللہ علیہم اجمعین ہیں،

یہ حدیث بھی جناب حمزہ و جعفر علیہم السلام کی فضیلت کو آشکار کرتی ہے چونکہ یہ دونوں بزرگوار وہ ہیں جنہوں نے دعوت پیغمبر اسلامؐ پر بلا جھجک لبیک کہی اور اپنی عزیز جان کو نثار و قربان کر کے ستون مذہب و اسلام کو محکم و مضبوط بنا دیا،

جناب حمزہ و جعفر طیار علیہما السلام کا دعوت مرسل اعظمؐ پر لبیک کہنا ہی ان کی فضیلت و شرف کیلئے کافی تھا مزید کسی فضیلت کو ان کے لئے تلاش کرنے کی ضرورت نہیں تھی،

امام جعفر صادقؑ فرماتے ہیں:

جب قیامت ہوگی خدا کے بندے جمع کئے جائیں گے سب سے پہلے

حضرت نوحؑ سے سول ہوگا کیا آپؑ نے تبلیغ رسالت فرمائی؟

حضرت نوحؑ فرمائیں گے: ہاں،

نڈائے الہی آئے گی! آپؑ کی تبلیغ کا گواہ کون ہے؟

محمد بن عبد اللہؐ، یہ کہتے ہوئے نوح علیہ السلام محشر میں عوام کو چیرتے ہوئے آنحضرتؐ کے پاس پہنچے گے حضرت کوہ مشک و عنبر ترکیبہ کئے بیٹھے ہوں گے حضرت علیؑ آپؐ کے پہلو میں ہوں گے حضرت نوحؑ عرض کریں گے

یا رسول اللہ ﷺ میری تبلیغ کی شہادت فرمادیں اس وقت حضرت محمد
جناب حمزہ و جعفر سے فرمائیں گے جا کر شہادت دے دو کہ نوح نے تبلیغ کی
ہے،

امام صادق علیہ السلام فرماتے ہیں کہ:

جناب حمزہ و جعفر طیار انبیاء کرام کی رسالتوں کے شاہد ہیں،
راوی نے پوچھا کیا حضرت علیؑ شہادت نہیں دیں گے؟

حضرت نے فرمایا:

ان کا مرتبہ اس سے بلند ہے۔

اہم نکتہ ۱۔ جناب حمزہ و جعفر طیار کی گواہی کا مقصد یہ ہوا کہ یہ حضرات جن انبیاء
کی تبلیغ کی گواہی دیں گے ان کے دین کے اصولوں سے باخبر ہوں گے اور ساتھ ہی ساتھ ان دونوں
حضرات کا عینی شاہد ہونا بھی ضروری ہے ورنہ شہادت معتبر نہیں ہو سکتی،

ب۔ اگر یہ فرض کر لیا جائے کہ شہادت عینی نہیں ہے بلکہ علمی ہے یعنی یہ
دونوں حضرات انبیاء کرام کی عصمت کو مد نظر رکھتے ہوئے گواہی دیں گے کہ ان انبیاء نے فرائض تبلیغ
ادا کیا۔ تو صحیح نہیں چونکہ جس نے عصمت کی نعمت بخشی ہے وہ خدا جانتا ہے کہ ان انبیاء نے ادائے
تبلیغ کر دی، لہذا ماننا پڑے گا کہ ان حضرات کی شہادت، شہادت عینی ہوگی جیسی عدالت کے کٹہرے
کے لئے ضروری ہوتی ہے،

ج۔ یہ فرض بھی صحیح نہیں کہ جناب حمزہ و جعفر طیار کی شہادت پیغمبر خدا
کی نیابت میں تھی چونکہ شہادت میں نیابت نہیں ہو سکتی،

ان تمام شقوں کے بعد تسلیم کرنا پڑے گا جناب حمزہ و جعفر طیار تمام ادیان الہی کے اصولوں
سے واقف و آگاہ تھے، یہ آگاہی کیونکر ہوئی اس کی تین راہیں ہو سکتی ہیں،

اس علم و آگاہی کا ذریعہ حق الیقین تھا یا عالم انوار میں ان بزرگوار نے ادیان الہی کا

معائنہ کیا تھا یا عالمِ ذر میں ادیان کا مشاہدہ کیا تھا،
 بہر حال جب ادیان الہی سے باخبر تھے خواہ کسی ذریعہ سے تو ان کے لئے عالمِ ظہور و شہود
 یعنی روز قیامت میں گواہی دینا صحیح ہوگا،
 جب جناب حمزہ و جعفر گذشتہ آسمانی ادیان سے باخبر تھے تو ان کے لئے دستورات
 اسلامی سے بے خبر ہونے کا کوئی سوال ہی پیدا نہیں ہوتا،

طالب

حضرت عباسؓ کے چچا میں ارباب تحقیق کے نزدیک مسلم ہے کہ پیغمبر اسلام صلی اللہ علیہ وسلم ہی
 دعوت پر اسلام لائے تھے،
 اگر کوئی محقق تحقیق کی نظر سے آپ کی سوانح حیات کا جائزہ لے تو اس کو ملے گا کہ جناب
 طالب اپنی اولادوں کے ساتھ شمع رسالت کے گرد گرد پروانہ وار پھرتے اور کسی وقت بھی آنحضرتؐ
 کی حمایت سے دریغ نہیں کرے، آنحضرتؐ کی محبت و ہمراہی میں جناب طالب نے جو معجزات
 دیکھے تھے اس کے بعد تو پھر کسی شک و شبہ کی گنجائش ہی نہیں، جناب طالب کے یہ اشعار ان کے
 باطن کے ترجمان ہیں،

إِذَا قِيلَ: مَنْ خَيْرُ هَذَا الْوَرَى	قَبِيلًا وَأَكْرَمُهُمْ أُشْرَةً
أَنَا فَبِعَبْدِ مَنْ أَفِ أَبْ	وَفَضَّلَهُ هَاشِمُ الْبُرَّةِ
لَقَدْ حَلَّ مَجْدُ بَنِي هَاشِمٍ	مَكَانَ النَّعَائِمِ وَالنَّثَرَةِ
وَخَيْرُ بَنِي هَاشِمٍ أَحْمَدُ	رَسُولُ الْإِلَهِ عَلَى فِئْرَةِ

اگر سوال کیا جائے کہ لوگوں میں بہترین قبیلہ اور مکرم خاندان کون سا ہے تو کہا جائیگا کہ عبدمنّا
 ”ابو طالب“ کا ہے جنکے والد عبدالمطلب اور ان کے صاحب فضل و کمال والد ہاشم نے اس
 قبیلہ کو بلند کی بخشی،

ہاشم کی اولادوں نے وہ عروج پایا کہ نعام و نشرہ میں اپنا مقام بنالیا۔
اور ہاشم کی اولادوں میں سب سے زیادہ با فضیلت احمد مرسل^۱ ہیں جو زمانہ فترت کے
بعد مبعوث ہوئے۔^۲

معراج کی رات

جناب طالب کی صرف یہی فضیلت نہیں ہے کہ وہ اسلام لائے بلکہ جناب جابر بن
عبداللہ انصاری کی حسب ذیل روایت سے ان کی عظمت و منزلت میں چار چاند لگ جاتے
ہیں،

جابر نے مرسل اعظم^۳ سے سوال کیا لوگ کہتے ہیں کہ جناب ابو طالب دنیا سے کافر
گئے، حضرت نے فرمایا:

جابر! اللہ کو علم غیب ہے، لیکن شب معراج کا واقعہ سنو میں
جب عرش الہی پر پہنچا تو وہاں چار نور دیکھے حضرت احدیت سے سوال
کیا یہ انوار کس کے ہیں؟
ندائے الہی آئی:

عبد المطلب، ابو طالب، آپ کے والد عبداللہ اور چچا زاد بھائی طالب
کے ہیں،

میں نے عرض کیا خدا یا وہ کون سی نیکیاں تھیں جس کے عوض میں یہ حضرات ان تہوں
تک پہنچے، جواب رب العزت تھا:

مرتے دم تک ان لوگوں نے اپنے ایمان کو چھپائے رکھا اور صبر و تحمل کا مظاہرہ کرتے رہے۔^۴

^۱ نعام و نشرہ چاند کی دو منزلیں ہیں، ^۲ بحار ج ۹ ص ۳۹، سید علی خان نے الدرجات الرفیہ
میں صرف دو آخر شعر لکھے ہیں، ^۳ روح اللہ الواعظین، ص ۷۱،

مرحوم کلینیؑ نے امام جعفر صادقؑ کی حدیث نقل فرمائی ہے،
طالب جنگ بدر سے قبل مسلمان تھے قریش زبردستی انھیں اپنے ہمراہ جنگ
میں لے گئے اسی وقت رجز خوانوں کی ایک ٹولی آن پہنچی اور رجز پڑھنے
لگی، جناب طالب بھی ان کے ہمراہ ہوئے اور یہ اشعار پڑھے،

يَا رَبِّ اِمَّا يَنْزِلُ بَطَالِبٍ فِي مِقْتَبٍ مِنْ هَذِهِ الْمَقَانِبِ
فِي مِقْتَبِ الْمُحَارِبِ الْمُغَالِبِ بِجَفْلِهِ الْمَسْلُوبِ غَيْرِ السَّالِبِ

خدایا! اگرچہ قریش اس لشکر ابنوہ میں طالب کو جنگ کیلئے لائے ہیں اور
اپنی کامیابی کی آرزو رکھتے ہیں انھیں مغلوب فرمانہ غالب،

اسی مفہوم کی ایک اور حدیث ہے، محمد بن شنیٰ حضرمی کا بیان ہے کہ مرسل اعظمؑ کی
جنگ بدر کے دن عباس بن عبدالمطلب کے غلام ابورافع سے ملاقات ہوئی تو حضرتؑ نے اس سے
اپنی قوم کے حالات دریافت کئے اس نے جواب میں کہا، قریش آپ کے قبیلہ کو زبردستی اپنے ہمراہ لائے
ہیں،

ابن جریر طبری کا بیان بھی ہمارے بیان کا موید ہے،

آن حضرتؑ نے بدر کے دن فرمایا:

میں بنی ہاشم اور کچھ دوسرے لوگوں کو دیکھ رہا ہوں جنہیں قریش زبردستی اپنے
ہمراہ لائے ہیں لہذا ایسے افراد کو قتل نہ کیا جائے، اگر تم میں سے کسی کو عباس بن
عبدالمطلب مل جائیں تو انھیں قتل نہ کرنا چونکہ وہ زبردستی لائے گئے ہیں۔

وفات

طالب کی وفات میں اختلاف ہے، کچھ کا خیال ہے کہ جب جنگ بدر کیلئے نکلے اسی
وقت غائب ہو گئے، بعضوں کا خیال ہے کہ راہوار دریا میں لیکر اتر گیا اور غرق ہو گئے، کچھ نے شبہ

ظاہر کیا ہے کہ جب قریش کو ان کے اشعار سے ان کے اسلام کا پتہ چلا تو طالب کے اشعار کو بدشگونہ تصور کرتے ہوئے انھیں قتل کر دیا،
 بہر حال طالب کی سرگذشت سعد بن عبادہ سے ملتی جلتی ہے انھیں بھی قتل کر کے یہ کہہ دیا کہ جہانوں نے اپنے تیروں سے مار ڈالا،

حضرت عقیل

آپ بھی شجرہ طیبہ نبوت کی وہ نمایاں فرد ہیں جنہیں نگاہ مرسل اعظمؐ میں خاصی اہمیت تھی آپ کے اسلام کے لئے بھی تاریخ کا حتمی فیصلہ ہے کہ آغاز اسلام ہی کے وقت مسلمان ہو چکے تھے،
 راہ اسلام میں جناب عقیل نے اپنی سچائی اور زبان دل اور اعضاء و جوارح کے ذریعہ اسلامی اصولوں پر عمل کر کے قلب رسالت کو جیت لیا تھا انھیں سارے پہلوؤں کو مد نظر رکھتے ہوئے آنحضرتؐ نے فرمایا تھا، اِنِّیْ اَحِبُّکَ حُبِّیْنِ، حُبًّا لَّکَ، وَحُبًّا لِحُبِّ اَبِیْ طَالِبٍ اِیَّاكَ :
 میں آپ کو دو وجہ سے دوست رکھتا ہوں ایک تو خود آپ کی
 خوبیوں کی وجہ سے دوسری وجہ یہ ہے کہ آپ حضرت ابو طالب کے عزیز
 تھے۔

حضرت کا یہ ارشاد جناب عقیل کی باطنی خوبیوں کی وجہ سے تھا ورنہ مرسل اعظمؐ جیسی شخصیت مادی و ذاتی اغراض کے لئے کسی کو دوست نہیں رکھ سکتی تھی،

ایک سوال

مرحوم صدوق اپنی کتاب المجالس کی ستائیسویں مجلس میں لکھتے ہیں کہ حضرت علیؑ نے جناب ختمی مرتبتؑ سے پوچھا کیا آپ عقیل سے محبت فرماتے ہیں؟

۱۔ سیرۃ جلی ج ۱ ص ۳۴، تذکرۃ الخواص ص ۱، خصال صدوق ج ۱ ص ۳۸،

آنحضرتؐ نے جواب میں فرمایا:

خدا کی قسم انھیں دو وجہوں سے دوست رکھتا ہوں ایک تو خود ان کی ذاتی
خوبیوں کی وجہ سے دوسرے حضرت ابوطالبؓ چونکہ ان سے محبت کرتے
ہیں لہذا میں بھی ان سے محبت کرتا ہوں،

اے علیؓ! عقیل کے فرزند مسلمؓ تمہارے نور نظر حسینؓ کی محبت میں شہید ہوا
گے جن کی مظلومیت پر مومنین کی آنکھیں روئیں گی اور فرشتگان الہی جن
پر درود و صلوات بھیجیں گے،

حضرت یہ فرما کر اسقدر روئے کہ آپ کے آنسو آپ کے سینے مبارک
پر ٹپک رہے تھے پھر حضرت نے سر کو جھکایا اور حضرت احدیت سے
عرض کی خدایا! تجھ سے شکوہ ہے کہ مرے بعد میری عترت بلاؤں سے
دوچار ہوگی،

ارشادات مرسل اعظمؐ کی روشنی میں جناب عقیل کی قدآور شخصیت سامنے آجاتی
ہے، انہوں نے اپنے راسخ ایمان ہی کی وجہ سے اپنے بھائی امام علیؓ کے دشمنوں کے دانت کھٹے کر دیے
تھے اور اپنی بے پناہ حاضر جوابی سے ان کے دشمنوں کو برسر عام رسوا و ذلیل کر دیا،
حضرت ابوطالب جناب عقیل سے اس وجہ سے محبت نہیں کرتے تھے کہ وہ خاندان رسالتؐ
کی فردا و شجاع و بزرگ تھے کیونکہ اگر یہ وجہ ہوتی تو مرکز محبت حضرت علیؓ اور جعفر طیار کو ہونا چاہیے تھا
چونکہ جعفر سن کے اعتبار سے بڑے تھے اور علیؓ فضائل و مناقب میں اپنا نظیر نہیں رکھتے تھے،
جناب جعفر طیار و علی ابن ابی طالبؓ کی موجودگی کے باوجود سید البطحاء حضرت ابوطالبؓ
نے اس لئے محبت کی چونکہ ان میں ذاتی خوبیوں کے علاوہ خاندانی صفات بھی ورثہ میں منتقل
ہوئے تھے،

اس نکتہ کو مد نظر رکھتے ہوئے کہ جناب ابوطالبؓ اوصیاء انبیاء مرسلین میں تھے
اور وصی بنی ہر خطا و گناہ سے مبرا ہوتا ہے اگر وہ اپنی اولاد میں کسی کو بہت عزیز رکھتا ہوگا
تو اس کی کوئی وجہ ہوگی، واضح وجہ یہی ہے کہ جناب عقیل ایک انسان کامل تھے شریعت برحق

ایسوں سے دوستی کا حکم دیتی ہے،
 بلاشک و شبہ جناب عقیل اسی راہ مستقیم پر تھے جس پر ان کا خاندان تھا شمع توحید اسی
 طرح انہیں بھی جلوہ گیر تھی جس طرح ان کے خاندان کی دوسری فردوں میں ضو بار تھی،
 عقیل خاندان کی روش سے علیحدہ ہو بھی نہیں سکتے تھے چونکہ سب کے کفیل حضرت
 ابو طالبؑ تھے اور آپ نے نہ عقیل کی پرورش میں کوتاہی کی اور نہ کبھی جناب عقیل کے طریقہ
 زندگی سے کبیدہ خاطر ہوئے لہذا جناب ابو طالبؑ عقیل سے بے پناہ محبت رکھتے تھے، اسکی
 شہادت پیغمبر اسلامؐ کے گزشتہ بیان میں آچکی ہے،

جناب عقیل بھی ابتدائے بعثت سے پیغمبر اسلامؐ کے مصدق تھے لیکن اپنے والد ماجد
 اور بھائی طالبؑ کی طرح اسلام کو ظاہر نہیں کیا لہذا عقیل و جعفر طیار کے ایمان میں کوئی فرق نہیں ہے
 بہر حال جناب عقیل اس گھر کے رموز و اسرار سے بیگانہ نہیں تھے جو گھر قصر اسلام
 کی اساس و بنیاد تھا، جس وقت حضرت ختمی مرتبتؐ نے دعوت اسلام دی آپ نے فوراً البیک
 کہا اور آنحضرتؐ کی تصدیق فرمائی،

جناب عقیل ہی کی طرف آپؐ کی ہمیشہ ام ہانی نے بھی اوروں سے پہلے پیغمبر اسلامؐ
 کی تصدیق فرمائی تھی، آنحضرتؐ معراج کی واپسی پر ام ہانی ہی کے بیت الشرف پر اترے تھے،
 بعثت کا تیسرا سال تھا تبلیغ عمومی کا حکم ابھی آنحضرتؐ کو نہیں ملا، حضرتؐ نے
 ام ہانی کو اپنی رسالت سے روشناس کرایا آپؐ نے پیغمبر اسلامؐ کی رسالت کو قبول کر لیا اور ایمان
 لے آئیں لیکن ظاہر نہیں کیا، لہذا جن لوگوں نے ۸ھ فتح مکہ کے موقع پر آپؐ کے اسلام کا تذکرہ کیا
 ہے بالکل بے بنیاد ہے،

○ ابن شہر آشوب — لکھتے ہیں کہ جناب ام ہانی نے حیات مرسلہ عظم میں
 وفات پائی، لیکن ابن حجر نے اپنی کتاب تقریب التہذیب میں لکھا ہے کہ وفات زمانہ خلافت معاویہ
 میں ہوئی اس بیان کی روشنی میں یہ واضح نہیں ہے کہ آپؐ وہی ام ہانی ہیں جن کا تذکرہ کامل الزیارة
 میں ان الفاظ کے ساتھ ہے،

امام حسینؑ کی پھوپھیوں میں سے ایک پھوپھی نے حضرت سے کہا :

احسینؑ! گواہ رہو میں نے ہاتھ غیبی کو کہتے ہوئے سنا ہے کہ شہادت
کربلا کا شہید اولاد جناب ہاشم میں سے ہوگا جو قریش کے بزرگوں کی گردنوں
کو ذلت و خواری سے جھکا دے گا،

فاطمہ بنت اسد

ہاشمی خاندان کی با شرف خاتون ہیں آپ حضرت ابو طالبؑ کی زوجہ اور — عقیل
و حضرت علیؑ کی ماں ہیں آپ کی طہارت و پاکیزگی اور ایمان کی شہادت بھی آنحضرتؐ دے چکے تھے
حیرت ہے ان لوگوں پر جو کج فکر قلمکاروں کی آراستہ و پیراستہ عبارتوں سے دھوکہ کھا کر اس کے
قائل ہیں کہ: جناب فاطمہ بنت اسد زمانہ حمل میں، بل بت کے سامنے جھکنا چاہتی تھیں تو حضرت علیؑ شکم سے
فرماتے کہ سجدہ نہ کریں،

اس واقعہ کو حضرت علیؑ کی کرامت کے طور پر نقل کیا ہے درآنحالیکہ افترا پرداز مورخین
اس نکتہ کو بھول گئے کہ یہ فرضی کرامت صاحب تطہیر علیؑ کی شخصیت کو بھڑوچ کرتی ہے کیونکہ جو ذات
بعد ختمی مرسل افضل مخلوق ہے اور جس کی تخلیق نور الہی سے ہوئی ہے اس کے والدین کو کفر و شرک کی
آلودگی سے نسبت کیونکر دی جاسکتی ہے،

جناب فاطمہ بنت اسد پر یہ بھی بہتان ہے کہ جناب ختمی مرتبتؐ صبح و شام انھیں
احکام اسلامی تعلیم دیتے لیکن آپ اس سے انکار کر دیتیں جبکہ فاطمہ بنت اسد واجب التعظیم
علیؑ کی ماں ہیں،

حضرت علیؑ کی ایک نمایاں فضیلت یہ بھی ہے کہ لفظ امیر المومنینؑ آپ کے علاوہ
کسی امام معصومؑ کیلئے استعمال کرنا روا نہیں،

اسی لئے ایک شخص نے حضرت امام جعفر صادقؑ کو امیر المومنینؑ کہہ کر مخاطب کیا تو حضرت
پر بار خاطر ہوا اور فرمایا کہ یہ لقب میرے جد امیر المومنینؑ کے علاوہ کسی کیلئے زیبا نہیں، درآنحالیکہ سارے
ائمہ طاہرینؑ ایک ہی نور اور ایک ہی طہیث سے خلق ہوئے ہیں،

جناب فاطمہ بنت اسد کی توہین کیلئے ایک چال اور چلی گئی وہ یہ کہ پیغمبر اسلامؐ نے
دفن کے بعد قبر پر با آواز بلند کہا،
علی ! نہ جعفر نہ عقیل،

اصحاب نے جب سوال کیا تو فرمایا کہ جب فرشتے نے سوال کیا کہ بنی کے بعد کس کی
ولایت کا اقرار کرتی ہو تو شرم سے خاموش ہو گئیں اور علیؑ نہ کہا،
کیا یہ فرضی روایت عقل کی کسوٹی پر صحیح ہے کیا یہ ممکن ہے بعد از بنیؓ سب سے
برتر و افضل مخلوق یعنی علیؑ کی ماں ہونے کے باوجود انھیں احکام اسلامی کی خبر نہ تھی کیا حکم الہی کے
اظہار میں حیا کرنی چاہیے؟

ان حضرات نے یہ چاہا تھا کہ اس عظیم خاتون کو اسلامی احکام سے بے بہرہ ثابت کریں
لیکن یہ اپنے مقصد میں کامیاب نہ ہوئے اور تیر نشانہ پر نہ لگا، چونکہ آنحضرتؐ کی حدیث صحیح موجود
ہے کہ جب حضرت نے فاطمہ بنت اسد سلام اللہ علیہا کو قبر میں اتارا تو بلند آواز سے یہ تلقین فرمائی
اے فاطمہ میں محمدؐ پیدا و لادہ دم ہوں لیکن یہ کوئی فخر کی جگہ نہیں، جب
آپ سے منکر و نکیر سوال کریں، تمہارا رب کون ہے؟ تو آپ جواب میں
فرمادیں، اللہ میرا رب ہے، محمدؐ میرے نبی ہیں اسلام میرا دین ہے قرآن
میری کتاب ہے اور میرا بیٹا علیؑ میرا ولی و امام ہے۔

اس تلقین کے بعد حضرت قبر سے باہر تشریف لائے اور قبر بند کر دی گئی
نبوت کی تلقین کے بعد امامت کی تلقین اس وقت تک رائج نہ تھی ممکن ہے کہ یہ
امر فاطمہ بنت اسد یا ان جیسی پاکیزہ کردار خواتین سے مخصوص رہا ہو جس طرح جناب حمزہ کے جنازے
پر ستر تکبیریں آنحضرتؐ نے بلند کی تھیں درآنحالکہ نماز میں صرف پانچ تکبیریں ہیں،
دشمنوں کی کوشش کے باوجود مادر امیر المومنینؑ کی عظمت و بلندی ایمان مجروح نہ ہو
سکی چونکہ پیغمبر اسلامؐ کے عمل نے آپ کی عظمت و منزلت کو اجاگر کر دیا تھا، مثلاً آپ نے محشر کی

عربانی سے بچانے کیلئے اپنا فنا پذیر پیراہن عطا فرمایا، قبر کی تنہائی واذیت سے بچانے کیلئے قبر میں لیٹے،

یہ سارے واقعات اس بات کی طرف اشارہ کرتے ہیں کہ حضرت ابوطالبؑ کا گھرانہ مرکز توحید وایمان اور ہدایت تھا لیکن فرق صرف یہ ہے کہ اس گھرانے کے مردوں اور عورتوں میں سے کچھ نے اپنے ایمان کو آشکار کیا اور کچھ نے مصلحت کی وجہ سے چھپائے رکھا،

دربار معاویہ

ایک اخلاقی بحث یہ بھی ہے کہ آیا حضرت عقیل نے حیات حضرت امیر المومنینؑ میں شام کا سفر کیا تھا یا بعد شہادت؟

ابن ابی الحدید نے صراحت کی ہے کہ حضرت کی شہادت کے بعد تھا اور علامہ حلیل القدر سید علی خان نے اپنی کتاب الدرجات الرفیہ میں روایات و بیانات کی چھان بین کے بعد ابی الحدید کے نظریہ کی تائید کی ہے،

لہذا جناب عقیل کا معاویہ کے دربار میں جانا نہ آپ کی شخصیت کو مجروح کرتا ہے اور نہ آپ کی اس عظمت و بزرگی کو گھٹاتا ہے جو جناب عقیل کو اہلبیت عصمت و طہارتؑ کے نزدیک حاصل تھی کیونکہ بہت سے اہلبیتؑ کے چاہنے والے تھے جو اضطار و مجبوری اور بقائے حیات کی خاطر وہاں گئے تھے یہ حضرات تقیہ کے اسرار سے بھی واقف تھے لہذا تقیہ بھی کیا اور تقیہ انسان کے دامن کو داغ دار نہیں کرتا ہے، یہی نہیں اضطار و مجبوری کی حالت کا اقدام خود بھی قابل سرزنش نہیں ہوتا،

حیرت کی جگہ ہے جس نے بھی دربار معاویہ میں جناب عقیل کے پہنچنے کو لکھا ہے یہی لکھا ہے کہ نہ وہ معاویہ کے دار و دربار سے مرعوب ہوئے نہ اس کی قیادت و سرداری کا اقرار کیا اور نہ ہی عاجزانہ لب و لہجہ اختیار کیا بلکہ انہوں نے معاویہ سے تیز و تند لہجہ میں گفتگو کی اس کے حسب و نسب کا مذاق اڑایا، اسکے پست و ذلیل کردار کی تحقیر کی اور اپنے مانجائے امیر المومنینؑ علیؑ کی فضیلت و برتری کا قصیدہ پڑھا،

معاویہ نے ان سے کہا :
ہمارے اور علیؑ کے لشکر کو کیسا پایا ؟

حضرت عقیل نے کہا :

میں ماجائے کے لشکر سے گذرا تو ان کے ساتھیوں کو اسی شان و انداز سے
مصروف نماز و تلاوت قرآن پایا جیسے رسول اللہؐ کے ہمراہ ہوں درآئیا لکھ
آنحضرتؐ دنیا سے رخصت ہو چکے تھے اس کے برخلاف جب تیرے
لشکر کے قریب سے گذرا تو منافقین کا ایک ایسا جھٹھا پایا جس نے شب
عقبہ آنحضرتؐ کو شہید کرنے کی خاطر راہوار رسولؐ کو بھڑکایا تھا ۔
جناب عقیل کے سوال کے باوجود حضرت امیر المومنینؑ نے جناب عقیل کے وثیقہ میں اضافہ
نہیں فرمایا تھا، اس واقعہ کی طرف اشارہ کرتے ہوئے معاویہ نے کہا : علیؑ نے آپ کی قربت کا لحاظ
نہیں کیا :

جناب عقیل نے جواب دیا :

خدا کی قسم مانجائے نے وافر مقدار میں عطا و بخشش فرمائی اور قرابت کا خوب
پاس و لحاظ کیا اور جب تیرے جیسے لوگ خدا سے بدظن تھے تو علیؑ خدا سے
لو لگائے ہوئے، اس کی امانتوں کو ادا کر رہے تھے اور اس کی مخلوق کی
اصلاح میں کوشاں تھے درآئیا لیکہ تم اور تمہارے جیسے لوگ خیانت
بدامنی اور فساد کے مرتکب ہو رہے تھے،
او بے پدر ! خاموش ! جو تو کہہ رہا ہے علیؑ اس سے مبتر ہیں،

پھر با آواز بلند جناب عقیل نے کہا :

اے اہل شام ! میرا مانجایا وہ تھا جس نے دنیا کو اپنے دین کے سانچے میں
ڈھال دیا تھا، خدا سے ڈرنے والا تھا، خدا کی خوشنودی کے حصول کی خاطر

کسی کی طنز و تشنیع کی پرواہ نہیں کی ،
 لیکن یہ معاویہ وہ ہے جس نے دین کو دنیا کا اسیر بنا دیا ہے گمراہی کے مرکب
 پر سوار ہے اور خواہش نفسانی اس کو ہمیشہ کر رہی ہے لہذا اس نے جو کچھ بخشش
 کی ہے یہ اس کی خون کے پسینے کی گمانی نہیں ہے ، یہ خدا کی عنایت کر دہ
 روزی ہے جو اس نے مجھے دی ہے کل جبکہ اس کو حساب دینا ہوگا لہذا یہ
 اپنی داد و بخشش میں کسی شکریہ کا مستحق نہیں ہے ،
 پھر معاویہ سے مخاطب ہوئے :

اوپسر بند ! ہوشیار ! خدا کی قسم کوئی کار خیر تجھ سے سرزد نہیں ہو سکتا
 کیونکہ تو بد قولی و بد کرداری کے دلدل میں پھنسا ہوا ہے جو تیری ہلاکت کا
 پیش خیمہ ہے ،
 معاویہ نے سر کو اٹھایا اور کہا :

بنی ہاشم کے ساتھ کون سا سلوک کروں کہ وہ مجھ سے راضی رہیں پھر چند اشعار پڑھے :

أَزِيدُهُمُ الْإِكْرَامَ كَنَى يَشْعَبُوا الْعَصَا
 فَيَأْبُوا لَدَى الْإِكْرَامِ أَنْ لَا يُكْرَمُوا
 وَذَا عَظَفْتَنِي رِقَّتَانِ عَلَيْهِمُ
 نَأَوَا حَسَدًا عَنِّي فَكَانُوا هُمْ هُمْ
 وَأَعْطَيْهِمْ صَفْوَ الْإِخَاءِ فَكَأَنَّنِي
 مَعَا وَعْطَايَايَ الْمُبَاحَةَ عَلَقُمُ
 وَأَغْضَى عَنِ الذَّنْبِ الَّذِي لَا يُقِيلُهُ
 مِنْ الْقَوْمِ إِلَّا الْهَزَبُ الْمَقْمَمُ
 جَبًا وَاضْطِبَارًا وَأَنْعِطَافًا وَرَقَّةً
 وَأَكْظِمُ غَيْظَ الْقَلْبِ إِذْ لَيْسَ بِكَظْمٍ
 اگرچہ برابر اکرام و احترام میں اضافہ کرتا رہتا ہوں تاکہ ہماری مخالفت
 سے باز آجائیں لیکن اس بخشش کا کوئی نتیجہ سامنے نہیں آتا ،
 میں ازراہ سہمہ ر دی یہ حسن سلوک کرتا ہوں لیکن یہ لوگ اپنے حسد پر جے
 رہتے ہیں ،

میں دوستی کی حلاوت و مٹھاس ان لوگوں کے ذہن میں ڈالتا ہوں جو

انھیں تلخ معلوم ہوتی ہے ،
 میں ان لوگوں کی جسارتیں درگزر کرتا ہوں ،
 محبت و مہربانی اور لطف و نرمی کا مظاہرہ کرتا ہوں اور ناپسندیدگی کے
 باوجود غصہ کو پی جاتا ہوں ،
 اے فرزند ابو طالب ! خدا کی قسم اگر لوگ یہ نہ کہتے کہ معاویہ چونکہ لا جواب
 ہو گیا ہے ، لہذا پرہیزی کا مظاہرہ کیا تو اس وقت تمہارا سر جلاد کے ہاتھوں
 میں ہوتا جس کی حنظل سے زیادہ قیمت نہ ہوتی ،

جناب عقیل نے شعر ہی میں جواب دیا :

عَذِيرَكَ مِنْهُمْ مَنْ يَلُومُ عَلَيْهِمْ وَمَنْ هُوَ مِنْهُمْ فِي الْمَقَالَةِ أَظْلَمُ
 لَعَمْرُكَ مَا أَغْظَيْنَهُمْ مِنْكَ رَافَةً وَلَكِنْ لِأَسْبَابٍ وَحَوْلِكَ عُلْقَمُ
 أَبِي لَهُمْ أَنْ يَنْزِلَ الذُّلُّ دَارَهُمْ بَنُوحْرَةَ، زُهْرَوَعْقَلٍ مُسَلَّمُ
 وَإِنَّهُمْ لَمْ يَقْبَلُوا الذُّلَّ عَنُوءَ إِذَا مَا طَفَا الْجَبَّارُ كَانُوا لَهُمْ
 فَذُونَكَ مَا أَسَدَيْتَ فَاشْدُدْ يَدَايِهِ وَخَيْرَكُمْ الْمَبْسُوطُ وَالشَّرَفُ الزَّمُوا

کس چیز نے تجھ کو بنی ہاشم کی ملامت و مذمت سے روکا ہے تجھے تیری
 قسم تو نے ان لوگوں کو جو چیز بھی دی وہ محبت سے نہیں دی بلکہ اپنے باطل
 مقاصد کی تکمیل کی خاطر دی ،

خاندان بنی ہاشم کبھی بھی ذلت و رسوائی کو قبول نہیں کر سکتا کیونکہ یہ لوگ آزاد
 ضمیر لوگوں میں مقبول اور صاحبان عقل و دانش ہیں ،
 یہ خاندان ذلت کو قطعاً برداشت نہیں کر سکتا اور ہر جابر و جبار کا ڈٹ کر
 مقابلہ کرے گا ،

اپنی اس حقیر بخشش کو اپنے پاس رکھ مجھے اس کی ضرورت نہیں کیونکہ تیری یہ عطا
 فقط عطا نہیں اس میں شرم بھی ہے ،

جناب عقیل یہ کہتے ہوئے ایک لاکھ دینار کی تھیلی پھینک دی اور دربار سے نکل آئے ،
 معاویہ نے معذرت نامہ لکھا :

اے فرزند عبدالمطلب خدا کی قسم آپ لوگ قصبی بن کلاب کی اولادیں ہیں ،
عبد مناف کے نور نظر ہیں، ہاشم کی منتخب ذریت ہیں آپ لوگوں کی فکر و دانش مسلم ، نظریات
بلند ، احکام الہی کے پابند ، لوگوں کے دلوں میں آپ لوگوں کی محبت اور قبیلوں میں آپ لوگوں کا احترام
باقی ہے ،

آپ کا گھرانہ نبوت و رسالت کی عزت و شرف کے ساتھ ساتھ غفو و درگذر کا عادی ہے
خدا کی قسم جو واقعہ پیش آیا اس کا افسوس ہے میں عہد کرتا ہوں کہ جب تک زندہ رہوں
گا ایسا کچھ بھی نہیں ہوگا ،

جناب عقیل نے جواب میں لکھا :
اگرچہ تو نے سب کچھ حق لکھا لیکن میں مائل نہیں ہوں کہ تجھے دیکھوں ، اور تو
مجھے دیکھے ،

معاویہ نے دوسرے خط سے آپ کی مزید دُجونی کرتے ہوئے عاجزانہ انداز سے معذرت
کرتے ہوئے راضی کرنا چاہا لہذا جناب عقیل دوبارہ کی عذر خواہی پر دربار میں پہنچے جس پر معاویہ نے کہا:
عقیل آپ ! مجھ سے بہت ناراض ہوئے ،
جناب عقیل نے کہا :

جب مد مقابل میں ذلت و رسوائی چھپی ہو ، تو کرامت و بزرگی میری خو
عادت ہے ،

آپ نے مزید کہا :
او معاویہ ! اگر دنیا کے ایک سرے سے دوسرے سرے تک تیری حکومت
ہو جائے اسکے باوجود ہم لوگ نہ تیری طرف مائل ہوں گے اور نہ خوف سے جھکنے
والے ہیں ،

معاویہ نے کہا :

آپ نے دنیا کی ایسی تعریف کر دی کہ دل اس کی طرف کھینچنے لگا پھر کہا اے
عقیل مجھے آپ کی طرف سے قطعاً کوئی بدگمانی نہیں ہے آپ نہایت مکرم و محترم ہیں ،

تھی وہ حقیقت جسکو میں نے پیش کیا اس واقعہ کو دیکھنے کے بعد آیا جناب عقیل کا دامن داغدار ہوتا ہے اور کیا وہ قابل سرزنش قرار پاسکتے ہیں؟

ایک اور تہمت جو سہیل انگاری برتتے ہوئے مورخین نے جناب عقیل پر لگائی وہ یہ ہے کہ جناب عقیل جنگ صفین میں معاویہ کے طرفدار تھے درآنکا لیکہ ایسا کوئی تاریخی ثبوت نہیں جس سے اس تہمت کو صحیح سمجھا جاسکے بلکہ میری تلاش کے مطابق قضیہ بالکل برعکس ہے، جس وقت جنگ صفین کے بعد ضحاک شہر حیرہ اور اس کے نواح میں لوٹ مار مچائی، جناب عقیل اس وقت مکہ مکرمہ میں تشریف فرما تھے، ایک خط اسی جگہ سے جناب امیر المومنینؑ کے نام لکھا ہے جس سے اس اتہام کی پول کھل جاتی ہے،

عقیل کا مکتوب

بندہ خدا امیر المومنینؑ کے نام، آپ پر اللہ کی سلامتی ہو میں آپ کے حضور میں وحدہ لاشریک کی نعمتوں کا شکر گزار ہوں میں غرہ کیلئے مکہ مکرمہ جا رہا تھا مقلم قدید پر میری مدبھیٹر عبداللہ بن ضحاک سے ہوئی جو طلقاء مکہ مکرمہ کے چالیس جوانوں کے ہمراہ رواں دواں تھا میں نے اس کے آثار سے سمجھ لیا کہ ارادے اچھے نہیں ہیں لہذا کہا اے پیغمبر اسلامؐ کے دشمنوں کی اولادو جو آنحضرتؐ کو ابتر کا طعنہ دیتی تھی کہاں جا رہے ہو کیا معاویہ سے جا ملنے کا ارادہ ہے خدا کی دشمنی کی خاطر تم سے بعید نہیں ہے کیا نور خدا کو بجھانے اور دین اسلام میں رد و بدل کرنے کا قصد رکھتے ہو،

میرے اور ان کے درمیان سخت لب و لہجہ میں گفتگو ہوئی لیکن جب مکہ مکرمہ پہنچ گیا تو معلوم ہوا کہ ضحاک نے حیرہ پر حملہ کر دیا اور جہاں تک ہو سکا وہاں

۱۔ وہ لوگ جو فتح مکہ کے دن اسلام لائے اور آنحضرتؐ نے ان پر احسان کیا،

لوٹ مار کی اور صحیح و سالم وہاں سے واپس لوٹ گیا،
 آپ پر ضحاک کی اس جسارت نے زندگی کو بے لطف کر دیا اگرچہ ضحاک
 کی حیثیت ایک اوباش سے زیادہ نہیں ہے جب مجھ کو اس کی خبر ملی تو
 میں یہ سمجھا کہ آپ کے دوستوں اور چاہنے والوں نے آپ کا ساتھ چھوڑ دیا
 ہے، اے مانجائے اگر موت » جہاد « کی خواہش ہے تو بھائیوں اور
 بھتیجوں کے ساتھ آپ تک پہنچیں، آپ کی زندگی تک آپ کے
 قدموں میں زندگی گزاروں جب آپ دنیا سے جائیں تو ہم بھی آپ کے
 ہمراہ راہی ملک عدم ہو جاؤں،

خدا کی قسم آپ کے بعد کچھ بھر کیلئے زندہ رہنا نہیں چاہتا آپ کے بعد زندگی
 بے مزہ ہے،

والسلام،
 عقیل

جواب امام

بندہ خدا امیر المومنین کا خط عقیل کے نام،
 خدا کی قسم تم پر سلامتی ہو، وحدہ لا شریک کا شکر گزار ہوں، اما بعد! خداپانی
 عنایات خاصہ سے ہم دونوں کی حفاظت فرمائے وہ حمید و مجید ہے،
 عبید الرحمن بن آزدی کے ذریعہ تمہارا خط ملا اس میں تم نے عبداللہ ابن ابی سرح
 کی اچانک ملاقات کا تذکرہ کیا جو فرزند ان طلقاء کے چالیس جوانوں کے
 ہمراہ مغرب کی طرف روانہ تھا، وہ خدا، رسول اور قرآن کا دیرینہ دشمن
 ہے ایک مدت سے گمراہی میں بسر کر رہا ہے، اسکو اور قریش دونوں کو گمراہی
 کی بھگ دوڑ اور غماد و دشمنی کی کشمکش میں پڑا رہنے دو،
 تمہیں معلوم ہونا چاہیے کہ آج عرب تمہارے مانجائے علیؑ سے جنگ کیلئے اسی طرح
 متحد ہیں جس طرح کل انہوں نے مرسل اعظم کے حق کو نظر انداز کر کے صف
 آرائی کی تھی اور سارے قبیلے ہم خیال ہو کر ان کے خلاف اٹھ کھڑے ہوئے

تھے، بارالہا! قریش کو ان کے کئے کی سزا عنایت فرما: کیونکہ وہ ہمارے خلاف مل بیٹھے ہیں اور انہوں نے ہماری خاندانی قرابت کا پاس و لحاظ نہیں رکھا،

ہمیں ہمارے حق سے محروم کیا اور اس حکومت کو جو آنحضرتؐ نے ہمیں دی تھی اسے ہم سے چھین کر اسکو دے دیا جو ہم سے زیادہ آنحضرتؐ سے قریب نہ تھا اور نہ ہی اسلام میں اسکو ہم پر سبقت حاصل تھی اگر کوئی ہمارے مقابلہ میں اس طرح کے امتیازات کا دعویٰ کرے تو ہمیں اس کی قرابت و قربت کی اطلاع نہیں اور خدا کو بھی نہیں ہوگی، بہر حال خدا کی حمد و ثنا ہر حال میں ہے،

تم نے یہ جو تذکرہ کیا ہے کہ ضحاک نے اہل حیرہ پر چڑھائی کی اور لوٹ کھسوٹ مچائی یاد رکھو وہ نہایت ذلیل شخص ہے اس کے بس کی بات نہیں کہ ان لوگوں پر غلبہ پاسکے یا اس علاقہ کے قریب جاسکے اس نے صرف سما وہ پر اپنے ساتھیوں کے ہمراہ حملہ کیا وہاں سے واقصہ، شراف، قطقطانہ، کے قریب ہوا تھا کہ میں نے مسلمانوں کا ایک بڑا لشکر اسکے تعاقب میں روانہ کیا جب اسے اس کی خبر ہوئی تو فرار کو قرار پر ترجیح دی غروب آفتاب کے وقت ہمارے لشکر نے انہیں پایا جھڑپ ہوئی فوراً ہی ان لوگوں پر شکست کے آثار واضح ہو گئے تلواروں نے انہیں گھیر رکھا تھا، ابھی ان کے دس ہی ساتھی قتل ہوئے تھے کہ ان کے قدم اکھڑ گئے بھاگنا ہی چاہتے تھے کہ مسلمانوں نے اسے گریا ہمارا لشکر ان کا صفایا ہی کر دیتا لیکن زخموں کی وجہ سے بچ گئے اور یہی زخم ان کی زندگی کا سبب بن گئے،

تم نے جہاد سے متعلق میرا نظریہ معلوم کیا ہے، سنو! جب تک زندہ ہوں ان لوگوں سے جہاد پر جا ہوا ہوں جنہوں نے عہد شکنی کی ہے اس راہ میں نہ افراد کی کثرت میری عزت کے اضافہ کا سبب ہوگی اور نہ مددگاروں کی قلت میرے لئے حیرت و وحشت کا باعث، کیونکہ میں حق پر ہوں اور خدا حق والوں کیساتھ ہے،

خدا شاہد ہے اس کی راہ میں موت سے گریزاں نہیں ہوں، ساری خوبیاں
مرنے کے بعد ظاہر ہوتی ہیں،

ہاں تم نے جو یہ تذکرہ کیا ہے کہ اگر اجازت فرمائیں تو اپنے بچوں اور بھائیوں کو
آپ کی مدد کیلئے روانہ کر دوں تو اس کی ضرورت نہیں ہے جو ارجمانی میں
سعادت و رشدادت کے ساتھ ٹھہرے رہو، خدا کی قسم مجھے قطعاً یہ گوارہ
نہیں کہ ہماری موت کے ساتھ تم بھی مر جاؤ یہ کبھی خیال نہ کرنا کہ تمہارا مانجا یا لوگوں
کی بے وفائی سے خائف و پریشان ہو جائیگا میری مثال ایسی ہی ہے جیسا بنی سلیم
کا شاعر کہتا ہے،

فَإِنْ تَسْأَلْنِي كَيْفَ أَنتَ فَإِنِّي صَبُورٌ عَلَى رَيْبِ الزَّمَانِ صَلِيبٌ
يَعُزُّ عَلَيَّ أَنْ تُرَى بِي كَأَبَةٍ فَيَشْمَتَ بَاغٍ أَوْ يُسَاءَ حَبِيبٌ

اگر تم میری احوال پرسی کرتے ہو تو سنو میں نیرنگی زمانہ پر ثابت و صابر ہوں میں
قطعاً گوارہ نہیں کرتا کہ میرے چہرے سے پریشانی نمایاں ہو کیونکہ اس سے
دوستوں کو ملال ہوگا اور دشمنوں کو خوشی ہوگی،

جناب عقیل کے خط کو مختلف لوگوں نے نقل کیا ہے مگر جس سے پتہ چلتا ہے کہ انہوں نے
ایک آن کیلئے بھی اپنے مانجائے حضرت امیر المومنینؑ کو نہیں چھوڑا اس کا ثبوت یہ ہے کہ حضرت
کی آخری عمر بھی جب ضحاک نے اس کے حدود حکومت پر چڑھائی کی تھی یہ خط اسکے بعد کا ہے لہذا
ان دونوں بہتان کی حقیقت واضح ہوگئی، لہذا نہ ہی جناب عقیل اس کی طرفدار بن کر صفین میں شریک
ہوئے اور نہ ہی آپ کی حیات میں شام گئے،

۱۔ افغانی ابوالفرج، ج ۱۵، ص ۴۴، ابی الحدید شرح، منہج ج ۱ ص ۱۵۵، ابن قتیبہ الامامہ والسیاسة

ج ۱ ص ۴۵، سید علی خان الدرجات الرقیبہ شرح حال عقیل، جہرۃ رسائل العرب ج ۱ ص ۵۹۶،

سلاخ گرم

ایک دن حضرت علیؑ سے جناب عقیل نے اپنے وثیقہ میں اضافہ کی خواہش کی جسکے جواب میں حضرت نے گرم سلاخ ان کی طرف بڑھائی تھی، حضرت کا یہ اقدام اس بات کی حکایت نہیں کرتا کہ جناب عقیل نے کوئی نافرمانی کی تھی بلکہ اس سے مرئی ایمان امیر المومنینؑ کا مقصد یہ تھا کہ عقیل جیسی عظیم ہستی کے نقش کو اوروں سے زیادہ بلندی و پاکیزگی سے آشنا کرائیں لہذا حضرت نے انھیں اس کی طرف متوجہ کیا کہ جب دنیا کی آگ سے گرم کی ہوئی سلاخ سے انسان قریب نہیں ہونا چاہتا تو اس آگ کو کیوں کر برداشت کر سکتا ہے، جو قہر الہی سے گرم کی گئی ہو کمال حقیقی کے خواہاں انسان کیلئے ضروری ہے کہ حرص و طمع کا قلع قمع کرتا رہے اور خدا کے قہر و غضب سے بچنے کیلئے خواہش نفسانی سے گریز کرتا رہے تاکہ خدا کی رضا و خوشنودی و مغفرت سے دور نہ ہوئے پائے،

ایک عام انسان اگرچہ حرام سے اجتناب کر کے اپنے کو جہنم سے بچا لیتا ہے لیکن عقیل جیسی اعلیٰ و ارفع ذات کیلئے فقط محرمات سے اجتناب کافی نہ تھا بلکہ ان کے لئے مکروہات و مباحات جیسے موارد سے بھی پرہیز ضروری تھا، تاکہ ان کی اس ریاضت نفس کی وجہ سے معاشرہ کی ناوار و فقیر فردی ان کی اقتدار بھی کر سکیں اور انھیں تسلی و تشفی بھی ہو سکے کہ جب عقیل جیسی پرودہ خاندان عصمت و طہارت ذات اس عسرت و تنگ دستی میں گزار سکتی ہے تو ہمیں اپنی غربت و ہلاکت پر اس قدر ٹسکستہ دل اور بکیدہ خاطر نہیں ہونا چاہیے اسی موقع کیلئے کہا گیا ہے،

حَسَنَاتُ الْأَبْرَارِ سَيِّئَاتُ الْمُفْرِّينَ۔ نیکو کاروں کی نیکیاں مقربین کیلئے گناہ ہیں

سلاخ گرم سے حضرت کا مقصد جناب عقیل کے اس جذبہ تہذیب نفس کو بیدار کرنا تھا جسے عقیل اس لمحہ فراموش کر چکے تھے،

جھوٹ

صفدی کا بیان ہے۔ عقیل کو عرب کے نسب کی شناخت تھی وہ ان کے اچھے برے خاندانوں کو پہچانتے تھے، اپنی حاضر جوابی کی بنا پر عربوں کو ان کی رکیک حرکتوں پر ٹوک دیتے تھے اسی وجہ سے لوگ انھیں اچھا نہیں سمجھتے تھے لہذا ان کے حق میں ناروا باتیں کہتے تھے بلکہ بعض افراد نے انھیں احمق تک کہا۔

یہی وہ سبب تھا جس کی وجہ سے جناب عقیل کیلئے ایسی ایسی باتیں گھڑی گئیں جو ان کی عظمت و منزلت کے خلاف تھیں حتیٰ کہ ایک جعل حدیث امیر المومنینؑ کی طرف بھی منسوب کی گئی ہے تاکہ ان کی شخصیت مجروح ہو اور ان کی کرامت و بزرگی داغدار ہو جائے تاکہ اس طرح عقیل مومن تو درکنار مسلمان بھی نہ رہ سکیں،

لیکن حقیقت یہ ہے کہ ان لوگوں کی پہلی کوشش یہ تھی کہ حضرت امیر المومنینؑ کی شخصیت و منزلت کو گھٹائیں لیکن جب اپنے مقصد میں کامیاب نہ ہو سکے تو مخالفوں نے آپ کے والد ماجد اور خاندان نبوت کی دوسری ذیشان اور ذیقدر شخصیتوں کو نشانہ بنایا لیکن انھیں اپنی سعی بے جا میں کامیابی نہ ہو سکی کیونکہ چاند پر خاک نہیں پڑتی،

صاحبان عقل و خرد پر اس جعلی و فرضی حدیث کی حقیقت بر ملا آشکار ہو گئی،

حدیث یہ ہے

مَا زِلْتُ مَظْلُومًا مُنْذُ كُنْتُ صَغِيرًا. إِنَّ عَقِيلَ لَيَرْمِزُ قَيْقُولَ: لَا تَذَرُونِي حَتَّى تَذَرُوا عَلِيًّا، فَأَضْجَعُ وَأَذْرِي وَمَا بِي رَمَدٌ.

امیر المومنینؑ نے فرمایا: میں بچپن ہی سے ظلم و ستم کا نشانہ رہا، عقیل کو آشوب چشم ہوا تھا ان کی آنکھوں میں جب دوا ڈالی جانے لگی تو انہوں نے شرط لگائی کہ جب تک علیؑ کی آنکھوں میں دوا نہیں ڈالی جائے گی میں نہیں

ڈلواؤں گا لہذا میری آنکھ میں زبردستی دوا ڈالی گئی، درانحالیکہ میری آنکھیں
اچھی تھیں،

میں جب بھی اس حدیث کو پڑھتا ہوں تو حیرت ہوتی ہے کہ حضرت علیؓ کی طرف اس
جہلی حدیث کی نسبت دینا کیسے صحیح ہے کیونکہ جناب امیر المومنینؓ کی ولادت کے وقت جناب عقیل
کی عمر بیس سال کی تھی،

کیا اس سن و سال میں کوئی عقلمند دوا کی ضرورت کے باوجود دوا کے استعمال سے پرہیز کرے گا
کیا عقل اس کو تسلیم کرتی ہے کہ بیس سالہ جوان اصرار کرے گا کہ جو دوا اس کو استعمال کرانی جارہی
ہے وہی دوا ایک سالہ بچے کو استعمال کرانی جائے؟

واضح رہے کہ ایسا اقدام ایک معمولی عقل والا انسان نہیں کر سکتا چہ جائیکہ جو ابوطالب کی آغوش
دانش و معرفت میں پروان چڑھا ہوا اور ان کے چشمہ فکر و شعور سے سیراب ہوا ہو اور جس نے اپنے مانجائے
علیؓ کی ولادت کے وقت معجزات دیکھے ہوں — کیا وہ ایسی ضد کر سکتا ہے؟ ہرگز نہیں،
اس طرح کی جھوٹی حدیثیں اس بات کا ثبوت ہیں کہ عناد و دشمنی ان لوگوں کا حصہ ہے جو تاریکی
و گمراہی میں سرگرداں رہتے ہیں اور ضلالت حیرانی میں غوطہ لگاتے رہتے ہیں افتراء و اتہام سے قبل سوچتے
ہی نہیں کہ کیا کہہ رہے ہیں،

ارشاد باری ہے،

اِسْتَخُوْذَ عَلَيْهِمُ الشَّيْطَانُ فَاَنْسَاهُمْ ذِكْرَ اللّٰهِ اُولٰٓئِكَ حِزْبُ الشَّيْطَانِ، اَلَا اِنَّ
حِزْبَ الشَّيْطَانِ هُمُ الْخٰسِرُوْنَ. ۱۸

شیطان نے ان لوگوں پر احاطہ کر کے خدا کی یاد سے غافل کر دیا یہ شیطان کے گروہ
ہیں بلاشبہ شیطان کا گروہ گھاٹا اٹھانے والوں میں ہے، مجادلہ / ۱۹،

تحقیق

حضرت امیر المومنینؓ کا یہ ارشاد مَا زِلْتُ مَظْلُوْمًا. میں ہمیشہ سے ظلم و ستم کا نشانہ بن رہا
یہ ارشاد حضرت نے متعدد بار فرمایا لیکن اس کا یہ محل نہیں ہے جیسا کہ ان جھوٹوں نے بیان کیا ہے بلکہ حضرتؓ

کا مقصد اس فقرے سے اس حق کی طرف اشارہ کرنا ہے جس کو لوگوں نے غصب کر لیا تھا امت اسلامیہ کا فریضہ تھا کہ حضرت کے اس حق کی رعایت کرنی اور دوسروں تک اس حق کو پہنچنے نہ دیتی اس نا انصافی کا نتیجہ یہ ہوا کہ احکام خدا معطل ہو کر رہ گئے اور لوگوں نے ان نا اہلوں سے احکام لئے جن کی معاشرہ میں نہ کو عزت و اہمیت تھی اور نہ صاحب شریعت پیغمبر نے ان کی امارت و خلافت کی تائید کی تھی اور نہ ہی ان میں ذاتی صلاحیت و استعداد تھی جو ایک رہبر و قائد میں ہونی چاہیے اور نہ ان لوگوں نے اسلامی جنگوں میں کوئی کار نمایاں انجام دیئے تھے جس سے حضرت علیؑ پر فوقیت رکھتے، چونکہ حضرت علیؑ کا یہ فقرہ ان لوگوں کے خلاف تھا جنہوں نے حضرت کے حق کو ضائع کیا تھا لہذا خلافت کے طرفداروں نے حضرت کے ارشاد کے رخ کو اس سید ذی قدر عقل کی طرف موڑ دیا لیکن ان غافلوں کو اس کی خبر نہ تھی یہ سہم اگیں تیر تو دا نہیں کی طرف پلٹ جائیگا گویا غ

تو د آپ اپنی دام میں صیاد آ گیا،

اخلاف

صالح اولادیں اپنے بزرگوں کے ذکر کو ہمیشہ کیلئے زندہ کر دیتی ہیں ان کے ذریعہ مرنے والوں کو دوسری زندگی مل جایا کرتی ہے اور یہ اولادیں اپنے اسلاف کی تعریف و توصیف ان کی ترحیم اور بخشش کے مواقع فراہم کیا کرتی رہتی ہیں، حدیث شریف میں بھی ہے کہ آدمی کے مرنے کے بعد اس کے عمل کا سلسلہ منقطع ہو جاتا ہے لیکن تین مورد ایسے ہیں جن سے مرنے کے بعد بھی دفتر عمل کھلا رہتا ہے اس میں سے ایک ہی اولاد صالح کی موجودگی ہے،

لیکن یہ بھی واضح ہے کہ بزرگوں کے فضائل و محاسن اولاد کے کمالات کے اعتبار سے گھٹتے بڑھتے رہتے ہیں اگر اولاد نے زیادہ کسب کمال کیا تو جیسے جیسے اس کی شہرت بڑھتی جائے گی اس کے ماں باپ کے فضائل و کمالات کا چرچا بھی عمومی ہوتا جائے گا اور اگر بزرگوں کے کمالات کا دائرہ پہلے سے وسیع ہے تو صالح اولاد کے ذریعہ ان کے فضائل کا دائرہ وسیع سے وسیع تر ہوتا جاتا ہے،

اس تمہید کی روشنی میں عقیل جیسی عظیم المرتبت ذات کے فضائل و محامد میں کسی چوں چرا کی ضرورت نہیں چونکہ ان میں ذاتی و نسبى دونوں شرف موجود تھے آپ کے فرزند مسلم کو فہم میں

شہید ہوئے اور دوسری اولادیں کربلا میں امام حسینؑ کے ہمراہ شہید ہوئیں،
صاحب کامل الزیارات لکھتے ہیں!

حضرت امام زین العابدینؑ کی نگاہ کرم اولاد عقیل پر بہت زیادہ تھی لوگوں نے حضرت
سے عرض کیا اولاد جعفر سے زیادہ آپ کی توجہ اولاد عقیل پر کیوں ہے؟ تو حضرت نے جواب دیا:
اولاد عقیل بابا جان کے ہمراہ کربلا میں تھی لہذا میری دلجوئی ان سے زیادہ ہے،
اگر یہ فرض محال تسلیم بھی کر لیا جائے کہ جناب عقیل میں خود کوئی شرافت و بزرگی نہیں
تھی تو کم از کم اپنی سرفروشی اولادوں ہی کی وجہ سے عظمت و منزلت پر فائز ہو گئے، کیا اچھا شاعر
نے کہا:

وَكَمْ أَبْ قَدْ عَلَا بِأَنْبَنٍ دُرَى شَرَفٍ كَمَا عَلَا بِرَسُولِ اللَّهِ عَدْنَانُ

بسا اوقات ذی شرف اولاد کی وجہ سے والدین بھی با عظمت ہو جاتے ہیں جس
طرح رسول اللہ ص کے جدا علی عدنان تھے،

جناب عقیل اولاد کی شرافت و کرامت سے قطع نظر روئے زمین پر اپنی ذاتی کرامت و
شرافت میں فرد فرید تھے ہاں آپ ساری دنیا میں اپنی جلیل القدر اولادوں کی وجہ سے زندہ جاوید ہو گئے
جس میں جلیل القدر علماء، یکتائے روزگار فقہاء، متدین شعراء، نابغہ دہر محدثین، صالح ائمہ اور دانشمند
نسب گذرے ہیں جس کا سلسلہ مصر نصیبین، مین، حلب، بیروت، مدینہ، کوفہ، حلہ، طبرستان
خراسان، جرجان، کرمان، قم اور اصفہان تک میں پھیلا ہوا ہے،
چنانچہ جناب قاسم، جناب عقیل کے پر پوتے ہیں آپ کے والد کا نام محمد تھا، صف اول
کے علماء میں تھے، علم و تقویٰ میں بھی نمایاں شہرت رکھتے تھے،
سلسلہ روایت میں آپ کو مثنوی و محترم مانا جاتا ہے، اسی طرح آپ کے ایک حقیقی بھائی
جبکا نام بھی عقیل تھا ان کو بھی احترام کی نظر سے دیکھا جاتا ہے،

جناب عقیل کے پوتے جناب عبد اللہ کے فرزند ان کا نام بھی عقیل تھا اپنے وقت کے
مشہور و معروف نسب اور سوانح شناس تھے، انھیں کے نواسے جعفر بن عبد اللہ اصفہانی تھے
جو شبل بن تکوین متوفی ۳۳۴ھ کے استاد اور نسب شناسی میں یدِ طولیٰ رکھتے تھے،

حاکم مدینہ محمد بن مسلم جنہیں ابن مزینہ کہا جاتا تھا جناب عقیل کی پانچویں پشت میں تھے جنہیں ابن ابی ساج نے قتل کیا تھا، انھیں محمد کے ایک فرزند ابوالقاسم احمد تھے جنکا ادبی دنیا میں شہرہ تھا جنہوں نے سلسلہ میں وفات پائی،

عباس بن عیسیٰ اوقسی بھی حضرت عقیل کی اولاد میں ہیں جنہوں نے حسن بن زید کے حکم سے جرجان میں منصب قضا سنبھالا تھا،

جناب عقیل کے پوتوں میں جناب سید اسماعیل بن احمد نوری طبرسی ہیں جنہوں نے صاحب جواہر کی کتاب نجات العباد کی شرح کی ہے جناب سید اسماعیل کی ایک دوسری گرانقدر تالیف کفایۃ الموحیدین ہے،

کچھ دنوں قبل تک کربلاء معلیٰ میں عقیلیں کے نام سے ایک مشہور و محترم قبیلہ پایا جاتا تھا لیکن اس کتاب کی تالیف کے وقت صرف ایک فرد باقی رہ گئی ہے،

جعفر طیار

جناب جعفر طیار کی عظمت و منزلت کیلئے حضرت ختمی مرتبت کا یہ ارشاد کافی ہے،
تم صورت و سیرت میں ہمارے جیسے ہو،

آنحضرت کیلئے قرآن کا ارشاد ہے **وَإِنَّكَ لَعَلَىٰ خُلُقٍ عَظِيمٍ**۔ آپ خلق عظیم پر فائز ہیں، چونکہ آنحضرت نے مشابہت کو کسی خاص چیز سے مخصوص نہیں فرمایا ہے لہذا تسلیم کرنا پڑے گا کہ جناب جعفر ہر چیز میں پیغمبر اسلام کے مشابہ تھے جس طرح آنحضرت ہر قسم کی آلودگی سے پاک و پاکیزہ تھے اسی طرح جناب جعفر بھی مبرا تھے، خلق عظیم پر فائز ہونا اور کفر و شرکت کی آلودگی سے پاک و پاکیزہ ہونا آنحضرت کی سب سے بڑی خصوصیت و صفت تھی، لہذا کم از کم جناب جعفر میں ”ان“ دو صفت کا پایا جانا تو بہر حال ضروری تھا حضرت نے یہ بات اس وقت فرمائی جب جناب حمزہ کی صاحبزادی کی کفالت و پرورش کے لئے بیک وقت حضرت علیؑ جناب جعفر اور زید بن حارثہ مثنیٰ تھے،

۱۔ قلم، ۲۔

دائستان

واقعہ یوں ہے کہ میں جب کفار سے کئے گئے معاہدہ کی مدت تمام ہوئی اور آنحضرتؐ مکہ سے نکلنے لگے تو دختر جناب حمزہ نے خواہش کی کہ اسے بھی اپنے ہمراہ لیتے چلیں امیر المؤمنینؑ نے بچی کو ہمراہ لیا اور مدینہ میں جناب فاطمہ زہراؑ کے حوالہ کیا مدینہ میں جعفر وزید اور حضرت علیؑ میں ہر شخص اس کا آرزو مند تھا کہ دختر جناب حمزہ کی پرورش کرے فیصلہ آنحضرتؐ کو کرنا تھا لہذا جناب زید سے کہا:

أَنْتَ أَخُوهَا وَمَوْلَانَا. تم اس کے بھائی اور ہمارے دوست ہو،

اور حضرت علیؑ سے فرمایا:

أَنْتَ مِنِّي وَأَنَا مِنْكَ. آپ مجھ سے ہیں اور میں آپ سے ہوں،
اس کے بعد اس بچی کو اس کی خالہ جناب اسماء بنت عُمیس کے تولہ فرما دیا۔

ایسا کیوں

حضرت کا یہ ارشاد حدیث کی کتابوں میں موجود ہے سوال یہ ہے کہ حضرت نے ہر شخص کو علیہ علیہ جواب کیوں دیئے، درانحالیکہ جعفرؑ و امیر المؤمنینؑ دونوں نے دل و جان سے دعوت رسالت پر لبیک کہی تھی اور تبلیغ اسلام کی راہ میں دونوں نے بھرپور جذبہ فداکاری کا مظاہرہ کیا تھا اور یہ بھی اپنی جگہ طے ہے کہ آنحضرتؐ فصاحت و بلاغت کے مرد میدان تھے اور خواہش نفسانی سے کلام بھی نہیں کرتے تھے، لہذا ان ساری باتوں کے بعد صرف یہی ایک وجہ سامنے آتی ہے کہ آنحضرتؐ کو یہ ظاہر کرنا تھا کہ۔۔۔ علیؑ۔۔۔ خصائص رسالت کے علمبردار و مرتبہ نبوت کے حامل ہیں، علیؑ۔۔۔ شہر علم کا در اور فقہ و دانش کے متلاطم دریا کا ساحل ہیں، علیؑ اس بار رسالت کے اکٹھانے والے ہیں جس سے عامہ بشارت عاثر ہیں،

۱۔ صحیح بخاری ج ۳، ص ۵۰، بحث قضا عمرہ، مستدرک حاکم ج ۳، ص ۲۲۰، سیرۃ جلی ج ۳ ص ۲۶۱،

یہ وہ منزلت ہے جو حضرت کے ارشاد اَنْتَ مِی وَ اَنَا مِنْکَ سے سامنے آتی ہے، چونکہ رسالت کا کلام وحی الہی کے پر تو میں ہوتا ہے لہذا الگ الگ جواب سے حضرت کا مقصد یہ اظہار کرنا تھا کہ اپنے دینی خدمات کے باوجود جعفر اس مرتبہ و منزلت پر فائز نہیں جس پر حضرت علیؑ فائز تھے،

دوسری طرف حضرت کو ایک فقہی مسئلہ سے لوگوں کو آشنا کرنا تھا کہ جب ماں دوسری شادی کرے تو بچے کی کفالت و پرورش کی ذمہ داری ماں سے ساقط ہو جاتی ہے اور پھوپھی و خالہ کی موجودگی میں خالہ کو پھوپھی پر سبقت ہوتی ہے، چونکہ جس وقت یہ واقعہ رونما ہوا جناب صفیہؓ موجود تھیں، اس داستان سے یہ خیال نہیں کرنا چاہیے کہ جب لوح محفوظ سے حضرت علیؑ کا رشتہ علی استوار ہے تو کیونکر انھوں نے کفالت کی آرزو کیونکی،

حضرت امیر المومنینؑ کا اس ادعا کے ذریعہ ارشاد گہر بار رسالت کو آشکار کرنا تھا چونکہ ہادی و رہبر کی حیثیت سے آپ کا فریضہ تھا کہ مختلف راہوں، طریقوں اور تدبیروں سے حق کو واضح اور ہدایت کی ڈگر کو آشکار فرماتے رہیں،

جناب جعفر سایہ کی طرح ہمیشہ مرسل اعظمؐ کیساتھ رہے آپ کے شب و روز کو آنکھوں سے دیکھا اور آپ کی تعلیمات و ارشادات و مواعظ و حکم سے استفادہ کیا اور جب جناب خدیجہؓ و امیر المومنینؓ صحن کعبہ میں آنحضرتؐ کی اقتداء میں نماز پڑھتے تو جناب جعفر بھی انھیں کے ساتھ نمازیں شریک ہوتے،

جن دنوں قریش کی مخالفت عروج پر تھی، جناب جعفر نے اس بحرانی دور میں ان کا ڈٹ کر مقابلہ کیا اور اسلامی پیغامات کی دل کھول کر ترویج و تبلیغ کی،

جناب پیغمبر اسلامؐ سے انہوں نے جو پاکیزگی نفس و طہارت حاصل کی اس کی بدولت راہ اسلام میں اس قدر راسخ ہو چکے تھے کہ انھیں کفر و شرک کی تیز و تند آندھیاں اپنی طرف نہ جھکا سکیں جناب جعفر کی یہی یختگی ایمان تھی جس کی وجہ سے آنحضرتؐ نے شہدے میں انھیں حکم توحید کی نشر و اشاعت کے لئے کمزور و مستضعف مسلمانوں کا قائد بنا کر حبشہ کی طرف روانہ کیا،

تاریخ شاہد ہے کہ جناب جعفر نے حبشہ میں بنحو اکمل و احسن اسلام کا تعارف کرایا جس کے نتیجے میں

وہاں کے بادشاہ نجاشی نے اسلام کو قبول کیا لیکن قضا نے مہلت نہیں دی کہ یہ منصف و عادل حکمران اپنے قلم و حکومت میں اپنی خواہش کے مطابق اسلام کے فروغ کیلئے کچھ کر سکے، جناب جعفر کی یہی خوبیاں تھیں جس کی وجہ حضرات ائمہ طاہرینؑ نے بہت سے موقعوں پر جب اپنی خاندانی شرافت و کرامت کا تذکرہ کیا تو جناب حمزہ کے ساتھ ساتھ جناب جعفر کے کارناموں کو بھی مقامِ فخر میں پیش کیا خود حضرت علیؑ نے اپنے مخالفین سے احتجاج کرتے ہوئے فرمایا:

...أَنَّ قَوْمًا قَطَعَتْ أَيْدِيَهُمْ فِي سَبِيلِ اللَّهِ - وَلِكُلِّ فَضْلٍ - حَتَّى إِذَا فَعَلَ بِوَاحِدِنَا مَا فَعَلَ بِوَاحِدِهِمْ، قِيلَ لَهُ: الظَّيَارُ فِي الْجَنَّةِ وَذَوُ الْجَنَاحِينَ. ۲۵

اصحاب رسولؐ میں بہت سے لوگوں نے راہِ خدا میں اپنے ہاتھ قطع کرائے انہیں سے ہر ایک کا مرتبہ ہے لیکن جس وقت ہمارے خاندان کی کوئی فرد اس صفت سے متصف ہوئی تو اسکو طیار کا لقب ملا، ۱۔

اگر جناب جعفر کی اسلامی فداکاری بصیرت و یقین کامل کی بنیاد پر نہ ہوتی تو دلوں کے اسرار سے واقف ائمہ طاہرین علیہم السلام کبھی ان پر فخر نہ کرتے اور نہ ہی ان کی زندگی کو اپنے حق کے اظہار و اثبات کے مواقعوں پر بطور مثال پیش کرتے،

جناب جعفر کی ذاتی لیاقت و ہوشمندی اور ان کے درختاں ماضی کی وجہ سے آنحضرتؐ نے انہیں جنگِ موتہ میں مسلمانوں کا امیر مقرر فرمایا تھا، حضرت کے الفاظ تھے،

اگر جعفر شہید ہو جائیں تو زید بن حارثہ سربراہ لشکر ہوں گے ان کی شہادت کے بعد عبداللہ بن رواحہ،

بعض مورخین نے عبداللہ و زید کو جناب جعفر پر مقدم کیا ہے لیکن معتبر قول یہی ہے کہ آنحضرتؐ نے جناب جعفر کو ان دونوں پر مقدم فرمایا تھا،

مدینہ آمد

فتح خیبر کا دن تھا جب جناب جعفر حبشہ سے وطن پہونچے آنحضرتؐ نے آپکی آمد کے وقت فرمایا : **مَا أَذْرَىٰ بِأَيِّهِمَا أَسْرُ: بِشَدُومِ جَعْفَرٍ أَمْ بِفَتْحِ خَيْبَرَ؟** خیبر کی فتح پر زیادہ خوشی

مناؤں یا حبشہ سے جعفر کی واپسی پر،

حضرت کا یہ ارشاد بھی جناب جعفر کی عظمت و جلالت کے اظہار کا ترجمان ہے حضرتؐ نے جناب جعفر سے فرمایا :

کیا آج مجھ سے کوئی تحفہ لینا چاہتے ہو؟

جعفر نے فرمایا :

ضرور،

حاضرین کا یہ گمان تھا کہ خیبر کی غنیمت میں سے سونا چاندی وغیرہ حضرت ان کو پیش فرمائیں گے لیکن ایسا نہیں ہوا بلکہ آنحضرتؐ نے جعفر کو تحفہ میں ناز تعلیم فرمائی، جو آج بھی بنام ناز جعفر طیار مشہور ہے،

حضرت کا یہ ارشاد شیعہ و سنی دونوں کے یہاں تو اثر سے پایا جاتا ہے اور جناب مجلسیؒ نے ہمارے اس تواتر کی تصدیق بھی فرمائی ہے،

چونکہ جناب ختمی مرتبتؒ جعفر طیار کے تقدس و پاکیزگی باطن سے باخبر تھے لہذا ناز جیسی چیز کو تحفہ پر پیش فرمایا تاکہ جعفر طیار جیسا بندہ خالص عروج بشریت تک پہنچ سکے، لیکن کچھ خاندان اہلبیتؑ کے مخالفین کو یہ گوارہ نہ تھا کہ علیؑ کے بھائی جعفر تک آنحضرتؐ کا یہ تحفہ پہنچے لہذا انھوں نے حدیث کا مخاطب عباس بن عبدالمطلب یعنی پیغمبر اسلامؐ کے چچا کو قرار دیا،

جن لوگوں نے یہ مذموم قدم اٹھایا ہے ان میں سید جعفر کتانی ہے جس نے اپنی کتاب شفاء السقام میں اس حقیقت پر پردہ ڈالنا چاہا ہے، اور روایت کو عباس بن عبدالمطلب کے غلام عکرمہ سے نقل کیا ہے جب کہ اس غلام

کی دروغ گوئی اہل تحقیق پر واضح ہے،
ذہبی کی میزان الاعتدال، یاقوت حموی کی معجم البلدان، ابن خلکان کی وفيات
الاعیان، نے اس غلام کے جھوٹے ہونے کو ثابت کیا ہے،



باب ۳

علمبردار کے بھائی

حضرت ابو الفضل العباسؑ کی سیرت کی تدوین کرتے وقت ضرورت ہے کہ آپ کے بھائیوں کے قدرے حالات بھی لکھنا چلوں کیونکہ ان بھائیوں میں حضرات حسنین علیہم السلام کی ذات والا صفات بھی ہے جس نے حیات حضرت ابو الفضلؑ پر نمایاں اثر ڈالا ہے ،
 حضرت امام حسنؑ و حسینؑ کیلئے حضرت ختمی مرتبتؐ کا ارشاد ہے :
 حسنؑ و حسینؑ صلح و جنگ دونوں صورت میں امام ہیں ،
 حضرت امیر المومنینؑ اپنے بے شمار ذاتی فضائل کے باوجود حضرات حسنینؑ کے وجود کو اپنے لئے باعث افتخار سمجھتے تھے لہذا شوریٰ کے دن اپنے مخالفین سے فرمایا :

أَنشِدُكُمْ بِاللّٰهِ هَلْ فِيكُمْ أَحَدٌ لَهُ مِثْلُ الْحَسَنِ وَالْحُسَيْنِ ابْنَيْ رَسُولِ اللّٰهِ
 وَسَيِّدَيِ شَبَابِ أَهْلِ الْجَنَّةِ غَيْرِي؟ قَالُوا: لَا: ۲

تمہیں خدا کا واسطہ کیا مرے علاوہ کوئی اور ہے جسکے بیٹے حسنؑ و حسینؑ فرزند
 رسولؐ کہلاتے ہوں جنہیں رسولؐ نے سردار جوانان جنت بنایا ہو ، ؟
 حاضرین نے کہا نہیں !

جب معاویہ نے فخر کرتے ہوئے لکھا !

میں فضیلتوں کا مالک ہوں میرا باپ زمانہ جاہلیت میں معزز تھا میں زمانہ
 اسلام میں صاحب سطوت و شوکت بادشاہ ہوں ،

میں رسولؐ کی زوجہ کا بھائی مومنین کا ماموں اور کاتب وحی ہوں ،

حضرت امیر المومنینؑ نے معاویہ کے جواب میں سات شعر روانہ فرمائے جس میں اپنی دامادی

لفظ سید الشہداء سے حمزہ کے ملقب ہونے، جعفر کی ملائکہ کے ساتھ پرواز، اور حضرات حسنینؑ کے فرزند رسولؐ ہونے کا تذکرہ کیا،

جناب ابوالفضل العباسؑ کی حیات طیبہ پر حضرات حسنینؑ کے عصمتی کردار کا بہت زیادہ اثر پڑا یہی معصوم کردار تھے جس سے حضرت ابوالفضلؑ درس معارف تحصیل فرما رہے تھے،

حضرت امیر المومنینؑ کی نسل پانچ فرزندوں سے چلی،

امام حسنؑ، امام حسینؑ، محمد حنفیہ، عمر اطوف اور حضرت ابا الفضلؑ، ان میں سے کچھ کی اولاد واقعہ کربلا میں کام آئیں،

حضرت امیر المومنینؑ کے کل سولہ بیٹے تھے ان میں سے کچھ حضرت ابوالفضلؑ کے حقیقی بھائی

تھے اور کچھ پدری،

① حضرت فاطمہ زہراؑ سے، امام حسنؑ، امام حسینؑ،

② جناب خولہ سے، جناب محمد حنفیہ،

③ جناب ام البنین سے عبداللہ، جعفر، عثمان، اور عباسؑ،

④ جناب صہباء سے، عمر اطوف، عباس اصغر،

⑤ جناب امامہ سے، محمد اصغر،

⑥ جناب اسماء بنت عمیس سے، یحییٰ اور عون،

⑦ جناب لیلیٰ سے، عبداللہ والوبکر،

⑧ ام ولد سے محمد اوسط ————— پیدا ہوئے،

حضرت ابوالفضل العباسؑ کے دو بھائی حضرت امام حسنؑ اور امام حسینؑ کے فضائل و مناقب

اگر بیان کرنا چاہوں تو زبان عاجز اور قلم ناتواں ہے ان دونوں امام معصوم کو خداوند عالم کی بارگاہ میں جو مقام و منزلت و مقام حاصل تھا اور آپؑ حضرات کا علم الہی سے جو واسطہ تھا اسکے ادراک سے عقل بشر قاصر ہے، لہذا حضرات حسنینؑ کے ذکر کے بجائے آپ کے برادر شہید جناب محسن سے گفتگو کا آغاز کرتا ہوں،

جناب محسن ابھی آغوش زہراؑ کی زینت قرار نہیں پائے تھے کہ حکومت وقت

کے ظلم سے شہید ہوئے، سید ابن طاؤس اور دوسری کتابوں میں اس ظلم کی تفصیلی داستان موجود ہے

محمد حنیفہ

جیسا کہ اشارہ کر چکا ہوں آپ کی والدہ کا اسم گرامی ثولہ تھا آپ کے نانا جعفر بن قیس تھے اور نانی عمرو بن ارقم حنفی کی لڑکی تھیں آپ کی والدہ گرامی حرم امیر المومنین عکرم کیسے پہنچی اس میں اختلاف ہے ایک قول یہ ہے،

عمرو بن معدیکرب کی رہبری میں بنی زبید نے قبیلہ بنی حنیفہ پر حملہ کیا تھا اور جناب ثولہ کو اسیر کیا تھا آنحضرتؐ نے ان مرتدوں کی سرکوبی کیلئے حضرت امیر المومنین عکرم کو مین روانہ فرمایا حضرت امیر جناب ثولہ کو بنی زبید کے جنگل سے چھڑا کر مدینہ لائے،
دوسرا قول یہ ہے،

زمانہ ابوبکر میں خالد بن ولید نے جناب ثولہ کے قبیلہ پر حملہ کیا جناب ثولہ انھیں قیدیوں میں تھیں، ابوبکر نے حضرت امیر المومنین عکرم کو دیا تھا،
تیسرا قول یہ ہے،

زمانہ ابوبکر میں بنی اسد قبیلہ حنیفہ پر حملہ کیا تھا اسیروں میں ثولہ تھیں جن کو حضرت علیؑ کے ہاتھ فروخت کیا جس وقت قبیلہ حنیفہ کو اس کی خبر ملی امیر المومنین عکرم کے پاس آیا اور جناب ثولہ کے والد کی معرفی کی حضرت امیرؑ نے آپ کو آزاد کر دیا اور پھر تزویج فرمائی۔
چوتھا قول یہ ہے،

ابوبکر کے دور خلافت میں اسیر ہوئیں اسامہ بن زید نے خریدا اور حضرت علیؑ کے ہاتھ فروخت کر دیا،

اسماء کی روایت ہے کہ حضرت علیؑ نے مین کی واپسی پر بازار ”ذی المجاز“ سے خریدا تھا اور فاطمہ زہراؑ کے حوالہ فرمایا آپ نے مکمل غفاری کے ہاتھ فروخت کر دیا جس سے عونہ پیدا ہوئے

مکمل غفاری سے حضرت علیؑ نے خریدا تھا،

ابن حبیب نساب کے حوالہ سے ابن خلکان نے لکھا ہے کہ خولہ بنی حنیف کی سیاہ رنگ
سندھی کینز تھیں، لیکن مرحوم ابن ادریس نے سرائر میں ابن حبیب کے بیان کو چہالت و لا
علمی اور حقیقت کے خلاف قرار دیا ہے،

قطب الدین راوندی کا بیان ہے کہ ابو بکر کے زمانہ میں اسیر ہوئیں، طلحہ وزبیر نے
اپنے لباس خولہ پر ڈالے تاکہ اپنی کینزی میں لائیں لیکن خولہ نے با آواز بلند کہا!
میرا مالک وہ ہو سکتا ہے جو میری والدہ کے خواب کو بیان کرے اور
خواب میں جس تختی کو والدہ نے پڑھا تھا اس کے مضمون کو بتائے،

اس بیان کے بعد سب ہی رک گئے لیکن حضرت امیر المومنینؑ آگے بڑھے اور اس خواب
کو بیان کیا سارے مسلمان حیرت زدہ رہ گئے، امیر المومنینؑ سے جناب خولہ نے کہا:
میں آپؑ کی محبت میں اسیر ہوئی ہوں اور آپ کو پانے کیلئے اس قدر مصائب و بلا کو
برداشت کئے ہیں۔

جناب سید مرتضیٰ نے اپنی کتاب شافی میں ان تمام اقوال و خیالات کو مسترد کر دیا ہے اور
لکھا ہے کہ حنفیہ درحقیقت اسیر نہیں ہوئی تھیں اور نہ امیر المومنینؑ تک کینز کی حیثیت سے پہنچی
ہیں کیونکہ اسلام لانے کے بعد وہ خود بخود آزاد ہو گئیں تھیں حضرتؑ نے ایک آزاد عورت کی حیثیت
سے ان سے عقد کیا،

جناب سید مرتضیٰ کی فرمائش اس لئے صحیح ہے کہ اگر کوئی خلیفہ وقت پر چڑھائی کرے
یا زکوات ادا نہ کرے تو اس سے کافر نہیں ہوتا، لہذا ایسے افراد غلام و کینز کا حکم نہیں رکھتے،

ولادت

جناب محمد حنفیہ کی ولادت کے سلسلہ میں بھی مختلف اقوال ہیں،

- ① ————— ابو بکر کے زمانہ خلافت میں ہوئی،
 ② ————— عمر کے زمانہ خلافت میں ہوئی،
 ③ ————— ابن خلکان کا خیال ہے حکومت عمر کے خاتمہ کو ایک سال
 باقی تھے جب محرم کی پہلی کو آپ کی ولادت ہوئی عمر کی وفات ۳۳ھ میں ہوئی ہے
 ④ ————— ابن کثیر اور ابن جوزی کا خیال ہے ۳۶ھ میں ولادت ہوئی ہے
 اور ۸۱ھ میں انتقال ہوا اس وقت آپ کی عمر ۶۵ سال تھی ۱۔

آرامگاہ

- جناب محمد دفن کہاں ہیں اس میں بھی اختلاف ہے،
 ○ ابن قتیبہ ————— طائف میں دفن ہوئے،
 ○ ابن جوزی ————— ایلہ "جوشام کے اطراف میں ہے وہاں ہیں،
 ○ حلیہ الاولیاء ————— مدفن مدینہ منورہ ہے،
 ○ ابن کثیر ————— بقیع میں ہے،
 ○ یاقوت حموی ————— جزیرہ خارک "خلنج فارس" میں ہے، حموی کہتا ہے میں نے اس
 قبر کی زیارت کی ہے لیکن تاریخی اعتبار سے یہ صحیح نہیں ہے،
 ○ کیسانہ فرقے کا نظریہ ہے کہ زندہ ہیں اور کوہ رضوی میں روپوش ہیں، عدل وانصاف
 کی بجالی کیلئے ظہور کریں گے، لیکن یہ آخری نظریہ بالکل غلط ہے تاریخ ان کی موت کی شہادت دیتی
 ہے ۲۔

۱۔ البدایہ والنہایہ، تذکرۃ الخواص،

۲۔ معارف ص ۹۵، تہذیب التہذیب ج ۱ ص ۳۵۵، معجم البلدان ج ۳ ص ۳۸۷،

ایک گفتگو

اس جگہ حضرت امام حسنؑ اور جناب محمد کے درمیان گفتگو نقل کر رہا ہوں جس سے ان کی عظمت و منزلت پر روشنی پڑتی ہے،
حضرت امام حسنؑ نے اپنے غلام قنبر سے جناب محمد کو بلوایا جب وہ حاضر ہوئے تو حضرت نے فرمایا:

آپ جیسے کیلئے سزاوار نہیں کہ اس کلام سے بے خبر رہیں جس کلام سے مردے زندہ ہو جائیں اور زندے مردہ،
کسب کمال کیجئے اور دوسروں کیلئے تاریکی میں روشنی کی طرح ضو بار رہیئے
سنئے!

خدائے ذوالجلال و جبروت نے ذریت حضرت ابراہیمؑ کو لوگوں کا امام قرار دیا ہے اور ایک گروہ کو دوسرے پر تری بخشی، خدا ہی نے داؤد کو زبور دی اور محمد مصطفیٰ صلی اللہ علیہ وآلہ وسلم کو بہشتی کا علم عطا کیا،
اے بھائی محمد،

میں جانتا ہوں کہ آپ حسد سے مبرا ہیں کیونکہ کافروں کی صفت ہے خدا کا ارشاد
ہے کُفَّارًا حَسَدًا مِّنْ عِندِ أَنْفُسِهِمْ مِّنْ بَيْنِ مَا تَبَيَّنَ لَهُمُ الْحَقُّ۔ مسلمانوں! ہل
کتاب میں سے اکثر اپنے دل حسد کی وجہ سے یہ چاہتے ہیں کہ تمہیں ایمان لانے
کے بعد پھر کافر بنادیں در آنحالیکہ ان پر حق ظاہر ہو چکا ہے، شیطان کے تسلط
سے خدانے آپ کو دور رکھا ہے،

میں نے بابا جان سے آپ کے متعلق جو سنا ہے اسے سنا رہا ہوں، بابا نے فرمایا
جو چاہتا ہے کہ دنیا و آخرت میں مرے ساتھ نیکی کرے وہ محمد سے حسن سلوک کرے
حضرت کا یہ ارشاد بصرہ کی واپسی پر تھا،

محمد! اگر آپ چاہتے ہوں تو آپ کی پیدائش سے قبل کی آپ کو خبر دوں

سنئے! میری شہادت کے بعد میرے بھائی حسینؑ وارث پیغمبرؐ اور
خدا کے فیصلے کے مطابق زمین پر لوگوں کے امام ہونگے،
آپ کو معلوم ہونا چاہیے کہ سہلوگ بہترین مخلوق ہیں اللہ نے محمد عربیؐ کو
منتخب فرمایا ان کے بعد بابا جان علیؑ کو، بابا جان نے مجھ کو اور میرے
بعد حسینؑ کو لوگوں کے امام قرار پائیں گے،
محمد نے کہا:

آپ میرے امام اور خدا و رسولؐ تک پہنچنے کا ذریعہ ہیں، خدا شاہد ہے یہی تمنا
تھی کہ آپ کے بیان سننے سے پہلے روح پرواز کر چکی ہوتی آپ کی عظمت و
بزرگی کا وہ نقش مرے قلب پر جما ہے جس کو نہ کسی پیمانے سے ناپا جاسکتا ہے
اور نہ تیز و تند ہوا اس کو متزلزل کر سکتی ہے،

آپ کے فضائل و مناقب مری پیدائش سے قبل سنہری حرفوں سے لکھے
جا چکے ہیں میں آپ کے فضائل کا اعتراف بھی اسی طرح سے کرتا ہوں جس
طرح کلام خدا اور کلام رسولؐ کا معتقد ہوں،

آپ کے فضائل و مناقب اس قدر پھیلے ہوئے ہیں کہ زبان و قلم اس
کے احاطہ سے عاجز ہیں، اللہ محسن کو اسی طرح جزا دیتا ہے لا قوۃ الا باللہ،
میں معتقد ہوں، حسینؑ علم و حلم میں سب سے اعلیٰ و ارفع ہیں اور رسولؐ
اللہ کے نزدیک سب سے زیادہ مقرب ہیں وہ عالم امکان میں آنے سے
قبل ہی امام تھے اور بچپن ہی میں لوح محفوظ کا مطالعہ کر چکے تھے،
اگر ہم لوگوں سے کوئی بہتر ہوتا تو خدا محمد مصطفیٰؐ کو ہم میں سے منتخب نہ
فرماتا آنحضرتؐ نے بابا علیؑ کو امام بنایا اور انہوں نے آپ کو اور آپ
کے بعد حسینؑ خلق کے امام ہوں گے،

میں آپ کے انتخاب پر راضی اور آپ ہی سے مشکلات کا شکوہ ہے،
حضرت امام حسن مجتبیٰؑ کی یہ گفتگو اس کا واضح اشارہ ہے کہ جناب محمد بن حنفیہ نگاہ

معصوم میں نمایاں منزلت رکھتے تھے اور ایمان و تقویٰ سے آراستہ تھے،
 کیا جناب محمدؐ کی بلندی کردار کیلئے یہ کافی نہیں کہ امام وقت امام حسن مجتبیٰؑ فرمائیں کہ
 شیطان آپؐ پر مسلط نہیں ہے، آپؐ حد سے خالی ہیں حد ایک مذموم صفت ہے کوئی بھی
 مدارج کمال کو طے کر ہی نہیں سکتا ہے جب تک حد اور اس کے جزئیات سے مبرا نہ ہو، کیا
 محمد بن حنفیہ کی عظمت کیلئے حضرت امیر المومنینؑ کا یہ ارشاد کافی نہیں!
 جو شخص دنیا و آخرت میں میرے ساتھ حسن سلوک کرنا چاہتا ہے میرے
 بیٹے محمد کے ساتھ حسن سلوک کرے،

جناب محمد بن حنفیہ کی جلالت و شرف کا اظہار امام حسنؑ کی گفتگو کے اس فقرے سے بھی ہوتا ہے
 کیا آپؐ نہیں جانتے مرے بعد حسینؑ امام وقت ہیں؟
 امام حسنؑ کی اس گفتگو سے پتہ چلتا ہے کہ جناب محمدؐ کے نزدیک امام حسینؑ کی امامت صرف
 امام حسنؑ کے انتساب کی وجہ سے نہ تھی بلکہ وہ خود خاندان وحی ہونے کی حیثیت سے اسے مشیت الہی
 کا فیصلہ اور لوح محفوظ کا نوشتہ سمجھتے تھے، اس کی دلیل جناب محمدؐ کے اس جواب میں چھپی ہوئی تھی
 کہ آپؐ حضرات کی وہ عظمت و منزلت میرے دل میں ہے جسے دنیا کی کوئی چیز متزلزل نہیں کر سکتی
 ہے،

حضرت امیر المومنینؑ کا یہ ارشاد بھی مزید ان کی وقعت کو اجاگر کرتا ہے،

تَابِي الْمَحَامِدُ أَنْ يُغْصَى اللَّهُ، وَهُمْ مُحَمَّدُ بْنُ حَنْفِيَّةَ وَمُحَمَّدُ بْنُ جَعْفَرٍ
 الطَّيَّارِ وَمُحَمَّدُ بْنُ أَبِي حُذَيْفَةَ بْنِ عُثْبَةَ بْنِ رَبِيعَةَ، وَهُوَ ابْنُ خَالِ مُعَاوِيَةَ بْنِ
 أَبِي سُفْيَانَ.

یہ چند افراد جس کے نام محمدؐ ہیں انکے ضمیر انھیں گناہ کی اجازت نہیں دیتے
 ان سے مراد محمد بن حنفیہ، محمد بن جعفر اور محمد بن ابی حذیفہ بن عتبہ بن
 ربیعہ ہیں،

نور کی طرف

مرحوم کشی لکھتے ہیں محمد بن حذیفہ معاویہ کے خالہ زاد بھائی ہونے کے باوجود امیر المومنینؑ کے سچے و خاص شیعوں میں تھے حضرت کی شہادت کے بعد معاویہ نے اپنا طرفدار بنانا چاہا لیکن جناب محمد بن حذیفہ نے قبول نہیں کیا اس جرم میں معاویہ نے آپ کو ایک مدت تک قید رکھا، اس طولانی قید سے معاویہ کا خیال یہ تھا کہ محمد بن حذیفہ دوستی حضرت امیر المومنینؑ سے دست بردار ہو کر اس کے اور عثمان کے طرفدار ہوں گے،

لیکن محمد بن حذیفہ نے بر ملا معاویہ سے کہا کہ تون عثمان میں فقط اور فقط تو ملوث ہے کیونکہ اس نے تجھے اس منصب تک پہنچایا اور مسلمانوں کی ناپسندیدگی کے باوجود معزول نہیں کیا جسکے نتیجے میں جان سے ہاتھ دھونا پڑا،

عثمان کی غلطی کی گواہی عائشہ اور طلحہ و زبیر نے بھی دی تھی میں پورے اعتماد کے ساتھ کہتا ہوں تو اسلام سے ذرہ برابر متاثر نہیں ہوا ابھی تک زمانہ جاہلیت کی بود و باش پر باقی ہے اسکا ثبوت یہی ہے کہ محب علیؑ ہونے کی وجہ سے میری طاعت و مذمت کرتا ہے حالانکہ مہاجر و انصار پر مشتمل علیؑ کا لشکر دنوں میں روزے رکھتا ہے اور شرب عبادتوں میں بسر کرتا ہے،

اس کے برخلاف تیرا لشکر ان لوگوں پر مشتمل ہے جنکے دل نفاق سے بھرے ہوئے ہیں یہ ان لوگوں کی اولادیں ہیں جنہوں نے مسلسل پیغمبر اسلامؐ سے جنگیں لڑیں،

او معاویہ! خدا کی قسم تجھے اپنی کارستانیوں کی خبر ہے اور تیرے طرفداروں کو اپنے کرتوتوں کی، ان لوگوں نے تیری اطاعت میں خدا کے غضب کو مول لیا ہے،

جب تک زندہ ہوں خدا و رسولؐ کی خوشنودی کے لئے علیؑ سے محبت کرتا رہوں گا اور خدا و رسولؐ کی رضا کی خاطر تجھ سے بیزار رہوں گا،

محمد بن حذیفہ کے بیان کو سننے کے بعد معاویہ نے دوبارہ قید خانہ میں بھجھ دیا جہاں سے آپ کی روح آرام گاہ ابدی کی طرف پرواز کر گئی۔

۱۔ رجال کشی ۴۷،

بہر حال جناب محمد بن حنفیہ سے متعلق حضرت امیر المومنینؑ کا یہ فرمانا کہ : محمد کے نفس کی عزت و حمیت گناہ کی اجازت نہیں دیتی » ان کے شرف کے اظہار کیلئے کافی ہے، حضرت کے اس بیان نے ان کے اعتقادِ راسخ اور ایمانِ کامل کی سند فراہم کر دی اور اسی ارشاد سے اس جھوٹے پروگنڈے کی حیثیت بھی واضح ہو گئی جس میں یہ کہا گیا تھا کہ انہوں نے حضرت امام حسینؑ کے بعد اپنی امامت کا دعویٰ کیا تھا، کسی نے بھی نہیں لکھا ہے کہ انہوں نے حضرت امام زین العابدینؑ کی امامت کو قبول نہیں کیا بلکہ امام زین العابدینؑ سے حجرِ اسود کے پاس عرض کیا کہ آپ اپنی امامت کو عوام کیلئے اثبات فرمائیں،

جناب محمد حنفیہ کے لئے ایک سوال یہ سامنے آتا ہے کہ انہوں نے واقعہ کربلا میں شرکت کیوں نہیں کی؟

علامہ حلیؒ نے تو تحریر فرمایا ہے کہ بیماری کی وجہ سے ہمراہ نہیں جاسکے اور محمد بن ابی طالب نے اپنے مقتل میں لکھا ہے کہ حضرت امام حسینؑ نے انھیں مدینہ منورہ میں روکے رکھا تا کہ حضرتؑ کی عدم موجودگی میں وہاں کے حالات پر نظارت کرتے رہیں، لہذا ان دونوں توجیہ کے بعد جناب محمد بن حنفیہ کا واقعہ کربلا میں شریک نہ ہونا قابلِ گرفت نہیں،

بہادری

جناب محمد بن حنفیہ کی شجاعت و بہادری کیلئے صرف یہ کہہ دینا کافی ہے کہ جنگِ جمل میں حضرت علیؑ نے آپ کو اپنے » دستِ بازو « سے تعبیر کیا ہے، جمل میں جناب محمد نے اپنے والد ماجد حضرت امیر المومنینؑ کے سامنے دشمنوں کے پرے بتر بتر کر دیے تھے اور جس وقت دشمن حضرات حسنینؑ پر حملے کی تاک میں تھا جناب محمد نے ان کے منہ موڑ دیئے تھے،

اسی موقع پر حضرت علیؑ نے فرمایا تھا حسنینؑ میری آنکھیں ہیں اور تم محمد میرے دستِ بازو

ممکن نہیں ہے کہ اپنے ہاتھ سے اپنی آنکھوں کی حفاظت نہ کروں ؟
 جناب محمد کی شجاعت و دلیری کا ایک نمونہ اس وقت دیکھنے میں آیا جب وہ
 جنگ صفین کے دن دونوں فوجوں کے درمیان کھڑے ہوئے لشکر معاویہ سے کہہ رہے تھے،
 او! گونگے شامیوں، اے دوزخیوں، اے منافقین کی اولادو! اے جہنم
 کے ایندھنوں !

جناب محمد بن حنفیہ کے اس لب و لہجہ کے خطاب نے معاویہ کی ٹڈی دل فوج کے اوسان
 خطا کر دیئے، دوست و دشمن دونوں ان کی برتری کے قائل ہو گئے

عمر اطراف

علمائے نسب کے درمیان اختلاف ہے کہ حضرت عباس علمدار بڑے ہیں یا عمر اطراف
 ابن شہاب عکبری، ابوالحسن اشعری، اور ابن جریر عمر اطراف کو بڑا مانتے ہیں،
 لیکن شیخ شرف عسیدی، خطیب بغدادی اور ابن غنائم عمری نے حضرت عباس کو بڑا لکھا ہے
 تاریخ وفات بھی اس قدر محل ہے کہ اس سے بھی سال ولادت کی تعیین نہیں ہو سکتی ہے،
 ارباب تاریخ لکھتے ہیں !

زمانہ عبدالملک یا اسکے بیٹے ولید بن عمر اطراف نے پچھتر یا اٹھتر سال کی عمر میں وفات

پائی،

مورخین نے جب حضرت امیر المومنینؑ کے بیٹوں کا تذکرہ کیا ہے تو حضرت عباس اور آپ کے
 بھائیوں کو عمر اطراف سے پہلے لکھا ہے اس انداز مورخین سے ذرا سہارا ملتا ہے کہ حضرت عباسؑ
 عمر اطراف سے بڑے تھے، اس کی تائید ابن داؤدی کے قول سے ہوتی ہے،
 عمر اطراف حضرت علیؑ کے آخری فرزند تھے !

اطراف کیوں ؟

عمر اطراف ہی کے زمانہ میں حضرت امام زین العابدینؑ کے فرزند عمر اشرف بھی تھے جو جناب زید شہید کے حقیقی بھائی تھے، عمر اشرف کی شرافت کرامت حضرت امیر المومنینؑ اور فاطمہ زہراؑ دونوں کی طرف سے تھی لہذا انھیں اشرف کہا جانے لگا اور عمر اطراف کو یک طرفہ امیر المومنینؑ سے انتساب تھا لہذا انھیں عمر اطراف سے یاد کیا جانے لگا، عمر اطراف واقعہ کربلا میں شریک نہ ہوئے لہذا جن لوگوں نے شہداء کربلا میں ان کا ذکر کیا ہے اشتباہ ہے،

دینوری نے جناب مختار اور مصعب بن زبیر کے درمیان ہونے والی جنگ میں عمر اطراف کو مصعب کا طرفدار بتایا اور اسی جنگ میں ان کے مارے جانے کو ثابت کیا ہے ۱۔
یافعی نے طرفدار جناب مختار میں شمار کرتے ہوئے ان کے مقتولین میں قرار دیا ہے لیکن ہمارے نظریات بنیاد ہیں ۲۔

حقیقت یہ ہے کہ یہ شہادت امام حسینؑ کے بعد بھی زندہ رہے اور حضرت امیر المومنینؑ کے اوقاف کی تولیت کیلئے حضرت امام زین العابدینؑ سے اختلاف کیا اور حضرت کی شکایت عبدالملک سے کی لیکن کوئی فائدہ نہ ہوا،

اس کے قبل بھی حسن مشنی سے اسی مسئلہ میں اختلاف کیا تھا اور عبدالملک ہی سے شکایت کی تھی جو اس وقت بھی رد کر دی گئی تھی ۳۔
سید ابن طاووس لکھتے ہیں کہ عمر اطراف نے امام حسینؑ کو یزیدؑ کی بیعت کر لینے کا مشورہ دیا تھا لیکن حضرتؑ نے جواب میں فرمایا :

بابا جان نے نانا جان کی حدیث مجھ سے نقل فرمائی ہے کہ میں اور بابا جان دونوں شہید کئے جائیں گے اور ایک ہی عراق میں ہم دونوں کی خد ہوگی،

۱۔ اخبار الطول، ص ۲۹۷، ۲۔ مرآۃ الجنان ج ۱ ص ۱۴۳،

۳۔ بحار الانوار ذکر اولاد امیر المومنینؑ، عمدۃ الطالب ذکر حسن مشنی،

تم سمجھتے ہو کہ جسکو تم جانتے ہو اس کو میں نہیں جانتا، خدا کی قسم اپنے کو
ذلت و رسوائی کے حوالے نہیں کر سکتا ہوں،

بہر حال عمر اطراف نے کربلا کے واقعہ میں شرکت نہیں کی، کیوں نہیں کی اس کا جواب
ہمارے پاس نہیں ہے، اور جب تک حضرات ائمہ طاہرینؑ کی مخالفت کا ٹھوس ثبوت نہ ہو اس وقت
تک کسی کو مخالف بھی نہیں کہا جاسکتا ہے لہذا ایسے افراد کیلئے سکوت ہی بہتر ہے چونکہ امام جعفر صادقؑ کا
ارشاد بھی ہے لَا يَخْرُجُ أَحَدُنَا مِنَ الدُّنْيَا حَتَّى يَقْرَأَ لِكُلِّ ذِي فَضْلٍ فَضْلَهُ وَلَوْ بِفَوَاقِرِ نَاقَةٍ.

ہمارے گھرانے کی فردیں اس وقت تک دنیا سے نہیں جاتیں جب تک
اپنے وقت کے امام کی امامت کا اقرار نہ کر لیں تو وہ آخر وقت ہی کیوں نہ ہو،
حضرت امام جعفر صادقؑ کا یہ ارشاد اس بات کی واضح دلیل ہے کہ امام زادوں نے اگر اپنے
زمانے کے امام کی مخالفت کی بھی ہے تو توبہ کے بعد دنیا سے جائیں گے،
بلاشبہ آیات و روایات کی روشنی میں توبہ گناہوں کا کفارہ ہے لہذا غیر یقینی حدیثوں کی
بنیاد پر خاندان رسالت کی بعض فردوں کی توبہ نہ کرنا شیوہ اہلبیتؑ کے خلاف ہے،

عبید اللہ بن ہشلیہ

حضرت ابو الفضلؑ کے بھائیوں میں سے ہیں جو کربلا میں شریک نہیں ہوئے جب جناب
مختار کو حکومت ملی تو یہ ان کے یہاں پہنچے لیکن جناب مختار نے ان کو کچھ نہ دیا جس پر یہ آپ کے
دشمن مصعب سے جا ملے، بصرہ کے قریب مقام مذار کے پاس اپنے ہنی خیمہ میں سر قلم کئے ہوئے
ملے قاتل کا پتہ نہ چل سکا۔

ابوبکر

حضرت ابو الفضلؓ کے بھائی ہیں، آپ کی والدہ کا نام لیلیٰ ہے جو مسعود ہنشلیہ کی لڑکی ہیں
 ابن جریر کا خیال ہے ابوبکرؓ کو بلا میں شہید ہوئے،
 ابن اثیر کا نظریہ ہے کہ کو بلا میں شہید نہیں ہوئے،
 محدث قحی کہتے ہیں کہ ابوبکرؓ نہر کو بلا میں قتل کئے ہوئے پائے گئے،
 شاید قاتل ابوبکرؓ کی شناخت نہ ہونے کی وجہ یہ تھی کہ جس وقت جناب مسلم کے فرزند عبداللہؓ
 نے شہادت پائی تو آل ابو طالب نے یکبار دشمن پر حملہ کر دیا ابوبکرؓ اسی حملہ میں شہید ہوئے جس کی وجہ سے
 قاتل کی شناخت نہ ہو سکی،

امام حسینؓ نے جب حملہ کرتے ہوئے دیکھا تو داد شجاعت دیتے ہوئے فرمایا:
 صبر و ثبات کے ساتھ لڑتے رہو آج کے بعد ذلت و خواری کا خاتمہ ہے،
 اس حملہ میں عون و محمد، فرزندان جعفر طیار عبدالرحمن و جعفر فرزندان عقیل اور محمد
 فرزند جناب مسلم شریک تھے،

محمد اوسط

کو بلا میں اپنے بھائی ابو الفضلؓ کے ہمراہ تھے قبیلہ بنی ابان بن دارم کے ایک شخص نے شہید
 کر کے سر کو جسم سے جدا کر دیا۔

حقیقی بھائی

عبداللہ جعفر اور عثمان حضرت ابو الفضلؓ کے حقیقی بھائی تھے،

جعفر کی ولادت ۳۲ھ میں ہوئی،
عبداللہ کی ولادت ۳۶ھ میں اور،
عثمان کی ولادت ۳۸ھ میں،

عمدار حسینی کے یہ تینوں بھائی کارزار کربلا میں شہید ہوئے، جناب عبداللہ و جعفر کو ہانی بن
ثبیت حضرمی نے شہید کیا اور عثمان کی طرف خولی بن یزید اصبحی نے تیر چلایا جس سے آپ کی شہادت
ہوئی، شہادت کے بعد ابان بن دارم کے ایک شقی نے سر کو قلم کر دیا،

عباس اصغر

عمر اطوف کے حقیقی بھائی تھے، ارباب تاریخ میں اختلاف ہے کہ سن میں یہ علمدار حسینی سے
بڑے تھے یا چھوٹے؟ تحقیقی طور سے تو یہی ثابت ہے کہ حضرت ابوالفضلؑ العباس بڑے تھے،
نسب سید محمد کاظمؑ کاظمی لکھتے ہیں! عباس اصغر عمر اطوف کے حقیقی بھائی ہیں اس بیان سے
عباس اصغر سن میں علمدار حسینی سے چھوٹے ہیں چونکہ عمر اطوف حضرت ابوالفضلؑ سے چھوٹے تھے،
ناسخ التواریخ نے عباس اصغر کا تذکرہ عباس علمدار کے بعد کیا ہے،

عمری نے المجدی میں

ابن شہر آشوب نے مناقب میں

شبلی نے نور الابصار میں، اور محب طبری نے ذخائر العقبیٰ میں عباس علمدار کو عباس کبر
کے ساتھ لکھا ہے، عموماً نسب شناسوں کے درمیان اس طرح کی تعبیر اس وقت کی جاتی ہے جب اس
نام کا کوئی چھوٹا بھی ہوتا ہے،

بظاہر عباس اصغر امیر المؤمنینؑ کی حیات طیبہ میں انتقال کر چکے تھے چونکہ وارثوں کے تذکرہ
میں ان کا نام نہیں آتا ہے،

باب

خواهرن ابوالفضل

علیه السلام

مورخین نے حضرت ابوالفضلؑ کی اکٹھا رہ بہنوں کا تذکرہ کیا ہے ان میں سے زینب صفریؑ
 جمانہ، امامہ، ام سلمہ، اور رطلہ صفریؑ حیات امیر المومنینؑ میں انتقال کر چکی تھیں۔
 خواہر ان حضرت ابوالفضلؑ میں بعض وہ ہیں جنکے لئے مورخین کو پتہ ہی نہ چل سکا کہ ان
 کی شادیاں کہاں ہوئی تھیں یا ہوئی بھی تھی یا نہیں؟
 جنکی شادیاں ہوئی تھیں ان میں،

زینب کبریٰ سلام اللہ علیہا ہیں، آپ کے شوہر کا اسم گرامی عبداللہ بن جعفر طیار ہے اور آپ
 کے بیٹوں کا نام جعفر اکبر، عباس، علی زینبی اور عون اکبر ہے،
 کربلا میں آل ابوطالبؑ نے یکبارگی جو حملہ کیا تھا عون اکیں شریک رہے اور شہید ہوئے،
 دوسری بہن جناب ام کلثوم سلام اللہ علیہا ہیں جن کا عقد امام حسینؑ نے قاسم بن محمد بن جعفرؑ
 سے کرایا تھا اور مہر میں چند پانی کے چشتے قرار دیئے تھے،
 تیسری بہن جناب رقیہ ہیں جن کی شادی سفیر حسینی مسلم بن عقیل سے ہوئی تھی آپ سے
 عبداللہ، علی، اور محمد پیدا ہوئے،

عمدۃ الطالب نے یہ بھی ذکر کیا ہے کہ ام کلثوم دختر امیر المومنینؑ کا عقد جناب مسلم سے
 ہوا تھا جس سے ایک لڑکی پیدا ہوئی جس کا نام حمیدہ تھا، جن کی شادی خاندان کے جلیل القدر فقیہ
 عبداللہ بن محمد بن عقیل سے ہوئی جن سے ایک بچہ پیدا ہوا جس کا نام محمد تھا، جناب عقیل کی نسل

انہیں محمد سے آگے بڑھی،

عمدۃ الطالب نے یہ صراحت نہیں کی کہ رقیہ وام کلثوم میں پہلے کس سے عقد ہوا چونکہ شرعاً بہ یک وقت دو بہنیں ایک شخص کے عقد میں نہیں آسکتی ہیں،

چوتھی بہن فاطمہ تھیں جنکے شوہر کا نام سعید بن عقیل ہے آپ سے دو لڑکیاں پیدا ہوئیں جنکا نام حمیدہ و خدیجہ ہے،

خدیجہ کی شادی عبدالرحمن بن عقیل سے ہوئی جس سے سعید پیدا ہوئے،
ام ہانی حضرت ابوالفضل ع کی پانچویں بہن ہیں جن کی شادی عبداللہ اکبر بن عقیل سے ہوئی تھی جن سے دو بیٹے پیدا ہوئے بنام عبدالرحمن و محمد،

ام الحسن کی شادی جعدہ بن ہبیرہ مخزومی سے ہوئی،
امامہ کی شادی صلت بن عبداللہ سے ہوئی جو جناب عبدالطلب کے پرپوتے تھے جن سے ایک لڑکی پیدا ہوئی جس کا نام نفیسہ تھا۔

جناب ابوالفضل العباس ع کی بہنوں میں چاہتا ہوں کہ جناب زینب کبریٰ ص کے حالات پر قدرے روشنی ڈالتا چلوں چونکہ آپ اپنی بہنوں میں سب سے زیادہ پر جلالت و صاحب سطوت و شوکت خاتون ہیں،

جناب زینب ص صدف رسالت کا گوہر نایاب اور مخزن امامت کا درجے بہا ہیں،
آپ عصمت کبریٰ فاطمہ زہرا سلام اللہ علیہا کی آغوش اور سیدالاوصیاء حضرت امیر المومنین ع کے سایہ پدری میں پروان چڑھیں،
کیا خوب کہا شاعر نے :

بِجَلَالِ أَحْمَدَ فِي مَهَابَةِ حَيْدَرٍ قَدْ أَنْجَبَتْ أُمُّ الْأَيْمَةِ زَيْنَبَا

ام الائمہ فاطمہ زہرا ص کی آغوش میں وہ زینب پروان چڑھیں جس میں احمد مرسل کا جلال اور حیدر کرار کی ہیبت تھی،

جناب زینب کبریٰ سلام اللہ علیہا نے جس آغوش میں پرورش و تربیت پائی یہ وہی آغوش عصمت و طہارت ہے جس میں سردار جوانان جنت حضرات امام حسنؑ و حسینؑ پروان چڑھے،

آپ نے اسی چشمہ حیات سے غذا پائی تھی جس سے حضرت حسنین علیہم السلام سیراب ہوئے تھے اور آپ کی کفالت و تربیت بھی اسی امام المتقین حضرت علیؑ کے ہاتھوں ہوئی جس نے امام حسنؑ و حسینؑ کو پالا تھا،

ان فضیلتوں سے قطع نظر جناب زینب کبریٰ سلام اللہ علیہا کو خداوند منان نے اس علم و دانش سے سرفراز فرمایا تھا جس تک غیر از خالصان خدا رسائی ممکن نہیں اس کی طرح امام زین العابدینؑ کے اس ارشاد میں اشارہ ہے، أَنْتِ بِحَمْدِ اللَّهِ عَالِمَةٌ غَيْرُ مُعَلَّمَةٍ، فَهَمَّةٌ غَيْرُ مُفَهَّمَةٍ.

بجدا اللہ آپ عالمہ غیر معلمہ ہیں اور ایسی دانا ہیں جس کو کسی نے پڑھایا نہیں۔ ثانی زہرا سلام اللہ علیہا کی حشمت و عظمت کے لئے یہی کافی تھا کہ انھیں خالق حکیم نے علم لدنی و دانش وہبی سے سرفراز فرمایا تھا لیکن اس کے ساتھ ساتھ فصاحت و بلاغت کی عظیم دولت و نعمت سے بھی بہرہ مند تھیں،

مرحوم اردو بادی نے کیا خوب قصیدہ کہا ہے،

وَعَنِ الْوَصِيِّ بِلَاغَةٍ خُصِّتْ بِهَا	أُعِيَتْ بِرُفْقِهَا الْبَلِغَ الْأَخْطَبَا
مَا اسْتَرْسَلْتُ إِلَّا وَتَحْسِبُ أَنَّهَا	تَسْتَلُّ مِنْ غُرَرِ الْخِطَابَةِ مِقْضَبَا
أَوْ أَنَّهَا الْيَزْنِيُّ فِي يَدِ بَاسِلٍ	أَخْلَابُهُ ظَهَرَا وَأَوْهَى مِنْكَبَا
أَوْ أَنَّهَا تَقْتَادُ مِنْهَا فَيْلَقًا	وَتَسُوقُ مِنْ زُمَرِ الْحَقَائِقِ مَوْكَبَا
أَوْ أَنَّ فِي غَابِ الْإِمَامَةِ لَبْوَةٌ	لِزَنْبِيرِهَا عَنَتِ الْوُجُوهُ تَهَيُّبَا
أَوْ أَنَّهَا الْبَحْرُ الْخِضَمُ تَلَاظَمَتْ	أَمْوَاجُهُ عِلْمًا حِجَّتِي بِأَسَا إِبَا
أَوْ أَنَّ مِنْ غَضَبِ الْإِلَهِ صَوَاعِقًا	لَمْ تُلْفِ عَنْهَا آلَ حَرْبٍ مَهْرَبَا
أَوْ أَنَّ حَيْدَرَهُ عَلَى صَهَوَاتِهَا	يُفْنِي كَرَادِيْسَ الضَّلَالِ ثَبَائِبَا
أَوْ أَنَّ ضَمَّتْهُ ذِرْوَةُ مِنْبَرٍ	فَأَنَارَ نَهْجًا لِلشَّرِيعَةِ الْحَبَا
أَوْ أَنَّ فِي اللَّأْوَى عَقِيلَهُ هَاشِمٍ	قَدْ فَرَّقَتْ شَمْلَ الْعَمَى أَيْدَى سَبَا

۱۔ احتجاج طبرسی ص ۱۱۶، الطراز المذهب، الکبریٰ ص ۲ ص ۱۷،

فصاحت و بلاغت آپ کو ورثے میں اپنے والد ماجد سے ملی تھی اور
اس خصوصیت میں آپ ہر فصیح و بلیغ سے آگے بڑھ گئیں،
آپ جب محو کلام ہوتے تو تیرش کلام سے ایسا لگتا جیسے تلوار نیام سے باہر
آئی ہو یا نیزہ کسی دلیر کے ہاتھوں میں ہو جس کی نوک سے لوگ زخمی
ہو ہو کر زمین پر گر رہے ہیں،

گویا کلمات و الفاظ کا ایک لشکر ہے جس پر آپ کی حکومت ہے جس کے
ذریعہ حقائق و معانی سامنے آ رہے ہیں،
زینب کبریٰ بیشہ امامت کی وہ شیر دل خاتون ہیں جس وقت لب کشا
ہوتی ہیں تو آپ کی ہیبت و جلالت سے گردنیں جھک جاتی ہیں،
گویا وہ علم و دانش کا متلاطم دریا ہیں اور جب وقت یہ دریا موجزن ہوتا ہے تو
اس سے کرامت و شجاعت و علم و اگہی کی کوہ پیکر موجیں بلند ہوتی ہیں،
یا زینب کبریٰؑ وہ صاعقہ قبر بار رب العزت ہیں جس سے آل بوسفیان کو راہ
فرار نہیں،

یا وہ مثل حیدر کرار اسوار تیز گام پر سوار ہو کر اپنی کاری ضربوں سے سپاہ ضلالت
کی بھیڑ کو تتر بتر کر رہی ہیں،
یا زینب کبریٰؑ کی حیثیت عرشہ منبر پر بیٹھ کر شریعت کی روشن راہوں کو
آشکار کرنے والے ماہر و قادر خطیب کی ہے،
یا ثانیؑ زہرا کی مثال اس بہادر کی سی ہے جس نے میدان کارزار میں سپاہ کفر و ضلالت
کو منتشر کر دیا جس طرح یارانِ سبا منتشر ہوئے تھے،

جب تک نفس میں اطمینان روح میں پاکیزگی اور ملکہ فاضلہ نہ ہو یہ فصاحت و بلاغت
حاصل ہو ہی نہیں سکتی ہے،

اگر کوئی فصاحت ثانیؑ زہرا کو ”ادب“ سے تعبیر کرے تو کر سکتا ہے لیکن حقیقت یہ ہے
کہ فصاحت زینبؑ اس سے بالاتر ہے،

کو فذ کے بھرے دربار میں جب دشمنی گرداگرد کھڑے تھے اس میں آپ نے ایسا
بلوغ خطبہ دیا جو ایک طرف ادب و بلاغت سے بھرا ہوا تھا تو دوسری طرف صاعقہ شرر بارشگر
دشمن کو خاکستر کئے دے رہا تھا،

زینب کبریٰ کی یہی حکمت علی اور تقریریں تھیں جس نے مقصد حسینی کو پایہ تکمیل تک

پہنچایا،

شیر دل زینب تھیں جنہوں نے یزیدی سیاہ کاریوں کو تشست از بام کیا اور انھیں بر ملا

رسوا و ذلیل کیا،

ثانی زہرا کے خطبوں کی جھنکار تھی جس نے یزیدی تخت کی چولیس ہلا کر رکھ دیں طنطنے کو خاک

میں ملا دیا اور ابدی لعنت کا طوق ان کے گلے میں ڈال دیا،

سبط رسول اکرم ۱۴ امام حسینؑ بھی کرنا چاہتے تھے جسے زینب کبریٰؑ نے انجام دیا شاعر نے

کیا خوب کہا ہے :

وَتَشَاطَرَتْ هِيَ وَالْحُسَيْنُ بِدَعْوَةٍ حَتَمَ الْقَضَاءُ عَلَيْهِمَا أَنْ يَنْدُبَا
هَذَا بِمُشْتَبَكِ النُّصُولِ وَهَذِهِ فِي حَيْثُ مُعْتَرَكِ الْمَكَارِهِ فِي السَّبَا

حضرت زینبؑ و امام حسینؑ بقائے اسلام میں برابر کے شریک ہیں مشیت

کا یہ حتمی فیصلہ تھا کہ یہ دونوں اکٹھے کھڑے ہوں،

اگر امام حسینؑ نے تلواروں اور نیزوں کے ہجوم میں حق کی حمایت کی تو زینبؑ

نے دشمنوں کے نرغے اور اسیری کے تنگ حلقوں میں رہ کر اسلام کو رہائی بخشی

ثانی زہرا زینب کبریٰؑ کے اسی نفس مطمئنہ پر اعتماد و اعتبار کرتے ہوئے امام حسینؑ نے

آپ کو اپنے سفر شہادت میں ساتھ رکھا، چونکہ امام حسینؑ کو اس کا علم تھا کہ زینبؑ میں اسرار

امامت کے اٹھانے اور ہر وقت اس کے اظہار و اعلان کی صلاحیت ہے،

شہادت امام حسینؑ کے بعد زینب کبریٰؑ نے نصرت اسرار امامت کی حفاظت کی بلکہ خود امام

وقت کی حافظ و نگہبان رہیں،

اگرچہ درحقیقت احکام الہیہ کا مصدر و مرکز حضرت امام زین العابدینؑ تھے لیکن ظاہر و باہر

کوہ و شام میں اسیری کے درمیان شیعوں نے جناب زینب کبریٰؑ سے مسائل و احکام دریافت کئے،

روایت کہتی ہے،

ابتدائے غیبت صفریٰ میں احمد بن ابراہیم جناب حکیمہ خاتون دختر حضرت امام محمد تقیؑ کی خدمت میں حاضر ہوئے، پس پردہ سے احکام و عقائد سے متعلق سوال کئے ان معظمہ نے ائمہ طاہرینؑ کے یکے بعد دیگرے نام بتائے اور پھر فرمایا:

اس سلسلہ کی آخری فرد جت بن حسن ہیں جس پر میں نے پوچھا کیا آپ نے ان کی زیارت کی ہے اور ان سے متعلق کچھ اطلاع ہے؟

ان خاتون نے جواب دیا یہ ساری خبریں مجھے والد ماجدہ امام حسن عسکریؑ سے پہنچی ہیں، میں نے سوال کیا کہ امام عصرؑ کہاں ہیں؟

معظمہ نے فرمایا:

غائب ہیں،

پھر شیعوں کی طرف رجوع کریں؟

میں نے سوال کیا،

فرمایا:

امام عصرؑ کی جدہ ماجدہ یعنی والدہ مکرمہ امام حسن عسکریؑ کی طرف، کیا ایک عورت کی اقتداء کی آپ سفارش فرماتی ہیں؟

معظمہ نے فرمایا:

یہ امام حسینؑ کی روش ہے جو آپؑ نے جناب زینبؑ کو تعلیم فرمائی تھی کارزار کر بلا میں احکام شرعیہ ظاہر بظاہر جناب زینبؑ کی زبان سے جاری ہو رہے تھے اگرچہ اس کام کز اصل حضرت امام زین العابدینؑ تھے، ایسا اسلئے ہوا تا کہ حضرت سجاد دشن سے محفوظ رہ سکیں۔ کمال الدین، ص ۲۷۵، غیبت شیخ طوسی، ص ۱۲۸۔

یقین محکم و بصیرت ملکوتی والہی تھی جس نے جناب زینب کبریٰؑ کے پایہ ثبات کو متزلزل ہونے نہیں دیا شام غریباں سے مدینہ واپسی تک دل ہلا دینے والے مصائب و آلام کا شہزادی کو سامنا کرنا پڑا لیکن کہیں بھی ثانی زہرا کے قدم میں لغزش و زبان میں ارتعاش پیدا نہیں ہوا، بالخصوص عاشورا کے دن جب خدا و رسولؐ کے پیارے خاک کر ہلا پر پڑے ہوئے تھے اور ان شہیدوں میں تن صد پارہ امام حسینؑ بھی تھا، جس کی مظلومیت پر پہاڑ ٹکڑے ٹکڑے ہو رہے تھے آسمان سرخ تھا اور زمین کا دل پیکو لے رہا تھا، عصر عاشور کے بعد جب ریگ زار کربلا خون شہداء سے لالہ زار بن گیا، زینب کبریٰؑ تھیں جو بقیہ عترت مصطفیٰؐ کی مربی و محافظ تھیں،

عجیب پر ہول ماحول تھا جب قیادت کا روان کر بلا زینبؑ تک منتقل ہوئی مردوں میں بیمار کر بلا تھے عورتوں میں بیوائیں اور کوکھ چلی مائیں تھیں جن سے آہوں کے طوفان اور اشک حسرت کے سیلاب امنڈ رہے تھے، انھیں کے درمیان وہ نیم جان یتیم بھی تھے جنہیں شدت پیاس و خوف دشمن نے لب گور کر دیا تھا،

عصر عاشورہ زینبؑ کربلا میں اپنے سامنے ان بد مست فوج یزید کو دیکھ رہی تھیں جو اپنی فتح و ظفر پر خوشیاں منا رہے تھے، ہر طرح کے خوف و خطر سے اپنے کو محفوظ تصور کرتے ہوئے عترت مصطفیٰؐ کے اثاثے لوٹ رہے تھے،

دوسری طرف درد و کرب خوف و ہراس، لاوارثی و بے چارگی سے عترت خدا کے دم گھٹنے جارہے تھے،

ان دلدوز حالات میں بنیر کسی اضطراب، خستگی، آہ و نالہ اور وحشت و خوف کے زینب کبریٰؑ ہراساں و پریشان قافلہ کے قلب کی ڈھارس تھیں لمحہ بھر کیلئے اہل حرم کی پاسداری و پاسبانی میں کوتاہی نہیں ہوئی،

اضطراب ہوتا تو کیوں ہوتا، زینبؑ آج وارث علیؑ و جانشین حسینؑ تھیں زینبؑ آج انقلاب کربلا کی محافظ اور سید الشہداء کے عالی مقصد کو صحیح سمت کی طرف مہینہ کرنے والی تھیں، دختر زہراؑ کی عظمت و جلالت کا ایک موقع اس وقت سامنے آتا ہے جب امام سجادؑ

نے لاشہ صد پارہ سید الشہداءؑ کو دیکھا تو شدتِ اہم سے عنقریب تھا کہ روحِ قفسِ عنصری سے پرواز کر جائے، آج حضرت سجادؑ کو غش نہیں آ رہا ہے کوہِ صبر و تحمل کو حرکت ہے آج امامِ زین العابدینؑ کی نبض نہیں ڈوب رہی ہے بلکہ کائنات کا دل ڈوب رہا تھا، ایسے میں زینبؑ کر بلا آگے بڑھیں اور امامؑ وقت کو تسلی و تشفی دیتے ہوئے فرمایا،

اے یادگارِ پیچتن! تمہارا کیا حال ہے عنقریب تمہاری روح پرواز کر جائے صبر کرو خدا نے نانا جان، بابا جان اور مانجائے حسن سے یہ وعدہ کیا تھا کہ ایک گروہ کو پیدا کرے گا جو ان لاشہ بے گور و کفن کی تدفین کرے گا جو دنیا کے جابر وں کیلئے غیر معروف ہوگا لیکن ملاءِ الا علی میں انھیں سب پہچانتے ہوں گے تمہارے بابا کی قبر پر وہ پرچم نصب ہوگا جسے زمانہ نرگوں نہ کر سکے گا،

کفر و ضلالت کے سرغنہ اس حرم کو مٹانے کیلئے کوشش کریں گے لیکن کامیاب نہ ہوں گے بلکہ اس کی شہرت و عزت میں اور چار چاند لگ جائے گا۔
اس بیان کے بعد جناب زینب کبریٰ سلام اللہ علیہا کے ثباب و استقلال کیلئے کسی قسم کے اظہار کی ضرورت نہیں،

زینبؑ کے صبر و اطمینان کی اس سے بڑی کوئی اور مثال نہیں ہو سکتی کہ مانجائے کی شہادت کے بعد نشیب میں پہونچیں اور لاشِ برادر کی طرف اشارہ کرتے ہوئے فرمایا:

اَللّٰهُمَّ تَقَبَّلْ مِنَّا هَذَا الْقُرْبَانَ.

بار الہا! ہماری اس قربانی کو قبول فرما،

بلاشبہ عالمِ ملکوت میں اگر امام حسین علیہ السلام نے محضر شہادت پر دستخط فرمائی تھی تو زینبؑ بھی بھائی کے ساتھ اس میں شریک تھیں، لہذا جس وقت امام حسینؑ اپنے وعدے سے عہدہ برآء ہو گئے تو زینب کبریٰ اپنے فریضہ کی ادائیگی کیلئے اس آہنگ و شان سے اٹھ کھڑی ہوئیں جس

طرح آپ کے مانجائے حسینؑ اٹھے تھے اور یہ حیرت کا مقام بھی نہیں ہے چونکہ زینبؓ بھی ائمہ طاہرینؑ کی طرح ایک نور و طینت سے خلق ہوئیں ہیں،

دربار ابن زیاد

دربار اشرف کوفہ سے چھلک رہا تھا سفراء و امراء اپنی اپنی نشستوں پر بیٹھے تھے بیمار کربلا کی تیماردار شکستہ دل بچوں کی ڈھارس، بیواؤں اور آشفستہ دل عورتوں کا سہارا زینبؓ کبریٰ نے ظالم کی آنکھوں میں آنکھیں ڈال کر اسے مخاطب کیا تقریر کا ایک فقرہ نیزے کی انی سے زیادہ سخت اور برش شمشیر سے زیادہ تیز تھا آہنگ تقریر سے ابن زیاد پر سکتہ طاری تھا،

هُؤلَاءِ قَوْمٌ كَتَبَ اللَّهُ عَلَيْهِمُ الْقَتْلَ، وَسَيَجْمَعُ اللَّهُ بُيُوتَكَ وَيَتَنَّهُمْ فَتُحَاجُّ
وَتُخَاصَّمُ، فَانْظُرْ لِمَنِ الْفَلَجُ؟ نَكَلْتِكَ أُمُّكَ يَا بَنِي مَرْجَانَةَ:

اوپر زیاد! یہ وہ لوگ ہیں جنکے لئے خدا کا حتمی فیصلہ یہ تھا کہ اس کی راہ میں شہید ہوں عنقریب خدائے قدیر تجھے اور ان شہیدوں کو اپنے حضور میں جمع کرے گا تجھ سے اس جرم کی باز پرس ہوگی اس وقت پتہ چلے گا کہ جیتا کون اور ہارا کون اوپر مرجانہ تیری ماں تیرے سوگ میں بیٹھے،

یہ زینب کبریٰ تھیں جنہوں نے دربار کے بے خبر حاضرین کو سہت و ذلیل ابن زیاد کے سپاہ کا زانوا سے روشناس کر دیا اور رہتی دنیا تک کے لئے اسے رسوا کر دیا جس طرح بازار کو فوکے خطبہ سے ٹڈی دل کوئی اور جم غفیر کا شانی حیرت زدہ و مبہوت ہو کر رہ گئے تھے،

کسی کی سمجھ میں نہیں آ رہا تھا کہ کیونکر سید و سردار جنت، فرزند رسولؐ، محزن علم و حکمت امام حسینؑ کے قتل کے الزام سے اپنے کو بری کریں،

کوفیوں کی آنکھیں رو رہی تھیں لیکن وقت گزر چکا تھا ابھی دلت ان کے حصّہ میں آچکی تھی، غضب الہی ان کا مقدر بن چکا تھا، جہنم کا دردناک عذاب ان لوگوں کی تاک میں تھا، حضرت زینبؓ نے امام حسینؑ کے بعد حسینی عزم و ارادہ کے ساتھ ان کے مشن کی حفاظت کی،

اور یزیدؓ اور اسکے باپ کے کانے کارنامے برتوت سے لوگوں کو باخبر کیا، جس وقت آپ دربار شام میں پہنچی ہیں فرزند میسون یزیدؓ کے سامنے امام حسینؑ کے انقلاب کا تعارف کرایا اور یزیدؓ کے جمع کردہ مہمان سفیروں کو یزیدؓ کی سرکشی و طغیانی اور اس کے باپ کی گمراہی و بے دینی سے بر ملا باخبر کیا حضرت زینبؓ کے یہ جملے تھے،

او یزیدؓ ! اس وقت اگرچہ تو نے زمین و آسمان کی وسعتیں ہم لوگوں پر تنگ کر دی ہیں اور اسیروں کا سا سلوک کر رہا ہے،
کیا یہ ہماری ذلت اور تیری عزت کا سبب ہے ؟
ہرگز نہیں !

شہید عزت و کرامت امام حسینؑ نے اسی دن کیلئے آپ کو اپنے ہمراہ رکھا تھا چونکہ آپ جانتے تھے کہ اگر آپ کے ہمراہ قادر و بے باک خطیب نہ ہو گا تو یزیدؓ اپنے دار و دربار اور اپنے زور و مظننے کے بل پر مقصد قربانی پر پردہ ڈال دے گا اور آپ کو اس کا بھی علم تھا کہ دشمن کی تلوار کی بارگاہ اور ظلم و بربریت کے ماحول میں خواہ گناہی اپنی قوم و قبیلہ کا نمایاں و قدآور شخص کیوں نہ ہو ڈر جائیگا، لہذا اس فریضہ عظیم کی انجام دہی کیلئے روئے زمین پر صرف اور صرف آغوش زہراؑ کی پٹی عقیدہ بنی ہاشم حضرت زینبؓ کبریٰ تھیں جنہیں سپر مر جانہ و سپر میسون ”یزیدؓ“ کا دربار مرعوب نہ کر سکا،

ابن عقیف از دی کا واقعہ اس کا زندہ ثبوت ہے حضرت امام حسینؑ کو اپنے نانا کے بیان سے اس کا بھی یقین تھا کہ ان کے خون کے پیاسے دشمن اپنی انتہائی پستی و ذلت کے باوجود عترت خدا و ناموس مصطفیٰؐ کی طرف نگاہ بد نہیں ڈال سکتے،

اس نکتہ کی طرف امام حسینؑ نے وقت و داع اشارہ فرمایا تھا،

اَلْبَسُوا اِزْرَكُمْ وَاسْتَعِذُوا لِلْبَلَاءِ، وَاعْلَمُوا اَنَّ اللّٰهَ حَامِيَكُمْ وَحَافِظَكُمْ،
وَسَيُنْجِيكُمْ مِنْ شَرِّ الْاَعْدَاءِ، وَيَجْعَلُ عَاقِبَةَ اَمْرِكُمْ اِلَىٰ خَيْرٍ، وَبَعْدُ
اَعَادِبَكُمْ بِاَنْوَاعِ الْعَذَابِ، وَتُعَوِّضُكُمْ عَنْ هَذِهِ الْبَلِيَّةِ بِاَنْوَاعِ النِّعَمِ
رَالْكَرَامَةِ، فَلَا تَشْكُوا وَلَا تَقُولُوا بِاَلَيْسَتَكُمْ مَا يَنْقُصُ مِنْ قَدْرِكُمْ. ۱۰

رخت سفر باندھ لو اور بلاؤں کے لئے تیار ہو جاؤ خدا تمہارا حافظ و نگہبان ہے،

عنقریب خدا تمہیں دشمنوں کے شر سے نجات عطا فرمائے گا اور انجامِ بخیر ہوگا تمہارے دشمنوں کو طرح طرح کے عذاب میں گرفتار کرے گا اور تمہیں ان بلاؤں کے عوض اپنی نعمتوں سے نوازے گا، — اور نہ لب شکوہ باز کرنا اور نہ کوئی ایسی بات کہنا جو تمہاری قدر و منزلت کو کم کر دے،

ان بیانات کی روشنی میں ہم راہی زینب سلام اللہ علیہا کا فلسفہ سامنے آجاتا ہے، امام حسینؑ چاہتے تھے کہ نانا کے اسلام سے ان بے دینیوں کو برطرف کریں جو بنام اسلام اس میں داخل ہو چکی تھیں،

امام حسینؑ کا یہ اقدام نہ عقل کی روشنی میں قابلِ مذمت ہے اور نہ عرف اس کو قبیح قرار دیتا ہے بلکہ ایسے اقدام کو شریعتِ مستحسن قرار دیتی ہے،

اگرچہ خداوند عز و جل نے عورتوں سے جہاد کو ساقط فرمایا ہے حکم شریعت کی رو سے عورت کو خانہ نشین ہونا چاہیے لیکن یہ حکم اس وقت ہے جب مرد موجود ہوں جو حریم اسلام کی حفاظت کر سکیں لیکن جس وقت حق کی حیات و بقاء کا انحصار صرف عورت ہی پر ہو تو ایسی صورت میں عورت پر واجب ہے کہ اپنی شرعی ذمہ داری کے پیش نظر حق کی بقاء کیلئے اٹھ کھڑی ہو تاکہ خون شہداء رائگاں نہ ہو اور حق کی راہ پا مال ظلم و ستم نہ ہو سکے،

اس کی مثال سیرت زہراءؑ میں ملتی ہے جس وقت امیر المومنینؑ کا حق چھینا گیا آپؑ نے اپنے حق کیلئے تلوار نہیں اٹھائی چونکہ آنحضرتؐ سے صبر و تحمل کا وعدہ کر چکے تھے لہذا اس دوران حضرت زہراءؑ تھیں جو خلافت حقہ علیؑ کا دفاع کر رہی تھیں،

بہر حال حضرت زینبؑ کو ہمراہ رکھنے کا فلسفہ جو کچھ بھی رہا ہو اس کی توجیہ و تفسیر ہمیں کرنے کی ضرورت نہیں ہمارا فریضہ ہے کہ امام وقت کے فیصلے کیلئے یہ عقیدہ رکھتے ہوں کہ ہر اقدام حکم الہی کا تابع ہے اور صحیفہ الہی میں مثبت و ضبط ہے

امام جعفر صادقؑ کا ارشاد ہے :

إِنَّ لِكُلِّ وَاحِدٍ مِنَّا صَحِيفَةً يَعْمَلُ بِمَا فِيهَا.

ہماری ہر فرد ایک صحیفہ رکھتی ہے اور اسی صحیفہ کے مطابق عمل کرتی ہے،

حضرت امام محمد باقرؑ کا ارشاد ہے :

فَيَتَقَدَّمُ عَلَيَّ مِنْ رَسُولِ اللَّهِ قَامَ عَلِيُّ وَالْحُسَيْنُ، وَيَعْلَمُ صَمَتَ مَنْ صَمَتَ مِنَّا.

پیغمبر اسلامؐ کی اطلاع کے مطابق حضرت علیؑ و امام حسینؑ جہاد فرمایا اور انہیں حضرت کی اطلاع کے مطابق دوسرے ائمہ خاموش رہے،

جناب جابر ابن عبد اللہ انصاری نے امام حسینؑ سے سوال کیا کہ کیوں آپ نے اپنے بھائی امام حسنؑ کی طرح صلح کو اختیار نہیں کیا تو حضرت نے فرمایا :

إِنَّ أَخِي فَعَلَ بِأَمْرِ مِنَ اللَّهِ وَرَسُولِهِ، وَأَنَا أَفْعَلُ بِأَمْرِ مِنَ اللَّهِ وَرَسُولِهِ.

بھیا کو خدا و رسولؐ خدا کا حکم ملا تھا انہوں نے اس کے مطابق عمل کیا اور مجھے جو حکم ملا تھا میں نے اس کے مطابق عمل کیا،

بہر حال یہ حدیثیں امام شناسی کی راہ میں مفید و مددگار ہیں ان سے یہ واضح ہوتا ہے کہ امامؑ اپنے سارے افعال و اعمال میں حکم الہی کا تابع ہوا کرتا ہے،

ہمارا فریضہ ہے کہ بغیر توپ و چرا معصوم کے ہر اقدام کو قبول کریں ہمیں عقلاً و شرعاً ان اعمال کی مصلحت معلوم کرنے کا حق نہیں ہے،

ممکن ہے کہ عمومی نقطہ نظر سے امام معصومؑ کا اقدام صحیح نہ ہو لیکن اس کے باوجود ہمیں بغیر کسی قیل و قال کے قبول کرنا ہے،

باب

۵

مادر کرامی افضل

علیه السلام

حضرت ابو الفضلؑ کی مادر گرامی کا نام نامی، فاطمہ ہے، لیکن شہرت ام البنین سے ہوئی،
جناب ام البنین کا دادیہائی سلسلہ اس طرح ہے،
فاطمہ دختر حزام بن خالد بن ربیعہ بن وحید بن کعب بن عامر بن کلاب بن ربیعہ بن عامر بن
صعصعہ بن معاویہ بن بکر بن ہوازن،
نانیہائی سلسلہ اس طرح ہے،
فاطمہ بنت ثمامہ دختر سہیل بن عامر بن مالک بن جعفر بن کلابؑ
ابو الفرج اصفہانی نے مقال الطالبین میں لکھا ہے کہ حضرت عباسؑ کے نانیہائی خاندان کے
بھی اپنے اپنے زمانہ کے شجاع و بہادر مشہور تھے،
مورخین نے ظہور اسلام سے پہلے بھی اس گھرانے کی فردوں کا بہادری و سرداری کے ساتھ ذکر کیا ہے
یہ وہ خاندان ہے جس کی سیادت و شجاعت کے سامنے اس وقت کے بادشاہوں کی گردنیں
خم تھیں اسی کی طرف اشارہ کرتے ہوئے جناب عقیل نے حضرت امیر المومنینؑ سے کہا تھا،
عربوں میں ام البنین کے اجداد سے زیادہ شجاع و ساونت کوئی گھرانہ نہیں
حضرت امیر المومنینؑ نے جناب عقیل سے صرف اس لئے سوال کیا تھا کہ جبری خاندان کے بچے
جبری ہوتے ہیں اجداد کے فضائل و خصوصیات بچوں میں منتقل ہوتے ہیں پیغمبر اسلامؐ کا ارشاد ہے کہ بچوں میں

۱۔ عمدۃ الطالب و تاریخ خمیس ج ۲ ص ۳۱۷، نے وایسی لکھا ہے،

۲۔ صاحب کتاب نے گذشتہ نو پشتوں کو تحریر کیا ہے اختصار کے پیش نظر ترجمہ نہیں کر رہا ہوں، حسینیؑ

میں ماموں کی عادتیں بھی منتقل ہوتی ہیں،

حضرت ابوالفضل العباسؑ میں دونوں شجاعتیں جمع ہو گئی تھیں دادیہاں کی طرف سے شجاعت ہاشمی و علوی کا مرکز تھے اور نانیہاں کی طرف سے شجاعت عامری کا مظہر تھے، جناب عباس علمدار کے نانیہاں کی سلسلے میں ایسے ایسے بہادر ہیں جنہیں شجاعت و بہادری کی وجہ سے ملاعب الاسنہؑ کا لقب ملا تھا،

یہ لقب حسان نے جناب ام البنین کے نانا کو اس وقت دیا جب وہ یک و تنہا دشمنوں میں گھر گئے تھے اور دشمن کا نیزہ چھین لیا تھا،

لیکن ایک خیال یہ ہے کہ حسان نے نہیں بلکہ اوس بن جحر نے ملاعب الاسنہ کہا ہے،

يُلَاعِبُ أَطْرَافَ الْأَسْنَةِ عَامِرٌ فَرَّاحٌ لَهُ حَظُّ الْكَتَائِبِ أَجْمَعِ

عامر کھیل کھیل میں نیزہ چھین لیتا ہے گویا وہ ایک لشکر کی قوت رکھتا ہے،

جناب ابوالفضلؑ کے نانیہاں کی رشتہ داروں میں عامر بن طفیل بھی ہیں جو اپنے وقت کے نامور بہادر و دلیر تسلیم کئے جاتے تھے،

قیصر روم کیلئے مشہور ہے کہ جب کوئی عرب اس کے دربار میں جاتا تو وہ سوال کرتا کہ کیا عامر سے تمہارا کوئی رشتہ ہے اگر وہ عرب رشتہ داری کا اقرار کرتا تو قیصر اسے اکرام و انعام سے نوازا ورنہ کوئی توجہ نہ کرتا،

جناب ام البنین کے خاندان کی جلیل القدر فرد عروۃ الرجال بھی ہیں بادشاہوں کے درباروں میں آپ کی آمد و رفت زیادہ رہی، اسی مناسبت سے رجال، یعنی سیاح کہا جانے لگا، خاندان جناب ام البنین میں طفیل کو بھی خاصی شہرت رہی آپ کی شجاعت و دلادری زبان زد خاص و عام رہی،

عامر کھیل میں نیزہ چھین لینے والے،

جناب ام البنین کی شادی کی تاریخ میں اختلاف ہے بعض کا خیال ہے کہ حضرت زہراؑ کی شہادت کے بعد امامہ حضرت علیؑ کی پہلی بیوی ہیں بعض نے ام البنین کو پہلی زوجہ قرار دیا ہے بہر حال یہ طے ہے کہ حیات سیدہ طاہرہؑ میں حضرت امیر المومنینؑ نے کسی سے عقد نہیں کیا کیونکہ شہزادی کی حیات میں آپؑ پر دوسری عورتیں حرام تھیں۔

جناب ام البنین کے چار فرزند تھے عباسؑ، عبداللہؑ، جعفرؑ، عثمانؑ، وہ امیر المومنینؑ کے بعد ایک طویل مدت تک زندہ رہیں اور کسی سے شادی نہیں کی، اسی طرح اسماء بنت عمیسؑ، لیلیٰؑ، اور ہشلیہؑ نے بھی بعد میں عقد نہیں کیا،

ان چاروں بیویوں نے آخر دم تک امیر المومنینؑ کے حق کا پاس و لحاظ رکھا، اگرچہ مغیرہ ابن نوفل ابو ہباج بن سفیان نے جناب امامہ سے عقد کی فرمائش کی تھی لیکن آپؑ نے انکار کر دیا اور جواب میں حضرت امیر المومنینؑ کی حدیث نقل کر دی،



پیغمبر اور اوصیائے پیغمبرؐ کی ازواج اپنے شوہروں کی وفات کے بعد شادیاں نہ کریں
حضرت ام البنین ان معدودے چند خواتین میں ہیں جن کا قلب پاک، محبت و عظمت ال محمدؐ سے سرشار تھا، آل محمدؐ کی نگاہ میں بھی آپؑ کی بڑی عزت تھی اس بنا پر عید کے دن جناب زینبؑ آپؑ کے دیدار کو جاتیں تھیں اور واقعہ کربلا کے بعد بھی آپؑ کی خدمت میں ادائے تعزیت کیلئے تشریف لے گئی تھیں،

جناب ام البنینؑ کی خاندان اہلبیتؑ سے عقیدت و محبت کا اصلی منظر اس وقت دیکھنے میں آیا جب آپؑ امیر المومنینؑ کے عقد میں آئیں، حضرت حسنینؑ ان دنوں مریض تھے آپؑ نے اسی

۱۔ مناقب ابن شہر آشوب، ج ۲ ص ۹۳۔

۲۔ کشف الغمہ، ص ۳۲، فصول المہمہ ص ۱۴۵، شہر آشوب ج ۲ ص ۷۶، مطالب السؤل ص ۶۳،

وقت سے ایک مادر مہربان کی حیثیت سے فرزند ان رسولؐ کی پرستاری و تیمارداری کی ،
یہ ساری باتیں ایک ایسی خاتون کے لئے قابل تعجب نہیں جو کل ایمان کی شریک حیات رہی ہو
جس نے امام المتقین کے اخلاق و کردار سے درس لیا ہو،



باب

④

ولادت، کُنت و القاب

نفس
ابو اہل

طلوع نور

ولادت حضرت ابوالفضلؑ سے عالم امکان کو ایک نئی روشنی ملی، افق علوی کے اس آفتاب نے دنیا کو وفا کے نور سے جگمگادیا، چونکہ حضرت عباسؑ آغوش شجاعت میں پروان چڑھے تھے اور انہوں نے دامان ابوالائمہؑ کے عصمتی کردار سے استفادہ کیا تھا لہذا آغوش اور ماتول کے اثرات نے انہیں عزت نفس، شہامت، جرات، طہارت، پاکیزگی، خرد کامل، علم وافر، اور اخلاق حمیدہ کا مہر نیم روز بنادیا تھا،

قمر بنی ہاشمؑ آفتاب امامت کے پرتو میں پروان چڑھ رہے تھے، آپ نے جس جگہ قدم رکھا وہ شرافت و سیادت کی جگہ تھی، اگر لب کشا ہوئے تو ہدایت و سعادت کا پیغام ساتھ رہا جس طرف رخ کیا وہ حق تھا جدھر سے منہ موڑ لیا وہ باطل تھا،

اگر ان کے نفس غیور نے کسی چیز سے انکار کر دیا تو یقیناً وہ ظلم و زیادتی تھی،

ابوالفضلؑ فضیلتوں کا مرکز و مصدر تھے کرامت و بزرگی کا نمونہ اعلیٰ درحقیقت امام حسینؑ کی تجلی امامت کا نام عباسؑ ہے، عباسؑ علمدار وَالشَّمْسِ وَضُحْيَا * وَالْقَمَرِ إِذَا تَلَيَّهَا۔ کی جیتی جاگتی تصویر تھے،

حضرت عباسؑ کے دہن میں حسینؑ کی زبان تھی اور ان کے قالب میں سید الشہداء کی روح

کار فرما تھی،

حضرت عباسؓ امام حسینؓ کیلئے خلق ہوئے تھے، ہر مرحلہ حیات میں امام حسینؓ ان کے مقتدا امام رہے لہذا ولادت کے اعتبار سے بھی دونوں میں امام و ماموم جیسا ہی ایک گام کا فرق ہے امام حسینؓ کی ولادت سوم شعبان کو ہوئی اور حضرت عباسؓ کی ولادت چہارم شعبان ۳ؓ کو، تعارف انیس الشیعہ، علامہ محمد عبدالحسین بن السید محمد عبد الہادی مدراسی ہندی کی تصنیف ہے مرحوم صاحب الذریعہ نے اس کتاب کیلئے تحریر فرمایا ہے کہ انہوں نے اس کتاب کو نجف اشرف میں سید نعمت اللہ جزائری کے پوتے سید ستیری کے پاس دیکھا تھا، یہ کتاب حضرات ائمہ طاہرینؓ کی ولادت و شہادت اور معجزات پر مشتمل ہے، کتاب کی ابتداء ربیع الاول سے ہے اور انتہا صفر پر ہے، کتاب کے مقدمے میں پیغمبر خداؐ کے نسب، امیر المومنینؓ کی امامت کا تذکرہ ہے، خاتمہ کتاب کو ذکر جمیل حضرت امام عصرؓ سے زینت دی ہے،

مصنف نے یکم شعبان ۱۲۸۴ھ بروز جمعہ اس کتاب کو فتح علی شاہ کو ہدیہ کیا تھا، مرحوم مرزا محمد علی اور دہادی نے مصنف کے قلم سے پشت کتاب پر اس اہدائ کو دیکھا تھا، اپنی گذشتہ کتاب صحیفہ شہادت کے صفحہ ۲۶۵ پر بھی اس کتاب کے متعلق تھوڑا اشارہ کر چکا ہوں

حینی

جس وقت ولادت کے بعد حضرت عباسؓ کو اذان و اقامت کیلئے آغوش امیر المومنین میں لایا گیا ہوگا تو اس وقت کربلا حضرتؓ کی نظروں میں پھر گئی ہوگی، کربلا کیلئے امیر المومنینؓ نے حضرت عباسؓ کو ذخیرہ کیا تھا، لہذا جب بازوے عباسؓ پر نظر پڑی ہوگی بازوؤں کے قلم ہونے کا منظر بھی نظروں کے سامنے آیا ہوگا، جب علم یقین سے بھرے ہوئے سینہ عباسؓ کو دیکھا ہوگا تو تیروں سے چھلنی سینہ کا مرقع آنکھوں میں پھر گیا ہوگا، حضرت عباسؓ کے سر پر افتخار پر جب حضرتؓ کی نظر پڑی ہوگی وہ گرز گراں بھی یاد آیا ہوگا جس سے کربلا میں سر عباسؓ پاش پاش ہونے والا تھا، عباسؓ، علیؓ کی آغوش میں ہیں اور آہوں اور سسکیوں کی آواز سے عرش الہی لہزہ بر اندام

دنیا جانتی ہے کہ عزت رسولؐ کی سیرابی اور خیام حسینیؑ تک پانی پہنچانے کے لئے حضرت عباسؑ نے کوئی دقیقہ فروگذاشت نہیں کیا، پیاس کی شدت کے باوجود چلو کو پانی سے بھر کر پھیک دیا، تاکہ دنیا عباسؑ کی پیاس کو بے چارگی سے تعبیر نہ کرے بلکہ صاحب اختیار عباسؑ نے اپنی پیاس پر حسینؑ اور اہل حرم کی پیاس کو مقدم کیا،

جس وقت امیر المومنین علیہ السلام حضرت عباسؑ کے قد زیبا اور شجاعت و سیادت کے اطوار و انداز کو دیکھتے تو آپؑ کی خوشی کی انتہا نہ رہتی لیکن جب علیؑ کی نظر کربلا کے عباسؑ کو دیکھتی تو تشنگی، زخم، نرغہ اعداء، یاد آجاتا اور غم و اندوہ میں ڈوب جاتے،

جب کربلا کا دلہ روز سائے ہر انسانی جذبات رکھنے والے کو مضطرب و مغموم کر دیتا ہے تو اس "علیؑ" پر کیا گزرے گی جو نوع انسانی کے لئے پدر مہربان اور مادر دلسوز جیسا دل رکھتا تھا، حضرت امیر المومنینؑ اور حضرت عباسؑ عالم امکان کی اعجازی شخصیت کا نام ہے اگر حضرت علیؑ کے فضائل و مناقب کے بیان پر جن و انس قادر نہیں تو عباسؑ کی مظلومیت و مصیبت کے اظہار پر بھی کوئی بشر قادر نہیں،

مؤلف قمر بنی ہاشم لکھتے ہیں،

ایک روز حضرت ام البنینؑ نے دیکھا کہ امیر المومنینؑ حضرت عباسؑ کو آغوش میں لیکر بازوؤں کا بوسہ لیتے ہیں اور گریہ فرما رہے ہیں،

جناب ام البنینؑ نے اس کے پہلے کبھی ایسا منظر نہیں دیکھا تھا لہذا پریشان ہوئیں اور حضرت سے گریہ کی وجہ پوچھی، حضرت نے فرمایا اس کے دونوں بازو حسینؑ کی نصرت میں قلم کر دیئے جائیں گے،

اس خبر کے سنتے ہی جناب ام البنینؑ نے ایک چنچ ماری جس نے ملاء اعلیٰ میں ہل چل مچادی اور خانہ علیؑ کو ماتم کدہ بنادیا،

ام البنینؑ کو تسلی و تشفی دیتے ہوئے حضرت نے فرمایا: کہ خدا عباسؑ کو ان کے بازوؤں کے بدلے جنت میں دو پر عنایت فرمائے گا، جس

طرح جعفر بن ابی طالبؑ کو عنایت فرمایا ہے جس سے وہ ملائکہ کے درمیان پرواز کریں گے،

شمال

حضرت احدیت نے فرزند دلہند علیؑ کو شجاعت، غیرت، سخاوت، عزت نفس، بزرگی، کرم، رحمہائی، خوش اخلاقی سے مزین فرمایا تھا یعنی صفات جلال و جمال دونوں کا مرقع تھے،

عباسؑ کا قد زیبا شکستہ چہرہ، اور دلنشین خد و خال ہر دیکھنے والے کو اپنی طرف متوجہ کر لیتا۔ آپؑ کی پیشانی سے ایمان کی نورانیت اور سراپے سے علیؑ کی ہیبت ٹپکتی تھی، جمال ظاہری و معنوی کی وجہ سے آپؑ کو قمر بنی ہاشم کہا جانے لگا، حضرت عباسؑ خاندان بنی ہاشم کی پہلی فرد نہیں جنہیں یہ لقب ملا ہو بلکہ آپؑ کے اجداد کی بعض فردیں اس لقب سے معروف ہوتی ہیں، مثلاً جناب عبد مناف کو ماہ مکہ اور جناب عبد اللہ کو ماہ حرم کہا جاتا تھا،

حضرت عباسؑ کے جمال نے ہر صاحب جمال کو پس پشت ڈال دیا ہر خاص و عام آپؑ کے حسن کا ثنا خوان تھا، آپؑ اپنے حسن میں فخر یوسف تھے دنیا کے حسینوں کے سامنے آپؑ کی وہی حیثیت تھی جو چاند کی ستاروں کے جھڑپ میں ہوتی ہے، راوی کہتا ہے،

عباسؑ دیدہ زیب و جاذب نظر تھے جب اپنے خوبصورت راہوار پر سوار ہوتے تو آپؑ کے پیر زمین پر خط دیتے جاتے اور لوگ کہتے۔ قمر بنی ہاشم



آپ کی جین مبارک پر سجدہ کا نشان تھا، مقاتل الطالبین میں ہے، مدائنی نے کہا ہے کہ مجھ سے ابو غسان نے نقل کیا ہے کہ میں نے قبیلہ بنی دارم کے ایک سیاہ رخ شخص کو دیکھا جو اس ملاقات سے پہلے اتنا کالا نہ تھا میں نے سوال کیا، تمہارا چہرہ اتنا کالا کیوں ہو گیا تو اس نے جواب دیا میں نے کربلا میں ایک ایسے نوجوان کو قتل کیا جس کے سبزے آغاز ہو رہے تھے جس کی پیشانی پر سجدوں کے نشان تھے میں نے قتل ہی کی شب یہ خواب دیکھا کہ وہ جوان مرا گریبان پکڑ کر مجھے جہنم کی طرف لے جا رہا ہے، میں خواب میں اتنی زور سے چیخا کہ سبھی قبیلہ والوں نے میری چیخ سنی اس شب سے میرا چہرہ سیاہ ہو گیا، اس مقتول کا نام عباس بن علیؑ تھا،

سبط ابن جوزی نے بھی اس طرح کی ایک روایت نقل کی ہے، جب شہدائے کربلاء کے سروں کو کوفہ لایا گیا تو انہیں ایک نوخیز کا سر تھا جسے ایک حسین ترین سپاہی اپنے گھوڑے کی گردن میں لٹکائے ہوئے تھا، جب کبھی گھوڑا اچھلتا تو وہ سر اس کی سموں اور زمین سے ٹکراتا، میں نے سوال کیا کہ یہ کس کا سر ہے؟ تو اس نے کہا عباس بن علیؑ کا سر ہے، پھر میں نے پوچھا تو کون ہے! تو اس نے کہا، میں حرملة بن کاہل اسدی ہوں،

پھر کچھ دن کے بعد حرملة کو دیکھا کہ وہ نہایت کریہہ المنظر ہو چکا ہے اس کا وہ حسن جاتا رہا اور چہرہ تارکول سے زیادہ سیاہ ہو گیا تھا، میں نے پوچھا تو تو خوبصورت تھا تیری یہ کیا حالت ہے اس نے کہا جس روز سے عباسؑ کے سر کو لے کر چلا ہوں اسی شب سے مسلسل یہ خواب دیکھ رہا ہوں کہ دو جوان زبردستی

جہنم کی طرف لے جاتے ہیں، جہنم کے شعلوں کی تمازت سے میرا چہرہ سیاہ
ہو جاتا ہے،

تحقیق

ان دونوں روایتوں میں صراحت سے مقتول کا نام عباسؓ بتایا گیا ہے لیکن یہ روایت
اس لئے صحیح نہیں ہے کہ اس میں حضرت عباسؓ کی عمر ایک نو خیز کی بتائی گئی ہے درحالیکہ حضرت
عباسؓ کا سن مبارک ۳۴ سال تھا اور تاریخ یہ نہیں بتاتی کہ قیس بن سعد کی طرح آپ کے بھی محاسن نہ
رہے ہوں،

دارالسلام اور کبریت احمر نے گزشتہ روایت کو غیر معتبر قرار دیتے ہوئے اس طرح اسکی
اصلاح کی ہے کہ عباس بن علیؓ سے مراد علمدار کے چھوٹے بھائی ہیں جن کا نام عباسؓ اصغر تھا،
لیکن یہ توجیہ بھی صحیح نہیں کیونکہ عباسؓ اصغر کا کربلا میں ہونا ثابت نہیں،
ایک خیال یہ ہے کہ یہاں عباسؓ سے مراد آپ کے بھائی عثمان ہیں جن کی عمر ۲۱ سال تھی یا حضرت
عباسؓ کے فرزند محمدؓ مراد ہیں، چونکہ شہر آشوب نے کربلا میں ان کی شہادت کو تسلیم کیا ہے،
لیکن یہ توجیہ بھی خیالی ہے کہیں سے بھی اسکی تائید نہیں ہوتی،

شیخ صدوق نے ایک روایت نقل کی ہے اگر اس روایت کے ساتھ طبری کی روایت کو ملا دیا
جائے تو اس سے یہ پتہ چلتا ہے کہ مقتول کا نام حبیب ابن مظاہر تھا،

قاسم بن اصبغ، کا بیان ہے کہ ابان بن دارم کا ایک حسین و جمیل شخص میرے پاس
آیا جو امام حسینؓ کی شہادت میں شریک تھا لیکن جب بعد شہادت اسے
دیکھا تو نہایت کریہہ المنظر ہو چکا تھا میں نے اس سے کہا کہ تیرے چہرے
کی سیاہی کی وجہ سے میں تجھے پہچان نہ سکا اس نے کہا اس سیاہی کا سبب یہ ہوا
کہ میں نے کربلا میں ایک ایسے شخص کو قتل کیا تھا جس کی پیشانی پر سجدوں کا
نشان تھا،

قاسم بن اصبح کا بیان ہے کہ میں نے اسی شخص کو دیکھا کہ گھوڑے کی گردن میں اپنے مقتول کے سر کو لٹکائے ہوئے تھا، میں نے اپنے والد سے کہا اے کاش سر ذرا اوپر ہوتا تو سونکی زد سے بچ جاتا جس پر والد ماجد نے کہا کہ سر کو جتنا صدمہ پہنچ رہا ہے قاتل کو اس سے کہیں زیادہ صدمات کا سامنا کرنا پڑیگا قاتل پھر کہتا ہے، کوئی شب ایسی نہیں گذرتی جس میں خواب میں ایک جوان کو نہ دیکھتا ہوں جو مجھے جہنم کی طرف کھینچ کرے جاتا ہے، میں اتنا چینمنا ہوں کہ میری چیخ سے گھر والوں کی نیند حرام ہو چکی ہے،

قاسم کا بیان ہے کہ قبیلہ کے جوانوں کے ساتھ اس کی بیوی کے پاس گیا اور اس کے حالات سے متعلق سوال کیا تو اس نے بھی اس کی تصدیق کی،

تینوں روایتیں قاسم بن اصبح بن نباتہ سے ہیں، جناب صدوق کی روایت سے یہ پتہ چلتا ہے کہ مقتول نو جوان نہیں بلکہ مرد ہے،

ابن جریر نے اس سر کے لئے لکھا ہے کہ یہ سر حبیب ابن مظاہر کا ہے، مورخین نے بھی یہ واقعہ حبیب ابن مظاہر کے علاوہ کسی اور سر کیلئے نہیں لکھا ہے لہذا گذشتہ دونوں روایتوں کو اشتباہ سے تعبیر کیا جاسکتا ہے، حضرت عباس کے سر کیلئے اس طرح کی کوئی تاریخی شہادت نہیں ملتی کہ اسے راہوار کی گردن میں لٹکا کرے گئے ہوں،

ابن جریر کا بیان ہے ۱۔

حبیب ابن مظاہر پر بنی تمیم کے ایک شخص نے نیزہ مارا وہ زخمی ہو کر زمین پر گرے پھر سنبھل کر اٹھنا چاہتے تھے کہ حصین بن تمیم نے تلوار سے حملہ کیا اور آپ کے سر کو قلم کر دیا،

نیزہ ہارا اور حصین دونوں حبیب کے قتل کے مدعی تھے، یزید یوں نے دونوں کو اس پر راضی کیا کہ حصین حبیب کے سر کو گھوڑے کی گردن میں لٹکا کر فوج

کے درمیان سے گزرے تاکہ دوسروں پر واضح ہو جائے کہ حصین حبیب کا قاتل ہے اس کے بعد سرکونیزہ باز کے حوالہ کر دیا تاکہ وہ ابن زیاد کے یہاں لے جاسکے،

لہذا حصین نے پہلے تو اس سرکونیزہ کو گھوڑے کی گردن میں جامل کر کے گھمایا اسکے بعد مرد تمیمی » نیزہ باز « کے حوالے کیا اور وہ اسی حالت میں کوفہ میں وارد ہوا کوفہ میں اس سرکونیزہ ابن مظاہر کے نوجوان فرزند قاسم نے دیکھا اور نیزہ باز کی تاک میں رہے آخر کار ایک دن قاسم کی اس سے ملاقات ہو گئی تو نہایت خاکساری سے کہا کہ یہ سرمیرے والد کا ہے اگر تم اس کو دے دو تو میں دُفن کر دوں،

نیزہ باز نے کہا، فرزند! امیر اس کے دفن کرنے پر راضی نہیں ہوگا میں تو چاہتا ہوں کہ اس کے ذریعہ سے انعام و اکرام حاصل کروں، قاسم نے آنسوؤں سے چھلکتی آنکھوں کے ساتھ کہا: خدا تجھ کو بدترین جزا دے گا کیونکہ تو نے ایک انتہائی شریف انسان کو شہید کیا ہے،

قاسم اس شخص کی گھات میں لگے رہے یہاں تک کہ جب موصل کے قریب باجمیرا پر مصعب کی جنگ چھڑی تو قاسم مصعب کے لشکر میں داخل ہوئے اور دوپہر کے وقت جب یہ نیزہ باز قیلو کہہ رہا تھا جاد بوچا،

قابل توجہ نکتہ یہ ہے کہ جناب صدوق کی روایت میں قاسم بن اصغ آیا ہے جس سے پتہ چلتا ہے کہ اس وقت تک اصغ زندہ تھے پھر سوال یہ ہوتا ہے کہ ان کے جیسا خاندان رسالت کا عاشق بڑا میں شریک کیوں نہ ہوا؟

جس طرح اور شیوخ مخلص قید تھے اصغ کیوں قید نہ تھے؟

یہ ساری وہ باتیں ہیں جس کا جواب نہیں ہے، لہذا ان سارے سوالات سے بچنے کے لئے یہ فرض کیا جاسکتا ہے کہ ————— روایت قاسم میں ————— میں نے اپنے والد سے کہا —————

یہ جملہ اضافہ ہے اور اس اضافہ کی وجہ یہ رہی ہوگی کہ روایت میں اصبخ کا نام ہے اور اصبخ کو سنیوں نے بہت زیادہ مورد تنقید قرار دیا ہے اس کی ایک مثال کتاب اللیالی المصنوعہ ۱ میں ملتی ہے روایت یہ ہے،

اصبخ نے ابوایوب انصاری کی یہ روایت نقل کی ہے کہ جن لوگوں نے علیؑ کی بیعت توڑی ہے ان سے جہاد جائز ہے،
صاحب کتاب نے اس روایت کو غیر معتبر قرار دیا ہے اور لکھا ہے کہ اس کے راوی اصبخ ہیں اور اصبخ غیر معتمد اور معتبر ہیں، لہذا اس کی حدیث کوڑی کے تین ہے،
عبداللہ بن عباس کی روایت ہے!
روز قیامت حضرت مرسل عظمؑ جناب صالح، حضرت حمزہ اور حضرت علیؑ سوار ہو کر وارد محشر ہونگے،

اس حدیث کے لئے صاحب کتاب کا بیان ہے کہ اس کے بعض راوی مجہول ہیں اور بعض قابل اعتبار نہیں ہیں،

بہر حال اصبخ جیسی جلیل القدر شخصیت کو داغ دار کرنے میں ان لوگوں نے کوئی دقیقہ نہیں رکھا،

الغتب الجلیل علی اہل الجرح والتعدیلؑ کے مصنف علامہ محمد بن عقیل نے ایسے موارد کو اکٹھا کیا ہے،

اس کتاب میں کچھ شیعہ خالص کو طعن و تشنیع کا مرکز قرار دیا گیا ہے ان کا جرم صرف یہ ہے کہ علی ابن ابی طالبؑ کے محب و دوست ہیں،

کنیت

حضرت ابوالفضل العباسؑ کے لقب اور کنیت میں کچھ اتقاب و کنیتیں وہ ہیں جو واقعہ کربلا کے بعد آپ کو ملیں مثلاً ابو قریبہ، قریبہ کے معنی مشک کے ہوتے ہیں اس کنیت کی وجہ واضح ہے یزیدی کتوں نے جب عترت مصطفیٰ پر پانی بند کر دیا تو ابوالفضلؑ نے چند بار تشنہ کاموں کو سیراب کرنے کی کوشش کی باوجودیکہ ٹڈی دل شکر گھاٹ کی پہرہ داری کر رہا تھا، سقائے حرم نے ان کی تلواروں نیزوں اور تیروں کی پرواہ کئے بغیر صلابت و صولت حیدری کے ساتھ دسمنوں پر حملہ کیا اور مشکینہ کو پانی سے بھرا حرم حسنیؑ کی طرف بیکر چلے لیکن دشمن کے تیر نے مشکینہ کو چھیدا، آل رسولؐ پیاسے ہی رہ گئے،

ابوالقاسم، ————— ارباب قلم نے آپ کو اس کنیت سے یاد نہیں کیا ہے اور نہ ہی آپ کی اولادوں میں قاسم نام کا کوئی لڑکا تھا یہ کنیت صرف جناب جابر بن عبد اللہ انصاری کی زیارت میں ملتی ہے جب سب سے پہلے اربعین میں وہ کربلا پہنچے تو انہوں نے حضرت عباسؑ کی زیارت ان کلمات میں پڑھی تھی، السلام علیک یا ابا القاسم، السلام علیک یا عباس بن علیؑ،

چونکہ جناب جابر خاندان نبوت و امامت کے پروردہ تھے، لہذا جب ان کی زبان سے یہ فقرہ نکلا تو اس کے معنی ہیں کہ کوئی نہ کوئی مناسبت ضرور رہی ہوگی تب ہی جناب جابر نے اس کنیت سے سلام کیا،

ابوالفضلؑ ————— آپ کی کنیتوں میں سب سے زیادہ مشہور ہے اس کنیت کی ایک وجہ تو یہ ہے کہ آپ کے ایک فرزند کا نام فضل تھا دوسری طرف درحقیقت آپ اس کنیت کے حقدار تھے چونکہ آپ کی فضیلتیں مثل آفتاب نصف النہار کے سب پر عیاں تھیں،

جب کبھی فضیلت و شرافت و سیادت کا ذکر آئے گا عباسؑ اس کی اصل و اساس قرار پائیں گے، باب الحوائج ————— آپ کے اتقاب میں یہ وہ لقب ہے جو شیعہ و سنی دونوں کے درمیان یکساں شہرت رکھتا ہے چونکہ حضرت عباسؑ درد مندوں کے درد کا مداوا اور شکستہ دلوں کی آرزو کا مدعا ہیں، کوئی صاحب حاجت نہیں جس نے اپنی بے چارگی میں آپ کو اپنا ناخدا نہ پایا ہو،

قمر بنی ہاشم — آپ کا دوسرا لقب یہ ہے گذشتہ صفحات میں ذکر کر چکا ہوں کہ آپ بے حد جاذب نظر حسین و خوبصورت تھے آپ کی پیشانی سے ایک ایسا نور ساطع ہوتا جس کی روشنی سے تاریکی شب میں آپ کا چہرہ چمکتا ہوتا،

آپ کی سیرت و سوانح میں شہید کا لقب نہیں پایا جاتا صرف دو جگہ پر آپ کو شہید کے لقب سے یاد کیا گیا ہے،

ایک ابوالحسن عمری نے اپنی کتاب المجدی اور ابی نصر بخاری نے "سلسلہ" میں شہید سے یاد کیا ہے،

معاویہ بن عمار سے ایک روایت بھی ملتی ہے جس میں شہید کے لقب سے یاد کیا گیا ہے مضمون روایت یہ ہے،

عمار نے حضرت امام جعفر صادق علیہ السلام سے سوال کیا کہ جب آپ کو فدک واپس ملا تو اس کے درختوں کی تقسیم کس طرح فرمائی،
حضرت نے فرمایا:

ایک چوتھائی 'فرزندان عباس' شہید کو دیا باقی ہمارے اختیار میں ہے،
عبد صالح ————— ارباب مقاتل نے اس لقب کا تذکرہ نہیں کیا ہے جب کہ حق یہ تھا کہ اس لقب کو ضرور بیان کیا جاتا چونکہ یہ آپ کے القاب میں وہ لقب ہے جو آپ کی عظمت و منزلت کو اجاگر کرتا ہے، یہ وہ لقب ہے جس سے امام جعفر صادق ؑ نے آپ کو زیارت میں مخاطب فرمایا ہے،
السلام علیک ائھا العبد الصالح.

عبد صالح، وہ فضیلت ہے جو انسان کے کمال کی آخری حد ہے، عبد کے معنی ہیں کہ انسان کا حضرت حق سے دہرا رشتہ ہے، ایک رشتہ بحیثیت خالق کے ہے اور دوسرا رشتہ بحیثیت مجبود کے ہے، اس عظیم مرتبہ تک رسائی اسی وقت ہوتی ہے جب انسان جذبہ مناجات سے مملو روح ملکوتی سے سرشار اور مادی علائق سے مبرا ہو،

اگر انسان میں یہ صفت نہ ہو تو ایسا ہی انسان ہلاکت گمراہی اور خسارت و خسران سے دوچار ہوتا ہے،

لیکن یہاں عبادت و عہد سے مراد صرف واجبات کی ادائیگی نہیں ہے بلکہ عبد حقیقی اسکو کہتے ہیں جس میں ذوق عبادت خدا شناسی کی بنیاد پر ہو عبادت کا محرک نہ ہستی نعمتیں ہوں اور نہ جہنم کا عذاب جب کبھی عبادت اس انداز کی ہوتی ہے تو خدا ایسے عبادت گزار کو اپنا بندہ کہتا ہے، خوش نصیب ہیں وہ افراد جو عبادت میں اسلئے مشغول و مصروف ہیں کہ یہ اس کے محبوب و مولیٰ کی راہ ہے،

قابل رشک ہیں وہ افراد جو عبادت کرتے وقت یہ تصور رکھتے ہیں کہ وہ جس رشتہ بندگی سے منسلک ہیں اس کا ایک سرا ذات لامتناہی حضرت حق سے مل رہا ہے، لحظہ بہ لحظہ انوار قرب کی بارش اس پر ہوتی رہتی ہے،

یہ بندگی کا وہ اعلیٰ و ارفع مرتبہ ہے جس پر حضرات انبیاء کرامؑ فائز تھے، بلاشبہ عبدیت کا مرتبہ رسالت کے مرتبہ سے بلند ہے چونکہ رسالت کا رشتہ بندوں سے ہے اور عبدیت کا رشتہ خالق سے ہے،

اگر عبدیت کا خاص مرتبہ نہ ہوتا تو خدا سید الانبیاءؑ کو اس صفت سے نہ نوازتا ارشاد خالق ہے،

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ
اگر تم کو قرآن کی حقانیت میں شک و شبہ ہے تو اس جیسی سورۃ کا جواب لاؤ
جسکو میں نے اپنے بندے پر نازل کیا ہے
بندگی کو معراج جب ملی تو فرمایا:

سُبْحَانَ الَّذِي أَسْرَىٰ بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَىٰ ۚ

پاک و پاکیزہ ہے وہ ذات جس نے راتوں رات مسجد الحرام سے مسجد اقصیٰ تک کی اپنے بندے کو سیر کرائی،

جناب داؤد کی بندگی کا تذکرہ کیا تو فرمایا ، وَ اذْ كُنَّا عَبْدًا لِّدَاوُدَ ذَا الْاَيْدِ اِنَّهُ اَوَّابٌ .

ہمارے توبہ وانا بہ کرنے والے صاحب قدرت داؤد کو یاد کیجئے ۔
 جناب ابراہیمؑ ، اسحاق ، و یعقوبؑ کی بندگی کا تذکرہ فرمایا تو کہا :
 وَ اذْ كُنَّا عِبَادًا لِّاِبْرٰهِيْمَ وَاِسْحٰقَ وَ يَعْقُوْبَ اُولٰٓئِیْ اَلْاَيْدِی وَاَلْاَنْبَاصِ .

ہمارے صاحب اقتدار و بصیرت بندے ابراہیم و اسحاق و یعقوب کو یاد کیجئے ۔

اور بھی اس جیسی آیتیں قرآن میں پائی جاتی ہیں ، خداوند کریم نے جننازور اپنی بندگی پر دیا ہے رسالت و نبوت کو اس انداز سے عنوان قرار نہیں دیا ، چیلنج کے طور پر جب قرآن کا جواب طلب کیا تو یہ نہیں کہا کہ اس قرآن کا جواب لاؤ جسے میں نے اپنے رسول پر نازل کیا ہے ، بلکہ فرمایا :
 جسے میں نے اپنے بندے پر نازل کیا ہے ،

چونکہ مرسل اعظمؐ محبوب الہی تھے اور کوئی چمیر قرب الہی کیلئے مانع و حائل نہیں تھی آپ صرف ذات حضرت احدیت کو موثر کائنات سمجھتے تھے لہذا خدا نے بھی اس اعلیٰ و ارفع صفت سے خطاب کیا جو رسول اکرمؐ کے شایان شان تھی ،

حضرت احدیت نے جناب مسیح کا جب تذکرہ کیا تو بندگی کو رسالت پر مقدم فرمایا :

اِنِّیْ عَبْدُ اللّٰهِ اَتَانِیَ الْكِتٰبَ وَ جَعَلَنِیْ نَبِیًّا .

میں خدا کا بندہ ہوں اس نے مجھے صاحب کتاب و نبی بنا کر بھیجا ہے ،
 ہم خود اپنی نمازوں کے تشہد میں یہ نہیں کہتے کہ میں محمدؐ خدا کے رسول ہیں ، علت خلقت کائنات ہیں ، محبوب خدا ہیں اگرچہ یہ وہ صفتیں ہیں جو سولے محمدؐ و آل محمدؐ کے اور کسی پر منطبق نہیں ہوتیں ، لیکن اس کے باوجود ہم ان صفات سے یاد نہیں کرتے بلکہ آپ کی عبدیت کو رسالت سے پہلے ذکر کرتے ہیں چونکہ رسالت سے رشتہ محدود و وقت کیلئے ہے اور عبدیت کا رشتہ ذات حضرت حق سے ہے تو ابدی و سرمدی ہے ،

اس تھوڑی سی تمہید سے روشن ہو گیا کہ فضیلت و کرامت کی اعلیٰ منزل یہی بندگی ہے ،
بندگی کی بلندیوں تک طائر فکر کی پرواز نہیں ،

امام جعفر صادق علیہ السلام نے اسی عبدیت جیسے اعلیٰ کمال کی نسبت حضرت عباسؓ کی طرف
دی ہے یہ وہ صفت ہے جس سے خدا نے اپنے انبیاء مرسلین اور امین وحی کی تعریف و توصیف کی ہے ،

سقائے حرم

حضرت عباسؓ کے اقارب میں ایک لقب سقائے حرم بھی ہے ، پانی سرمایہ حیات ہے
دنیا کی کوئی شئی پانی کے بغیر زندہ نہیں رہ سکتی ہے ،
وَجَعَلْنَا مِنَ الْمَاءِ كُلَّ شَيْءٍ حَيٍّ :

ہم نے ہر موجود کو پانی سے خلق کیا ،

امتحان معاویہ !

قیصر روم نے معاویہ کے پاس ایک شیشے کا پیالہ بھیجا اور کہلایا کہ اس میں ہر چیز کو بھردو ،
معاویہ اس معتمہ کو خود حل نہ کر سکا باب مدینۃ العلم علیؓ کے در کے سوا ابی بن عباس سے اس معتمہ کو
حل کرنے کی خواہش کی ، ابن عباس نے کہا : اس پیالے میں پانی بھردو ، چونکہ پانی ہی سے خدا نے ہر چیز
کو پیدا کیا ہے ،

جس وقت وہ کاسہ چینی پانی سے بھرا ہوا قیصر روم کے پاس پہنچا تو وہ ابن عباس کی ذہانت
و ذکاوت سے بے حد متاثر ہوا ۔

پانی شہ رگ حیات ہے ، اسی لئے اگر کسی نے سقائی کا فریضہ سنبھال لیا تو گویا اس کا وجود خود
ایک ناصحہ سے کم نہیں ،

ایسا انسان جو کسی کو پانی پلائے اس کے سینہ میں عافیت و محبت سے بھرا ہوا دل ہے اس

کے اندر مہر و مروت سے لبریز قلب پایا جاتا ہے سقائی ایک سعادت ہے جو ہر شخص کو نصیب نہیں ہوتی،

سقائی اس طرف بھی اشارہ کرتی ہے کہ سقا کے دل میں صرف اپنی حیات کی آرزو نہیں ہے بلکہ وہ اپنی نوع کی حیات کا بھی خواہاں ہے،

شریعت میں بھی سقائی کی بہت اہمیت ہے اگر شریعت انسان کو اس نکتہ کی طرف توجہ دلاتی ہے کہ اسلام ایک نظام فطرت ہے تو دوسری طرف اس نکتہ کی طرف بھی توجہ کر رہی ہے کہ سقائی اس اسلام کا ایک ایسا حکم ہے جس پر خدا راضی و خوشنود ہوتا ہے اور سقائی کرنے والا خدا کے یہاں آخرت میں اجر وافر و عظیم کا مستحق ہے،

اس ضمن میں بہت سی روایات حضرات ائمہ طاہرینؑ اور رسول مکرم سے وارد ہوئی ہیں جس میں سقائی اور پانی پلانے کی فضیلت کا اشارہ ملتا ہے، سقائی کیلئے کوئی شرط نہیں ہے اگر کسی نے حیوان اور کافر تک کو سیراب کیا تو مستحق اجر و ثواب ہے،
حضرت ختمی مرتبت کا ارشاد ہے:

أَفْضَلُ الْأَعْمَالِ عِنْدَ اللَّهِ إِزَادُ الْكَبِدِ الْحَرَّى مِنْ بَهِيمَةٍ وَغَيْرِهَا.

خدا کے نزدیک بہترین عمل تشنہ جگر کو پانی پلانا ہے خواہ حیوان ہو یا انسان۔

دوسری حدیث میں ہے،

اگر کسی نے پانی کی فراہمی و موجودگی کے باوجود پانی پلایا تو اس کے گناہ اس طرح جھڑتے ہیں جس طرح درختوں کے پتے جھڑتے ہیں۔

ایک اور حدیث ہے،

اللہ پانی پلانے والے کو ہر قطرہ آب کے عوض سیم وزرا اور سربہ مہر شراب طہور مرحمت فرمائے گا اور اگر کسی نے صحراء و بیابان میں کسی کو سیراب کیا تو یہ شخص انبیا کرام کے ساتھ حوض کوثر پر وارد ہوگا۔

ایک شخص نے آنحضرتؐ سے سوال کیا کہ وہ کون سا عمل ہے جس سے وہ جنت سے قریب

ہو سکے؟

حضرت نے جواب میں فرمایا:

ایک نئی مشک خریدو اور پانی سے بھر کر دوسروں کو سیراب کرو یہاں تک کہ وہ

مشک پارہ پارہ ہو جائے یہ وہ عمل ہے جو انسان کو جنت سے قریب کرتا ہے،

اس ضمن میں امام جعفر صادقؑ کا ارشاد ہے،

مَنْ سَقَى الْمَاءَ فِي مَوْضِعٍ يُوجَدُ فِيهِ الْمَاءُ كَانَ كَمَنْ أَعْتَقَ رَقَبَةً، وَمَنْ
سَقَى الْمَاءَ فِي مَوْضِعٍ لَا يُوجَدُ فِيهِ الْمَاءُ كَانَ كَمَنْ أَخْبَى نَفْسًا، وَمَنْ
أَخْبَاهَا فَكَأَنَّمَا أَخْبَى النَّاسَ أَجْمَعِينَ.

اگر کسی نے پانی کی موجودگی و فراہمی میں کسی کو سیراب کیا تو گویا اس نے راہ خدا
میں غلام آزاد کیا اور اگر کسی ایسی جگہ پر سیراب کیا جہاں پانی نہیں تھا تو اس کی
حیثیت اس شخص جیسی ہے جس نے کسی کو زندہ کیا ہو اور اگر کسی نے ایک شخص کو
زندگی دی گویا اس نے بنی نوع انسانی کو حیات بخشی ہے۔

یہ حدیث سقائی کی اہمیت و فضیلت پر روشنی ڈالتی ہیں، بغیر کسی استثناء کے ہر ذی روح کو پانی
کی ضرورت ہے، پانی کسی خاص گروہ و قبیلے سے مخصوص نہیں ہے اس نعمت الہی کی ہر مخلوق کو ضرورت
ہے،

ایک شخص نے امام جعفر صادقؑ کے سوال کیا پانی کا مزہ کیا ہے؟ حضرت نے فرمایا:
جو حیات کا مزہ ہے،

پانی کی اہمیت کو دیکھتے ہوئے شریعت نے سقائی کو بھیجے حد اہم اور محدود قرار دیا ہے
عربوں میں سقائی ایک اہم منصب تصور کیا جاتا تھا اور پانی پلانے والے پیشوا بے قوم
و قبیلہ ہوا کرتے تھے، اسی اہمیت کے پیش نظر اجداد حضرت رسول اکرمؐ ہمیشہ سقائی حجاج کا اہتمام

کرتے رہے،

جناب قصی کیلئے ہے کہ وہ زمانہ حج میں دودھ یا کشش کا شربت حاجیوں میں تقسیم فرماتا
 جناب قصی کے زمانے میں مکہ میں پانی نہیں تھا اہل مکہ اپنی ضرورت کا پانی شہر کے باہر
 سے تہیہ کرتے، سب سے پہلا کنواں جناب قصی نے داخل مکہ میں کھدوایا جس کا نام عجول رکھا جہاں بعد
 میں حضرت امیر المومنینؑ کی بہن ام ہانی کا گھر تعمیر ہوا عرب جب پانی بھرنے آتے تو یہ شعر گنگناتے رہتے،

نَزَوِ عَلَى الْعَجُولِ ثُمَّ نَنْطَلِقْ إِنَّ قُصَيًّا قَدْ وَفَىٰ وَقَدْ صَدَقَ

ہم لوگ عجول کنویں سے سیراب ہو رہے اور ہوتے رہیں گے جناب قصی
 نے جو وعدہ کیا تھا وفا کر دیا پتوں کی یہی شان ہے،

جناب قصی نے داخل شہر ایک اور کنواں کھدوایا جس کا نام ”سجلہ“ رکھا اور اس کنویں
 سے متعلق آپ کا یہ شعر ہے

أَنَا قُصَيٌّ وَحَفَرْتُ سَجْلَةَ نَزَوِ الْحَجِيجُ زَغْلَةً فَرَزَغَلَةَ

میں قصی ہوں میں نے سجدہ کنواں کھدوایا ہے تاکہ خدا کے گھر کے زائر آتے رہیں اور
 سیراب ہوتے رہیں،

جناب قصی کے بعد جب حرم الہی کا انتظام جب جناب ہاشم تک پہنچا تو آپ نے حاجیوں کی
 مزید سہولت کے پیش نظر زمزم کے گرد چھوٹے چھوٹے حوض بنوائے منی میں بھی چونکہ پانی نہیں تھا لہذا آگ بستی
 آسمان اور گرم ہواؤں میں تشنہ جگر حاجیوں کی سہولت کیلئے پانی کا کافی ذخیرہ وہاں پہنچواتے۔
 جناب ہاشم نے بھی ایک عمومی کنواں کھدوایا جس کا نام بذر رکھا اور اعلان کیا کہ کوئی اس
 کنویں کے استعمال سے کسی کو روک نہیں سکتا ہے عربی میں بذر کے معنی پھیلانے کے ہوتے ہیں چونکہ اس
 کنویں سے پانی بہت دور دور تک لے جایا جاتا تھا لہذا اسی مناسبت سے اس کا نام بذر رکھا گیا،
 جس وقت جناب عبدالمطلب تک خانہ خدا کا انتظام مستقل ہوا ہے تو انہوں نے بھی اپنے
 اجداد کی سیرت پر عمل کرتے ہوئے حاجیوں کی سیرابی پر خاصی توجہ دی لہذا آپ کے زمانہ میں چاہ زمزم

کی دوبارہ کھدائی ہوئی جس سے چشمہ پھوٹ پڑا اور اس پانی کو عام شہریوں کیلئے بطور سبیل مباح فرمایا،

جس وقت چاہ زمزم سے استعمال کی اجازت اہل مکہ کو ہوئی تو انہوں نے بیروں مکہ سے پانی لانا ترک کر دیا اس کی ایک وجہ تو یہ تھی کہ زمزم کا فاصلہ کم تھا اور دوسری وجہ یہ تھی کہ زمزم حضرت اسماعیلؑ سے منسوب تھا لہذا اسے اور کنوؤں پر ترجیح دیتے تھے، جناب عبدالمطلب نے زمزم کے قریب ایک حوض بھی تعمیر کرایا جسے ہر روز اپنے فرزند حراث کی مدد سے بھریز فرماتے،

قریش جناب عبدالمطلب کی اس فضیلت شرف سے جلنے لگے لہذا رات کے اندھیرے میں اس حوض کو خراب کر دیتے جناب عبدالمطلب دوبارہ حوض تعمیر فرماتے پھر رات میں قریش توڑ ڈالتے، کئی بار یہ ہوتا رہا آخر کار جناب عبدالمطلب نے خدا سے دعا کی کہ:

معبود میری مدد فرما حاسدوں کے حسد سے محفوظ فرما!

ایک شب خواب میں دیکھا کہ کوئی کہہ رہا ہے کہ قریش سے کہہ دو! پینے کے علاوہ کسی دوسری ضرورت میں اس کو استعمال کرنا حرام ہے،

جناب عبدالمطلب نے خانہ کعبہ میں لوگوں کے سامنے یہ اعلان کر دیا، اس اعلان کے بعد پھر کسی نے اس کو خراب نہیں کیا، اور اگر کسی نے اس اعلان کے بعد بھی خراب کرنے کی جرات کی تو شدید کسی درد و بیماری میں مبتلا ہو گیا۔

خوید بن اسد اس ضمن میں کہتا ہے،

أَقُولُ وَمَا قَوْلِي عَلَيْهِمْ بِسَبَّةٍ إِلَيْكَ ابْنَ سَلَمَى أَنْتَ حَافِرُ زَمْزَمٍ
حَفِيرَةُ إِبْرَاهِيمَ يَوْمَ ابْنِ هَاجِرٍ وَرَكْضَةُ جَبْرِيلَ عَلَى عَهْدِ آدَمَ

اے سپر سلی! اسمیں قطعاً آپ کی توہین نہیں ہے چونکہ آپ نے زمزم کو دوبارہ کھدوایا ہے،

زمزم وہ جگہ ہے جہاں حضرت اسماعیل کیلئے پانی ابلا تھا یہاں زمانہ حضرت
آدمؑ میں حضرت جبرائیل کا قدم پڑا تھا،

صحراء کی قبر

خانہ کعبہ کی تولیت جناب عبدالمطلب کے پاس بزرگوں سے پہنچی تھی، قریش اسے پسند
نہیں کر رہے تھے کہ وہ خانہ کعبہ کے متولی رہیں لہذا اپنے اختلاف کو حل کرنے کیلئے دونوں نے مکہ سے دور
قبیلہ سعد بن ہذیم کی ایک کاہن عورت کو حکم قرار دیا جس وقت دونوں گروہ مکہ مکرمہ سے چلا ایک بیابان
سے گذرتے ہوئے جناب عبدالمطلب کی چھاگلوں کا پانی ختم ہو گیا اپنے حریف سے جناب عبدالمطلب
کے ساتھیوں نے پانی کا مطالبہ کیا لیکن قریش نے پانی دینے سے انکار کر دیا، پانی کے خاتمہ سے عبدالمطلب اور
انکے ساتھیوں کی زندگی آخری لمحوں میں پہنچ گئی،

جناب عبدالمطلب نے ساتھیوں سے کہا کہ آپ میں شخص اپنی قبر اپنے ہاتھوں سے کھودے
اور جو پیاس سے جلدی مر جائے گا اسے دوسرے دفن کریں گے اس طرح آخر میں ایک آدمی بے گور و کفن رہ جائیگا
جب قبریں تیار ہو گئیں تو جناب عبدالمطلب نے فرمایا:

موت کیلئے اپنے کو آمادہ کرنا یہ کمزوری اور ناتوانی کی دلیل ہے لہذا جب تک ہوسکے پانی کی تلاش
جاری رکھنی چاہیئے یہ سوچ کر جناب عبدالمطلب اپنے راہوار پر سوار ہوئے ابھی چند قدم چلے تھے کہ راہوار کے
پیروں کے نیچے سے ایک میٹھے پانی کا چشمہ ابل پڑا حضرت عبدالمطلب نے تکبیر بلند کی خود بھی سیراب ہوئے
اور ساتھیوں کو بھی سیراب کیا پانی سے چھاگلوں کو بھرا اور اپنے حریف قریش کو بھی دعوت دی،

چشمہ دیکھ کر قریش نے جناب عبدالمطلب سے کہا اب ہم آپ سے اختلاف نہیں کریں گے،
جو خدا صحراء میں آپ کو سیراب کر سکتا ہے اسے ہی پسند ہے کہ آپ ہی خانہ کعبہ کے متولی بھی رہیں،

جناب عبدالمطلب بھی اپنے جد بزرگوار جناب قصی کی طرح زائرین خانہ خدا کیلئے کشمش اور
دودھ و شہد کا شربت تیار کراتے اور حاجیوں کو سیراب فرماتے۔

۱۔ سیرۃ زینی دحلان،

جناب عبدالمطلب کے بعد جب حضرت ابوطالبؓ متولی خانہ کعبہ ہوئے تو حاجیوں کے لئے بہت بڑے پیمانے پر پانی کا انتظام کیا ہر اس شاہراہ پر جو مکہ پر منتہی ہوتی تھی پانی کے بڑے بڑے حوض بنوائے تاکہ موسم حج اور غیر حج آنے والوں کو پانی کی کمی کا احساس نہ ہو سکے، عرفات و مشعر میں بھی آپؐ نے خصوصی پیمانے پر پانی کی سبیلیں رکھوائی تھیں اسی لئے آپؐ کو ”ساقی“ کہا جانے لگا،

حضرت ابوطالبؓ کے بعد امیر المومنینؓ نے اس صفت کو بام عروج تک پہنچا دیا جب دوسروں کے حوصلے اس راہ میں پست اور قدم تھرتھرا رہے تھے، حضرت علیؓ نے ایسے حساس موقعوں پر سقائی فرمائی ہے، اس کی ایک مثال جنگ بدر ہے،

مسلمانوں پر پیاس کا شدید غلبہ تھا سکین قریش کی دہشت اور خوف کی وجہ سے پیغمبر اسلامؐ کی تاکید کے باوجود مسلمان پانی فراہم کرنے نہیں جا رہے تھے، اس وقت کریم النفس و غیرت مجسم حضرت علیؓ تعمیل حکم مرسل اعظم کرتے ہوئے چشمہ آب تک پہنچ گئے اور مسلمانوں کو سیراب کیا۔ حضرت علیؓ کی سقائی کا ایک منظر جنگ صفین میں بھی دیکھنے میں آیا جب لشکر حق سے پہلے لشکر معاویہ نے گھاٹ پر قبضہ کر لیا، لشکر اسلام کا پیاس سے دم نکلا جا رہا تھا حضرت علیؓ نے صعصہ بن صوحان اور شیش بن ربیع کے ذریعہ یہ پیغام پہنچوایا کہ! خدا نے پانی پر اپنی ساری مخلوق کو برابر سے حق دیا ہے لہذا گھاٹ سے پہرے ہٹا لے، لیکن جب کینوں سے بھرے ہوئے معاویہ نے آپؓ کی بات نہ سنی تو حضرت نے اپنے ساتھیوں سے فرمایا: کہ پہلے تلواروں کو خون سے سیراب کر لو پھر پانی سے اپنے کو سیراب کرنا۔

حضرت کے حکم کے مطابق اشتر و اشعث نے سترہ ہزار فوج کے ساتھ یکبارگی فوج معاویہ پر حملہ کر دیا، شامیوں کے قدم اکھڑ گئے پیاس سے ساحل دریا سے جاملے، گھاٹ پر قبضہ کے بعد حضرت علیؓ کے نفس قدسیہ نے یہ گوارہ نہ کیا کہ سیاست جنگ کے پیش نظر

۱۔ مناقب ابن شہر آشوب ج ۱ ص ۴۶،

۲۔ نہج البلاغہ ج ۱ ص ۱۰۹،

معاویہ پر پانی بند کر دیا جائے، بلکہ اپنے ساتھیوں کو حکم دیا کہ سپاہ معاویہ کو پانی سے نہ روکے، بلکہ یہ تھے سقانی کے وہ نمونے جو ان افراد سے ظاہر ہوئے جو غیرت نفس اور شرافت و بیاد کے اعلیٰ شاہکار تھے جنکے نفس کریم نے یہ گوارہ نہ کیا کہ سقانی جیسے عظیم منصب سے اپنے کو بے بہرہ رکھیں اگرچہ محققین پر واضح ہے کہ جتنے نمونے میں نے اب تک پیش کئے ہیں وہ فضائل و مکارم کے اعتبار سے ایک دوسرے سے تفاوت رکھتے ہیں، جو مرتبہ ابوطالب کا تھا وہ عبدالمطلب کا نہیں جو مرتبہ حضرت علیؑ کا ہے وہ مرتبہ قصی کا نہیں،

بہر حال سقایت وہ منصب ہے جس پر جناب عبدمناف فخر و مباهات فرمایا کرتے تھے تاریخ کی ایک عجیب و غریب وحیرت انگیز سقانی اس وقت دیکھنے میں آئی جب ”مقام شراف“ پر ایک ہزار فوج کے ساتھ حر کا امام حسینؑ سے آمناسا منا ہوا، انسان تو انسان سواری کے جانوروں تک کی زبانیں پیاس سے باہر نکلی ہوئی تھیں لیکن جیسے ہی لشکر حر کی یہ حالت حضرت نے دیکھی چھاگلوں کے دہانے کھلوا دئے تاکہ پیاسا لشکر خود بھی سیراب ہو جائے اور اپنی سواروں کو بھی سیراب کرے،

اگرچہ یہ حر حضرت کی راہ روکنے کیلئے آیا تھا حضرت جانتے تھے کہ آئندہ اس پانی کی کیسی شدید ضرورت پڑنے والی ہے، اس پانی کیلئے تھون بہیں گے، عاشور کے دن عترت خدا اور اصحاب با وفا کو اس پانی کی فراہمی کیلئے کیسے کیسے رنج اٹھانے پڑیں گے لیکن ان سب مشکلوں کے باوجود کریم ابن کریمؑ کو یہ گوارہ نہ تھا کہ خاندانی شرافت و انسانیت کو دھچکے پہنچے، حضرت ابوالفضلؑ العباس کیلئے میرا خیال ہے کہ آپ ہر ساقی سے آگے بڑھ گئے دشمن کے ٹھٹ میں ان کی تلواروں و نیزوں اور تیروں کی پرواہ کئے بغیر عترت رسول خداؐ کو سیراب کرنے کی ٹھانی تھی، آپ نے اس موقع پر جس شجاعت و بہادری کا مظاہرہ کیا انسان تو کیا اگر پہاڑ بھی ہوتا تو آپ کے حوصلے کے سامنے گرد راہ بن جاتا،

عباسؑ کی بہادری نے پہرہ داروں کے پرے تتر بتر کر دیئے گھاٹ پر قبضہ کر لیا، اپنی پیاس

کو حسینؑ کے بچوں کے سامنے نظر انداز کر دیا مشک کو پانی سے بھر کر گلے میں حائل کیا تلوار کو نیام سے نکالا، غم کا پھریرا ہوا میں لہرا رہا تھا، غازی خیام حسینی کی طرف رواں دواں تھا دونوں ہاتھوں سے مشک کو دہنے اور بائیں حملے سے بچا رہے تھے تاکہ سیرابی عترت خدا کا ثواب مل جائے لیکن ستقائے حرم کی ساری کوشش خاک میں مل گئی جب دشمن نے کھین سے حملہ کیا اور بازو قلم ہوئے، لیکن پھر بھی غازی کی یہ کوشش رہی کہ روح کے پرواز کرنے سے پہلے پانی خیمہ حسینی تک پہنچ جائے، تیر نے مشک کو چھیدا پانی زمین کر بلا پر بہہ گیا اب ضرورت نہیں تھی کہ عباسؑ کو شہید کرنے کیلئے گزرگراں استعمال کیا جائے عباسؑ کی روح بہتے ہوئے پانی کے ساتھ کبھی رہی تھی،

لعنة الله على القوم الطالمين ،،

حرم حسینی تک اب رسانی کی اس کوشش سے محرم کے عشرہ میں حضرت ابوالفضلؑ کو ستقا کا لقب ملا اور اس لقب کے جو فیوض و برکات ہیں اس کو کوئی شمار نہیں کر سکتا ہے،
عرب کا شاعر مدح سرا ہے،

هُوَ الْبَخْرُ مِنْ أَيْ النَّوَاحِي أَتَيْتُهُ فَلَجَّتْهُ الْمَغْرُوفُ وَالْجُودُ سَاحِلُهُ

وہ دریا ہیں جدہر سے چاہو اس تک پہنچ جاؤ اس دریا کی موجوں سے احسان کا ظہور ہوتا ہے اور اس کا ساحل کرم سے مالا مال ہے
صاحب طروس الانشاء لکھتے ہیں،

۳۷ھ ہنر کر بلا خشک ہو گئی اہل کر بلا پانی کیلئے بے چین ہو گئے حکومت وقت کو اس کی اطلاع دی گئی حکومت نے کر بلا کے صاحب اقتدار سید سلمان کی زمین میں کنوئیں کھدوانے کا حکم دیا لیکن انہوں نے حکومت کے حکم پر عمل ہونے نہیں دیا،

انہیں دنوں میں کر بلا کی زیارت کیلئے وہاں پہونچا مومنین نے مجھ سے کہا کہ آپ ایک عرض داشت سید سلمان کے نام لکھیں تاکہ وہ اپنی آراخی میں کنوئیں کھدوانے کی اجازت دے دیں میں نے مومنین کی فرمائش پر

یہ شعر لکھا،

فِي كَرْبَلَا عُضْبَةٌ تَشْكُو الظَّمَا مِنْ فَيْضِ كَفِّكَ تَسْتَمِدُّ رَوَاءَهَا
وَأَرَاكَ يَا سَاقِي عَطَاشِي كَرْبَلَا وَأَبُوكَ سَاقِي الْحَوْضِ تَمْنَعُ مَاءَهَا

کربلا میں آپ کے شہر والے پیاس سے تڑپ رہے ہیں اور آپ کے فیض

سے اپنی پیاس بجھانا چاہتے ہیں،

اے کربلا کے پیاسوں کو سیراب کرنے والے آپ کے جد ساقی کو شکر ہیں،

اس کے باوجود سقائی سے دریغ کر رہے ہیں،

جب یہ شعر سید سلمان تک پہنچا انہوں نے اپنی آراخی میں کنویں کھدوانے

کی اجازت دے دی،



باب

۷

فضائل و مناقب ابوالفضل

علیه السلام

اولاد کی تربیت میں باپ کے عادات طور طریقے اعلیٰ ظرفی، علم خست نفس، پستی کو اگر محرک اصلی نہ مانا جائے تو بہر حال ان کا خاص اثر اولاد پر مرتب ہوتا ہے، دنیا کی روش یہی ہے کہ اولادیں باپ کے طور طریقے پر چلا کرتی ہیں اور اسی کے شیوے کو اپنایا کرتی ہیں اس کا واضح ثبوت یہ ہے کہ معمولی اختلاف کے ساتھ موجودہ نسل اپنے بزرگوں سے مشابہت رکھتی ہے،

اس اصول کی بنیاد پر حضرت عباسؓ علمدار کی عظمت و فضیلت رفعت و منزلت اور حسن تربیت سے آشنا ہوا جاسکتا ہے کیونکہ عباسؓ نام ہے اس یگانہ روزگار کا جس نے باب مدینۃ العلم سے اپنی فکری و علمی تشنگی بجھائی ہے، عباسؓ نام ہے اس درنایاب کا جو اسرار الہی کے مرکز و مصدر اور حقیقت کائنات سے باخبر علیؓ کی آغوش میں پروان چڑھا ہے، عباسؓ نام ہے اس گوہر بے مثل کا جس نے خانہ علم و عمل میں درس جہاد و تقویٰ اور مراحل معرفت و ایمان طے کئے تھے،

عباسؓ نام ہے اس فرزند فرید کا جس کے باپ کی تلوار سے شرک و الحاد کی بیخ کنی ہوئی اور جس کے خطبوں سے توحید کے افق پر چھایا ہوا کفر و ضلالت کا ابر پر اگندہ ہو گیا، کیا خوب مرثوم سید محمد حسین کیشوان نے مدح سرائی کی ہے

بَنَتْ عَلَا سَمَكَ الضَّرَاحِ رِفْعَةً فَكَانَ أَعْلَى شَرَفًا وَأَمْنًا
أَعَزَّهُ اللَّهُ قَمَاتِهِ بِطَفِي كَفَبَتِ الْأَمْلاُكُ إِلَّا خُضْعًا

بَيِّنْتُ مِنَ الْقُدْسِ وَنَاهِيكَ بِهِ
وَكَانَ مَأْوَى الْمُتَرَجِّى وَالْمُلْتَجِى
مَحَطَّ أَشْرَارِ الْهُدَى وَمَوْضِعَا
فَمَا أَعَزَّ شَأْنَهُ وَأَرْقَعَا

یہ وہ گھر ہے جس نے افلاک پر برتری پائی اور شرف میں سب سے اعلیٰ
وارفع ہو گیا،

یہ وہ گھر ہے جسکو خدا نے محترم بنایا جہاں اس کے فرشتے حالت خضوع
و خشوع میں نازل ہوتے رہتے ہیں،
یہ وہ مقدس گھر ہے جسکے شرف کیلئے یہی کافی ہے کہ اسرار ہدایت کا مرکز
و محل ہے،

یہ وہ گھر ہے جو ہر بے سہارا کی پناہ گاہ ہے اور آرزو مندوں کی امیدیں اس
سے وابستہ ہیں، اس گھر کی عزت و شوکت کا کیا کہنا،

بلاشبہ حضرت امیر المومنین علیہ السلام نے اپنے اس فرزند کی پرورش و پرستاری میں کیا
کچھ اہتمام نہیں فرمایا،

حضرت ابا الفضل علیہ السلام نے بھی حضرت امیر المومنینؑ کے علاوہ کسی اور راہ کو اختیار
نہیں کیا، آپ کا ظاہر ہو ہوا امیر المومنینؑ کا آئینہ دار تھا،

اس سے بھی انکار نہیں کیا جاسکتا کہ حضرت ابوالفضلؑ میں جو فضیلتیں پائی جا رہی
تھیں وہ ساری کی ساری کسی نہیں تھیں بلکہ حضرت احدیتؑ کا ایک فضل خاص بھی آپ کے
شامل حال تھا، جسکی نورانیت نے حضرت ابوالفضل علیہ السلام کو اس بلند و بالا مرتبہ پر فائز کیا تھا
حضرت ابوالفضل العباسؑ اپنے والد ماجد کی جتنی جاگتی تصویر تھے، لہذا اگر ان کی نظروں
سے بھی پردے ہٹائے جائیں تو ایمان و یقین میں کسی طرح کا اضافہ نہ ہوتا چونکہ مادر گیتی پر قدم رکھتے
وقت فرزند نام ابنین میں بھرپور ذکاوت و ذہانت پائی جا رہی تھی، معارف الہیہ کے ادراک کی
پوری استعداد موجود تھی گویا آپ وہ آئینہ کامل تھے جس میں انوار الہیہ کی پوری تصویر نظر آرہی تھی،

امیر المومنینؑ کی تربیت اور آپ کی آغوش علم و عمل و ایمان نے حضرت ابوالفضلؑ
کو توحید کا بلند ترین منارہ قرار دیدیا تھا علوی تربیت گاہ کی وجہ سے حضرت عباسؑ اسرار

لاہوت سے باخبر تھے اور انوار ملکوت کا مظہر بنے ہوئے تھے،

حضرت عباسؓ کا بچپنا ہے، امیر المومنینؑ اپنی آغوش میں لئے ہوئے فرماتے ہیں:

بیٹا ایک کہو! » حضرت نے کہا، » ایک حضرت امیر المومنینؑ نے فرمایا بیٹا

دو کہو، حضرت عباسؓ نے جواب دیا جس زبان سے ایک کہہ چکا ہوں شرم

آتی ہے کہ اسی سے دو کہوں! »

حضرت کے جواب سے ظاہر ہے کہ آپ میں نور الہی ضو فگن تھا ورنہ اس سن و سال کے بچے اس سے کم سطح کی باتوں کو محسوس نہیں کر پاتے ہیں لہذا مائتا پڑے گا کہ اگر حضرت عباسؓ پر امیر المومنینؑ اور حضرات حسنینؑ کے نورانی و عصمتی کردار کے اثرات تھے تو دوسری طرف خدا نے اپنے خاص عطیہ سے بھی نوازا تھا،

حضرت عباسؓ نے ایک کے بعد دو نہ کہا، گویا حضرت عباسؓ اشارہ فرما رہے تھے کہ توحید خدائے وحدہ لا شریک کی شان ہے اس کے علاوہ کسی شئی کیلئے توحید زیبا نہیں خود قرآن حکیم میں ارشاد ہے: لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا فَسُبْحَانَ اللَّهِ رَبِّ الْعَرْشِ عَمَّا يَصِفُونَ.

اگر ایک خالق کے علاوہ کوئی اور خالق ہوتا تو زمین و آسمان فاسد ہو جاتا

جس وقت امیر المومنینؑ نے حضرت عباسؓ سے یہ سوال کیا تھا حضرت زینبؓ بھی وہاں تشریف فرما تھیں، شہزادی بھی اگرچہ کم سن ہی تھیں لیکن امیر المومنینؑ سے سوال کیا! کیا آپ مجھ سے محبت رکھتے ہیں؟

حضرت نے فرمایا: ہاں،

شہزادی نے کہا: مومن کے دل میں خدا اور غیر خدا دونوں کی محبتیں جمع نہیں ہو سکتی ہیں

اور اگر یہ ہو سکتا ہے تو اس کے معنی ہیں کہ انسان کے دل میں خدا کی محبت ہوتی ہے اور اولاد کی شفقت و عطوفت امیر المومنینؑ حضرت علیؑ بیٹے کی اس ذکاوت و ذہانت پر بھی اسی طرح مسرور ہوئے جس طرح عباسؓ علمدار کے جواب سے خوش ہوئے تھے،

حضرت ابو الفضل العباسؑ میں اگر فطری ذہانت و ذکاوت تھی تو وارث علم بنی ۴ حضرت امیر المومنینؑ نے آپ کی استعداد کو اس قدر جلا بخشی کہ عباسؑ عصمت کبریٰ فاطمہ زہراؑ کی آرزوں کا مرکز بن گئے،

حضرت علیؑ نے اپنے بعض اصحاب کی اس طرح پرورش فرمائی تھی کہ ان کے ظرف میں ہستی کے اسرار اور موت و قیامت کے حالات قبل از وقت معلوم کرنے کی صلاحیت پیدا ہو گئی تھی مثلاً حبیب، میثم، رشید، وکیل، کیا ایسی صورت میں ممکن ہے کہ اپنے لخت جگر کو ایسے علوم و اسرار سے باخبر نہ کیا ہو جب کہ حضرت عباسؑ میں اوروں کی بہ نسبت زیادہ صلاحیت و استعداد تھی،

کردار علیؑ شاہد ہے حضرت نے ہر شخص کو اس کی صلاحیت و استعداد کے بقدر اپنے علم سے بہرہ مند فرمایا:

لہذا جب علیؑ جیسا فیض رساں علم لٹا رہا ہو اور عباسؑ جیسی جامع صفات و صاحب استعداد ذات علم رہے رہی ہو تو یہ اس بات کی دلیل ہے کہ عباسؑ کائنات میں بعد از معصوم ایمان و ایقان میں سب سے اعلیٰ و ارفع مرتبہ پر فائز ہیں،

حضرت عباسؑ نے امیر المومنینؑ کے بعد مصلحان الہی حضرت حسنینؑ سے کسب فیض کیا اور ایک لحظہ کیلئے تاریخ نہیں کہتی کہ حضرت عباسؑ فرزند ان زہراؑ کی عصمتی و علمی بزم سے دور رہے ہوں، ان دو اماموں کے بحر بکیراں میں غواصی فرمائی اور خوب دل کھول کر معارف الہیہ کے درے بے بہا حاصل کئے مزید اس ماحول کو عالمہ غیر معلمہ زینب کبریٰؑ نے بام عروج تک پہنچا دیا تھا ماحول کی پاکیزگی اور ذاتی فضائل و مناقب، اخلاص، طاعت و عبادت کی پابندی جیسے افعال نے ابا الفضل العباس علیہ السلام میں علم و معرفت کے دریچے باز کر دیئے تھے،

حدیث میں وارد ہوا ہے،

اگر کوئی شخص چالیس روز تک خدا کے لئے کام انجام دیتا رہے تو اس کے قلب و زبان سے حکمت کے چشمے پھوٹنے لگتے ہیں،

اس حدیث کی روشنی میں اس شخص کیلئے کیا کہا جاسکتا ہے جس نے اپنی پوری عمر خدا کی خوشنودی

ورضا کیلئے بسر کی ہو تو ہر برائی سے مبرا اور ہر صفت سے آراستہ رہا ہو، اس طرح کے لوگوں پر خدا کے نور کی چھوٹ پڑتی رہتی ہے اور ان کا علم فقط اکتسابی نہیں ہوتا بلکہ وہی ہوا کرتا ہے، حضرت ابوالفضل العباس علیہ السلام کے علم وہی کی شہادت اس حدیث امامؑ سے بھی ہوتی ہے۔

إِنَّ الْعَبَّاسَ بْنَ عَلِيٍّ زُقَّ الْعِلْمَ زَقًّا.

عباس بن علیؑ بے پناہ علم کے مالک تھے،

اس حدیث میں نہایت حسین استعارہ بھی ہے، زق کے معنی بچہ کو چارہ بھرانے کے ہیں، یعنی بچہ میں صلاحیت دانہ ہضم کرنے کی ہوتی ہے لیکن دانہ فراہم کرنے کی توانائی نہیں پائی جاتی حضرت عباسؑ کیلئے حضرتؑ کی اس تعبیر سے یہ بات واضح ہوگئی کہ آپؑ میں شیر خوارگی کے زمانے سے تحصیل علم کی صلاحیت و قابلیت پائی جا رہی تھی،

حضرت ابوالفضل العباسؑ نے جس گھر میں آنکھیں کھولی یہ وہ گھر ہے جسکے بچے اپنی کمسنی میں علم و حکمت سے مالا مال ہوتے ہیں اس داستان میں دشمن اس حقیقت کا اعتراف کرتا ہے،

امام جعفر صادق علیہ السلام فرماتے ہیں:

خلیفہ ثالث عثمان در مسجد پر بیٹھے ہیں ایک شخص نے پیسوں کا سوال کیا عثمان نے پانچ درہم اسے دے دیئے سائل نے کہا کسی اور کو بتاؤ جو اس سے زیادہ دے سکے، گوشہ مسجد میں حضرات حسنینؑ اور عبداللہ بن جعفر شریف رکھتے تھے عثمان نے ان حضرات کی طرف اشارہ کر دیا، سائل حضرت کی خدمت میں حاضر ہوا اور نمک کا سوال کیا: حضرت امام حسنؑ نے فرمایا:

تین موقع پر انسان نمک کا خواہاں ہوتا ہے،

① دیت کی ادائیگی مقصود ہو،

② قرض ہو، ③ یا حد سے زیادہ غربت ہو،

سائل نے کہا انھیں اسباب میں سے ایک سبب ہے جس نے مجھے سوال پر
مجبور کیا، سائل کے جواب پر امام حسنؑ نے ۵۰/درہم امام حسینؑ نے ۴۹/درہم
اور عبداللہ بن جعفر نے ۴۸/درہم عطا کئے،
مسجد سے نکلنے وقت سائل کی ملاقات پھر عثمان سے ہوئی، واقعہ نقل کیا جس
پر عثمان نے کہا:

ان نو جوانوں جیسے جو ان کہاں مل سکتے ہیں یہ وہ لوگ ہیں جو چشمہ علم
سے سیراب ہوتے ہیں اور انہوں نے خیر و برکت کو اپنے لیے مخصوص کیا،
مرحوم صدوق لکھتے ہیں — کہ یزید نے حضرت املم زین العابدینؑ کیلئے کہا تھا کہ:
علم ان لوگوں کو بطور غذا بھرا یا گیا ہے۔
حضرت ابوالفضل العباسؑ کے علم کیلئے علامہ محمد باقر بیرجندی لکھتے ہیں:۔
حضرت ابوالفضلؑ خاندان عصمت و طہارت کے عظیم المرتبت فقہاء
و افاضل میں تھے بلکہ آپ بھی وہ عالم تھے جنکو غیر از معصوم کسی نے تعلیم
نہیں دیا تھا،

خواب

بعض معتبر اور مستند علماء نے نقل کیا ہے کہ کربلا میں ایک عالم کو یہ خیال پیدا ہوا کہ
وہ علم میں حضرت عباسؑ سے زیادہ ہو چکے ہیں اور جب کبھی حلقہٴ درس میں بیٹھتے تو کہتے کہ
جو اسباب حضرت عباسؑ کی فضیلت و برتری کہ ہیں وہ سارے اسباب مجھ میں پائے جاتے ہیں اور
جو مرتبہ انھیں شہادت سے ملا ہے وہ مرتبہ اجتہاد کے مقابلہ میں کم ہے،

۱۔ خصال ج ۱ ص ۶۷/باب لا تصلح المسالہ الا فی ثلاث،

۲۔ الکبریت الامرج ۳ ص ۴۵،

حاضرین کو ان کی یہ جسارت بہت ناگوار معلوم ہوئی اور اس عالم نادان کی اس خود فراموشی پر افسوس کرتے ہوئے بزم سے اٹھ گئے،

دوسرے دن حاضرین پھر اس عالم کے سراغ میں نکلے کہ آیا لطف الہی شامل حال ہوا یا اپنی گمراہی پر جا ہوا ہے، دق الباب کیا گھر سے جواب ملا حضرت عباسؓ کے حرم میں گئے ہوئے ہیں وہ لوگ حرم میں پہنچے کیا دیکھا وہی عالم ایک رسی سے اپنے گلے کو باندھے ہوئے ہے اور اس کا دوسرا سرا حضرتؓ کی ضریح سے بندھا ہوا ہے اور حضرتؓ سے اپنی جسارتوں کی معافی مانگ رہا ہے، جب اسکی وجہ دریافت کیا تو اس نے کہا :

میں نے شب میں خواب دیکھا کہ علماء کی بزم میں بیٹھا ہوں کہ اچانک کسی نے ندا کی کہ حضرت ابوالفضل العباسؓ تشریف لارہے ہیں یہ سنتے ہی حاضرین پر ایک رعب سا طاری ہو گیا کہ اچانک حضرتؓ وارد بزم ہوئے چہرہ مبارک کے گرد ایک نور کا ہالہ تھا جس کی تابانی سے نظریں خیرہ تھیں خدو خال سے امیر المومنینؓ کی جھلک آرہی تھی، حضرتؓ صدر نشین ہوئے میں اپنے تئیں گزشتہ جسارتوں کی وجہ سے ڈرا جا رہا تھا،

حضرتؓ نے بیٹھنے کے بعد حاضرین کی فرد فرد سے باری باری گفتگو کی اور جس وقت میری نوبت آئی حضرتؓ نے فرمایا تم کیا کہتے ہو، حضرت کے اس سوال سے ہوش و تواضع باختم تھے چاہتا تھا کہ کسی طرح اپنے کو بچالے جاؤں اور اپنے دانست میں اپنے نظریات کو ثابت کرنے کی کوشش کر رہا تھا اور جو باتیں گل میں نے تم لوگوں سے کہی تھیں وہی کہہ دیا،

حضرتؓ ہماری طرف متوجہ ہوئے اور فرمایا : میں نے بابا جان اور اپنے بھائی امام حسنؓ اور امام حسینؓ سے علم حاصل کیا ہے میں نے ان راہوں سے علم حاصل کر کے اپنے کو یقین تک پہنچایا ہے اور تم ابھی تک امامت میں شک کر رہے ہو، آیا ایسا نہیں ہے؟ مجھ میں قوت و جرأت نہیں تھی کہ حضرتؓ کی فرمائشات کا انکار کرتا،

حضرتؓ نے دوبارہ فرمایا، تم نے جس استاد سے علم حاصل کیا ہے اس کے حالات تم سے

زیادہ بدتر ہیں،

سنو! تمہارے پاس حق معلوم کرنے کیلئے چند اصول و قواعد میں جن کی مدد سے احکام

معلوم کرتے ہو اور جاہلوں کو بتاتے ہو ہم نے احکام خدا براہ راست مخزن وحی سے دریافت کئے ہیں،

پھر حضرتؑ نے اپنے فضائل، صبر، ایثار کرم، شجاعت اور جہاد کا تذکرہ فرمایا اور کہا کہ اگر ان صفات کا معمولی سا حصہ تم لوگوں میں تقسیم ہو جائے تو تملوگوں میں تھل کی طاقت نہیں رہے گی،

اس کے برخلاف تم میں حسد، خود غرضی، ریا، جیسی مذموم صفیں پائی جاتی ہیں، پھر حضرتؑ نے ایک طمانچہ میرے منہ پر رسید کیا جس سے میری نیند کھل گئی میں اس وقت اپنی تقصیر کی معافی کے لئے حضرتؑ کے حرم میں آیا ہوا ہوں،

یقین

حضرت عباسؑ چونکہ خاندان امامت کی برجستہ ترین و شائستہ ترین فرد تھے لہذا بھی فضائل و مناقب آپؑ کی سرشارت میں پائے جا رہے تھے، خاندان نبوت و امامت کی ساری شرافتیں آپؑ کو ورنہ میں ملی تھیں، آپؑ خاندان نبوت کے علم و عمل کی مناسب تصویر تھے، اور اس گھرانے کی ساری خصوصیتیں آپؑ میں منتقل ہوئی تھیں،

حضرت عباسؑ بن علیؑ مسند شرف و فضیلت کے صدر نشین تھے آپؑ جس بزم میں وارد ہوتے آپؑ کی ہیبت و وقار سے حاضرین دم بخود ہو جاتے، حسن و جمال سے نظریں خیرہ ہو جاتیں آپؑ کے ذکر سے کانوں میں رس پڑتا، محبت دلوں کی گہرائی تک اترتی جاتی گویا عباسؑ کا سراپا علم و عمل شرف و سیاست کا مرقع تھا،

اگر کوئی شخص حضرت عباسؑ کے یقین محکم اور دینی بصیرت کا احاطہ کرنا چاہتا ہے تو اس کے لئے ان دورا ہوں کو طے کرنا ضروری ہے جب تک یہ دورا ہیں واضح نہیں ہوں گی اس وقت تک آپؑ کی دینی بصیرت اور یقین کامل کا اندازہ لگانا مشکل ہے،

پہلی راہ یہ ہے کہ محقق آپ کی پوری زندگی کے حالات سے باخبر ہو یہ جانتا ہو کہ آپ نے کہاں سے سبقت کی اور کہاں سے گریز کیا، کسے معاف کیا اور کس سے انتقام لیا، کہاں نرمی برتی اور کہاں اپنے فیصلے پر جے رہے،

اور ساتھ ہی ساتھ محقق کو بردبار، پختہ نظر، اور فکر عالی کا حامل بھی ہونا چاہیئے تاکہ جلد بغزش فکر و قلم کا شکار نہ ہو جائے،

دوسری راہ حضرت عباسؓ کے یقین و بصیرت کی شناخت کیلئے یہ ہے کہ جن لوگوں نے حضرت عباسؓ پر علمی قلمی کام کئے ہیں ان کے نگارشات کا دقت سے مطالعہ کرے اور اس سے نتیجہ نکلے، یا الہی تعلیمات سے سہارا لیتا ہوا تجزیہ کرے یا ان لوگوں سے مدد لے جو الہی تعلیم سے آشنا ہیں،

بلاشبہ حضرت عباسؓ نے اپنی ذاتی و ذہنی استعداد کی بناء معارف الہیہ کے اعلیٰ مدارج طے کئے تھے،

آپ کی تیز نظر حقائق پر پڑے پر دوں کو چاک کر کے اصل مرکز تک پہنچ جاتی اور ہر شی کو اس کی اصل شکل و صورت میں معلوم کرتی لہذا اگر آپ نے جذبہ فداکاری کا مظاہرہ کیا تو آپ کے اس جذبہ ایشار میں کسی طرح کا شک و شبہ نہیں ہوتا بلکہ بھرپور یقین و بصیرت کے ساتھ انجام دیتے، اس جگہ شاعر حضرت ابوالفضل العباسؓ کی کیا خوب مدح سرائی کرتا ہے،

سِرُّ ابیہِ وَہُو سِرُّ الباری	مَلِکُ عَرْشِ عَالَمِ الْأَشْرَارِ
وَارِثُ مَنْ حَازَ مَوَارِثَ الرُّسُلِ	أَبُو الْعُقُولِ وَالنُّفُوسِ وَالْمُثُلِ
وَکَیْفَ لَا وَدَّاهُ الْقُدِیَّةُ	مَجْمُوعَةُ الْفَضَائِلِ النَّفِیَّةِ

عباسؓ اپنے والد ماجد کے آئینہ دار ہیں اور ان کے پدر خدا کی تجلی اور اسرار عالم سے باخبر ہیں،

عباسؓ اس علیؓ کے وارث ہیں جو تمام انبیاء کی میراث کا وارث ہے اور اس علیؓ کے نور نظر ہیں جو مرکز عقل و روح اور مثال ملکوتی ہیں، اور ایسا ہونا بھی چاہیئے چونکہ آپ کی ذات عالم ہستی کے تمام فضائل

کا مجموعہ ہے،

حضرت ابو الفضلؑ نے عراقیوں کو اپنے والد ماجد اور امام حسنؑ کے زمانہ سے ہی پہچان لیا تھا لہذا آپ کو خبر تھی کہ یہ اپنے مقاصد کے حصول کیلئے ہر معمولی سے معمولی چیز پر سودا کر لیتے ہیں آپ کو یہ بھی اندازہ تھا کہ بنی امیہ کی قوت کیا ہے اور خون ریزی میں کس قدر بے باک ہیں آپ پر یہ بھی واضح تھا کہ امام حسینؑ کے ساتھ کس قدر مختصر ہیں،

اگر حضرت عباسؑ کے پاس کامل بصیرت دینی نہ ہوتی تو بہت آسانی سے لشکر یزید سے ملحق ہو کر ہر قسم کے مال و دولت و منصب و مرتبہ سے بہرہ مند ہو سکتے تھے اور اگر یہ نہ بھی ہوتا تو کم از کم غیر جانبدار بن کر اپنے کو خطرے سے بچا سکتے تھے،

لیکن علمدار حسینی چونکہ تقویٰ و فضیلت کا نمونہ و شاہکار تھے اور بصیرت دینی میں اعلیٰ مرتبہ پر فائز تھے لہذا آپ کا صرف اور صرف مقصد، امام حسینؑ کی نصرت و مدد کرنا تھا اور اس راہ میں جس قدر تلخیاں برداشت کر سکتے تھے برداشت کیں،

حادثہ کربلا کے لاتعداد جزئیات آپ نے زبان امیر المومنینؑ و حسنین علیہم السلام سے سنے تھے اور پیغمبر اسلامؐ نے جو باتیں اس سلسلہ میں کہی تھیں اس کا بھی آپ کو علم تھا لہذا ان تمام آگاہی و اطلاع کے بعد ایک لحظہ کیلئے امام حسینؑ سے جدا ہونا گوارا نہیں کرتے تھے اور جیسے جیسے درس گاہ کربلا سے قریب ہوتے جارہے تھے آپ کیلئے ہر پیشین گوئی غلی ہوئی جارہی تھی جس سے آپ کے یقین کا دائرہ وسیع تر ہوتا جا رہا تھا،

جس وقت حضرت مسلمؑ کی خبر شہادت اصحاب حسینی کو ملی تو ان میں سے اکثر کے قدم لرز کھڑا گئے اور بعض نے امام حسینؑ کا ساتھ چھوڑ دیا کچھ ہی اللہ والے تھے جنہوں نے امام حسینؑ کے ہمراہ رہنے کو ترجیح دی ان میں سرفہرست حضرت ابو الفضل العباسؑ تھے جنہیں ایسے تلخ حالات متزلزل نہ کر سکے چونکہ یہ واقعات حضرت عباسؑ کو ان کے مقصد یعنی نعمت شہادت سے قریب کر رہے تھے، جیسے جیسے یہ قافلہ کوفہ سے قریب ہوتا جا رہا تھا ناگوار واقعہ کی خبر ملتی جا رہی تھی اور کوفیوں کی عہد شکنی کا یقین بڑھتا جا رہا تھا لیکن اصحاب امام حسینؑ کو ایسے واقعات نہ یہ کہ متزلزل کرتے بلکہ عزم و ارادہ میں اور اضافہ کا سبب بن رہے تھے،

حسینی قافلہ نیزوں تلواروں اور ترکشوں کو گلے سے لگائے تیز قدم کر بلا کی طرف
بڑھتے جا رہے تھے ایسا معلوم ہو رہا تھا کہ کوئی عاشق ہے جو اپنے معشوق کے دیدار و وصال کیلئے
اقبال خیزاں چلا جا رہا ہے، اس قافلہ میں امام حسینؑ کے بعد دوسری برجستہ ترین فرد حضرت عباسؑ
کی تھی،

شاعر کر بلا کے قافلہ کا تذکرہ اس طرح کرتا ہے !

رَكِبَ حِجَازِيُونَ بَيْنَ رِحَالِهِمْ تَسْرِي الْمَنَايَا أَنْجَدُوا أَوْ أَتَهُمُوا
يَخْدُونَ فِي هَزَجِ السَّلَاوَةِ عَيْسَهُمْ وَالْكُلُّ فِي تَشْبِيحِهِ يَسْتَرْنَمُ

حجازی قافلہ آگے بڑھتا جا رہا ہے لیکن موت بھی قدم بہ قدم ان کے
ہمراہ چل رہی ہے خواہ یہ قافلہ نجد میں فروکش ہو یا تہامہ میں،
قافلہ والے بڑے و بولے سے حد خوانی کرتے چلے جا رہے ہیں لیکن ان کی
حدی خوانی کچھ اور نہیں تسبیح ہے،

بزم اصحاب

قافلہ حسینی کر بلا سے قریب ہو رہا ہے ناصران امام حسینؑ شہادت کی خوشی میں بے حد
مسرور ہیں چونکہ ان کی شہادت سے دین کو استواری ملنے والی تھی اور بدعت کا خاتمہ ہونے والا تھا
شہدائے کر بلا علیہم السلام چونکہ حق کی راہ میں نکلے تھے لہذا نہ راستے کی سختیاں انکو
متاثر کر سکیں اور نہ کوفیوں کی بے وفائی ان کے عزم و ارادہ میں خلل ڈال سکی اور نہ ہی زمانہ کے نشیب و
فراز سے ہراساں تھے یہ لوگ حوادث کی زد پر چلے جا رہے تھے چونکہ انھیں معلوم تھا کہ شہادت
کی جس عظیم نعمت سے سرفراز ہونے والے ہیں یہ شرف ہر کس و ناکس کا حصہ نہیں بلکہ شہادت
خدا کے مخصوص بندوں کو ملتا کرتی ہے،

اس تصور نے انہیں آسودہ خاطر و مطمئن بنا دیا تھا ہر تیر و تیر کو بڑھ بڑھ کر گلے سے لگا
رہے تھے اور جیسے جیسے سختی بڑھتی جا رہی تھی بشاشت رخ میں اضافہ ہوتا جا رہا تھا، اور جوں جوں

شامیوں کی طرف سے ظلم بڑھتا جا رہا تھا ان کے وجود کی تابانی میں اضافہ ہو رہا تھا،
شاعر نے کربلا والوں کی تازگی طبع کا تذکرہ اپنے قصیدہ میں کیا ہے:

وَمَذَّأَخَذَتْ فِي نَيْتَوِي مِنْهُمْ النَّوِي وَلَا حَ بِهَا لِلْعَذْرِ بَغْضُ الْعَلَايِمِ
عَدَا ضَا حِكَا هَذَا وَذَا مُتَبَسِّمًا سُورًا وَمَا تُغْرِ الْمُنُونِ بِبَاسِمِ

جب نینوی میں قافلہ فروش ہوا تو ان لوگوں کو کوفیوں کی بعض بے وفائیوں کا پتہ چلا،
ان کربلا والوں میں کوئی خندہ زن تھا تو کوئی مسکرا رہا تھا دراصل ایک تو لوگ موت
کی طرف بڑھتے ہیں ان کے چہروں سے خوشیاں نہیں جھلکتیں ۱۔
انصار امام حسینؑ کے نشاط طبع کا ایک منظر شب عاشور دیکھنے میں آیا جب بریر
نے عبدالرحمن سے کچھ مذاق کیا تو عبدالرحمن نے کہا بریر یہ وقت ہنسی مذاق کا نہیں ہے،
بریر نے جواب دیا خدا کی قسم مری قوم جانتی ہے کہ میں نے کبھی لغو باتیں نہیں کیں لیکن آج
مری خوشی کی انتہا اس لئے نہیں ہے کہ میں اس ابدی نعمتوں سے بہرہ مند ہونے والا ہوں جسے جنت
کہتے ہیں، توریں آغوش کھولے میرا انتظار کر رہی ہیں صرف دشمن کی ایک تلوار کا فاصلہ رہ گیا ہے
میں چاہتا ہوں کہ وہ مجھے ابھی شہید کر دیں ۲۔

اسی طرح کا ایک مکالمہ حبیب اور فرزند حصین کے درمیان کا بھی ہے جناب حبیب بن
مظاہر مسکرا رہے تھے جس پر جناب یزید بن حصین نے کہا حبیب یہ وقت خوشیوں کا نہیں ہے،
حبیب نے جواب دیا اس سے زیادہ خوشی کا موقع کیا ہو سکتا ہے توریں آغوش
پھیلائے ہمارا انتظار کر رہی ہیں ان توروں اور ہمارے درمیان کا فاصلہ فقط ان ظالموں کی
تلوار کے بقدر ہے ۳۔

کربلا والوں میں تشنگی کے باوجود تشنگی نہیں تھی کیونکہ وہ اپنی آنکھوں سے جنت کی بہاریں

۱۔ قصیدہ شیخ صالح کوثر علی،

۲۔ طبری ج ۶ ص ۲۴۱، میثرا الحزان ۲۷، بحار ج ۱ ص ۲۴۱، قدیم،

۳۔ رجال کشی، نفس المہموم ص ۱۲۷،

دیکھ رہے تھے اور مسرتوں میں سرشار دشمن کے حملہ کا دفاع کر رہے تھے،
 انہیں شہیدوں میں جناب عابس ہیں جس وقت میدان خون و شہادت میں اترے اور
 دشمن کو مقابلہ کیلئے لڑا تو کوئی مقابلہ کیلئے نہ آیا کیونکہ یزیدی رو باہ آپ کی دلادری و بہادری کا چرچا
 پہلے ہی سن چکے تھے،

جناب عابس نے یزیدی فوج کی اس بزدلی کو دیکھ کر زلہ و خود، کو اتار کر پھینک دیا تاکہ فوج
 یزیدی میں مقابلے کی ہمت پیدا ہو سکے لیکن دشمن کمین گا ہوں میں چھپے رہے، اور گھات لگا کر کبھی
 پتھر مارتے اور کبھی تیر چلاتے تقریباً دو سو تیر و پتھر کے حملوں سے بہادر نے اپنے کو بچا یا لیکن تاہ
 کئے، آخر ایک تیر قلب پر لگا عابس نے صحرائے کربلا سے گلزار جنت تک کا سفر چشم زدن میں طے
 کر دیا،

جھوٹا طبری

بعض مورخین نے کربلا کی حقیقت پر ایسا پردہ ڈالنے کی کوشش کی ہے کہ نہ عقل اسے
 قبول کرتی اور نہ دوچار کے علاوہ کسی نے اس کو صحیح مانا ہے انہیں جھوٹے مورخین میں طبری بھی ہے
 وہ لکھتا ہے،

یاران امام حسینؑ کربلا میں اس طرح خائف و ہراساں تھے کہ جب کسی
 سختی سے روبرو ہوتے بند جسم کا پینے لگتا اور خوف سے چہرہ کا رنگ اٹھتا
 صرف کربلا والوں میں امام حسینؑ تھے جن کا رخ انور چو دہویں کے چاند کی
 مانند درخشاں تھا،

اس طرح کی باتیں صرف اس لئے لکھیں کہ ان مورخین کے دل دشمنی آل محمدؑ سے
 بھرے ہوئے تھے جب اپنے دلی غبار کا اظہار اہلبیتؑ سے نہ کر سکے تو اپنے کینوں کو ان کے
 اصحاب با وفا سے نکالنے کی کوشش کی اور انھیں اپنے بغض و عناد کے تیروں کا نشانہ بنانے لگے
 درآنحالیکہ اصحاب حسینی کی شجاعت و جوانمردی کی مثال کہیں نہیں ملتی ایسے اصحاب نہ آنحضرتؐ کو

ملے اور نہ امیر المومنینؑ و امام مجتبیٰؑ کو،

امام حسینؑ نے فرمایا:

نہ میرے اصحاب جیسے اصحاب کسی کو ملے اور نہ مرے اہلبیتؑ جیسے اہلبیت،
میں نے ان سب کو آزمایا ہے اور سب کو دلیر و شجاع و بہادر پایا یہ اپنی شجاعت
و بہادری میں بے نظیر ہیں انھیں شہادت سے ایسا انس ہے جیسا بچے کو آغوش مادر میں چشمہ شیر
سے ہوتا ہے،

ہمارے اصحاب کی نظروں میں دنیا بے قدر و قیمت ہے۔
شخص آگاہ جانتا ہے کہ ایسے قلمکاروں کا مقصد اس طرح کی تحریر سے کیا ہے اور یہ
لوگ جن اغراض و مقاصد کے پیش نظر یہ لکھتے ہیں وہ بھی سب پر عیاں ہے،
اس سے حیرت انگیز بیان محضر ملعون کا ہے وہ دربار شام میں یزید سے روداد
کر بلا بیان کرتے ہوئے کہتا ہے،

جب ہم لوگوں نے ان پر حملہ کیا تو وہ ہماری دلاوری سے ڈر کر دروں اور
آستینوں سے منہ چھپائے پھر رہے تھے۔

کیسے ذلیل اور کور باطن ہیں یہ لوگ جو اس طرح کی باتیں کہتے ہیں ورنہ حقیقت یہ ہے
کہ کارزار کر بلا میں شہادت کے شیدا انصار امام حسینؑ ہر طرح کے خوف و ہراس سے بے پرواہ ہو کر
ایک دوسرے سے سبقت لے جانے کی کوشش کر رہے تھے ان کی شجاعتوں نے جنگ صفین یا دوسری
جنگوں کے غازیوں کی بہادریوں کو بھلا دیا تھا،

کر بلا میں امام حسینؑ کے ساتھیوں کی بہادری کو فہ کے کوچہ و بازار میں ضرب المثل بنی ہوئی

تھی۔

۱ تاریخ طبری ج ۶ ص ۲۵۴ و ۲۳۸،

۲ تاریخ طبری ج ۶ ص ۲۶۴،

۳ مناقب ابن شہر آشوب،

اے محفر ملعون! کر بلا کی دہشت وحشت خود تیرے اوپر ایسی مستولی ہے کہ خود نہیں جانتا کہ کیا کہہ رہا ہے یا وہاں کے خوف و ہراس نے تجھ سے تیرا حافظہ چھین لیا ہے، اگر کر بلا کا واقعہ بھول گیا ہے تو کیا عورتوں کے بین اور قیموں کے گریہ کو بھی بھول گیا جس نے کوفے کے پورے بازار کو اپنی لپیٹ میں لے لیا تھا یہ رونے والے اس رور ہے تھے کہ خدا کے محبوب بندوں نے اپنی تلواروں سے ان کے باپ اور بھائیوں کو واصلِ جہنم کیا تھا، اور یزید شراب خوار کے سپاہی اتنا اس وقت وارد کر بلا ہوا جب حسینؑ کے انصار جام شہادت نوش کر چکے تھے اگر ان میں کا کوئی زندہ ہوتا تو تیری نخس و خیس شہ رگ حیات کو بھی قطع کر دیئے ہوتا،

سچا دشمن عمرو بن حجاج ہے جس نے انصارِ حسینی کے خلوص و نیت کو سرائتے ہوئے اپنے ساتھیوں کو ان کے خلاف ان الفاظ میں بھڑکایا،

تمہیں خبر ہے کہ کس سے برسرِ پیکار ہو یہ وہ لوگ ہیں جو صاحبانِ شجاعت و فراست ہیں یہ شہادت کے خواہاں ہیں اگرچہ تھوڑے ہیں لیکن ان سے سربر ہونا ممکن نہیں ان سے جنگ جیتنے کیلئے خون کے دریا سے گزرنا ہوگا خدا کی قسم اگر تلوار سے لڑو گے تو کٹ کر رہ جاؤ گے سنگ سار کر کے ہی ان سے جیتا جاسکتا ہے،

عمر سعد نے کہا تم نے سچ کہا میں نے اپنے کسی سپاہی کو ان پر فتح مند ہوتے ہوئے نہیں دیکھا اگر تم لوگ باری باری گئے تو قطعاً ان لوگوں سے بچ کر نہیں آ سکتے ہو۔

کسی نے عمر سعد کے فوجی سے کہا وائے ہو تجھ پر، تو نے خاندانِ مرسلِ اعظمؑ کو شہید کر ڈالا اس کا جواب تھا،

کوہِ صفت انسانوں سے میرا مقابلہ تھا اگر میری جگہ وہاں تو ہوتا تو وہی

کرتا جو میں نے کیا تھا پھرے ہوئے شیر کی طرح ایک گروہ ہملوگوں پر
حملہ در ہوتا ان کی سہم اگیں تلواریں ہمارے میمنہ و میسرہ کو خاک و
خون میں غلطاں کر دیتیں،

وہ لوگ موت کے استقبال میں بڑھے جا رہے تھے ہماری دہائیوں کی قطعاً
کوئی پرواہ نہیں تھی وہ لوگ نہ دنیا کے طالب تھے نہ حکومت و سلطنت
کے خواہاں،

اگر ہم لوگ لمحہ بھر انہیں مہلت دیدیتے تو وہ ہمارے قلب لشکر کو تہہ و
بالا کر دیتے ایسے میں ہم کبھی کیا سکتے تھے ۱

اصحاب امام حسینؑ کی پائنداری و بہادری کی گواہی خود دشمنوں نے دی ہے لہذا جس وقت
جباب بریر کا قاتل گھر پہنچا ہے تو اس کی بہن یا بیوی جسکا نام نوار تھا اس سے کہتی ہے تو نے فرزند
فاطمہؑ کے قتل میں مدد پہنچائی ہے قاریان قرآن کو شہید کیا ہے،
خدا کی قسم تو نے عظیم گناہ کیا میں تجھ سے کلام نہیں کروں گی اس نے جواب میں چند شعر
پڑھے جسکا مضمون یہ تھا،

میں نے اپنی پوری عمر میں ایسے جوان نہیں دیکھے اور نہ مجھ سے قبل ایسے لوگ ہوئے،

ہنگام جنگ تلوار کے دھٹی تھے جو بھی ناموس و حرم کا دفاع کرے بہادر ہے،

یہ لوگ خود وزرہ کے بغیر مصروف جنگ تھے تلواروں اور نیزوں کی ضرب

کو اپنے جسموں پر روک رہے تھے،

اگر پیدل جنگ کرنے میں قائدہ ہوتا تو سواروں کو بھی چھوڑ دیتے ۲

کیا ان شہادتوں کے بعد کہا جاسکتا ہے کہ حسینیؑ سپاہیوں میں یزیدی فوج کی دہشت

و وحشت تھی،

۱ شرح نہج البلاغہ ابی الحدید ج ۱ ص ۳۰۷،

۲ وَلَمْ تَرَ عَيْنِي مِثْلَهُمْ فِي زَمَانِهِمْ وَلَا قَبْلَهُمْ فِي النَّاسِ إِذَا أَنَا يَافِعُ

زہیر بن قین نے جس وقت امام حسینؑ سے اجازت جہاد چاہی تو کہا :

أَقْدِمُ هَدِيَّتَ هَادِيٍّ مَهْدِيًّا فَالْيَوْمَ أَلْقَى جَدَّكَ الثَّيْبِيَّ.

اے ہادی امت و مشعل ہدایت کیا آپ دعا کی اجازت مرحمت فرمائیں گے تاکہ جلد آپ کے جد بزرگوار مرسل اعظمؐ کی خدمت میں باریاب ہو سکوں،

آخر وقت جب خون آنکھوں سے جاری تھا مسلم بن عوسجہ نے جیب سے وصیت کی تھی کہ :

جیب سید الشہداءؑ کی نصرت سے دریغ نہ کرنا گویا آلام و مصائب جس سے فرزند عوسجہ دوچار ہوئے تھے اس نے ان کے توصلوں کو مضحک نہیں ہونے دیا تھا،

ابو ثمامہ صائدی تمھے جنہوں نے تیروں تلواروں کی بارش سے بے پرواہ ہو کر حضرتؑ کی خدمت میں عرض کیا تھا :

دشمن اپنا حلقہ ہم پر تنگ کرتا جا رہا ہے زندگی اب بہت زیادہ باقی نہیں مری خواہش ہے کہ آپ کی اقتداء میں نماز ادا کرتے ہوئے جام شہادت نوش کروں، امام حسینؑ نے جسکے جواب میں فرمایا تھا تم نے نماز کو یاد کیا خدا تمہیں نماز گزاروں میں قرار دے گا۔

کیا یہ بزدلی کی علامت ہے ؟ جس وقت امام حسینؑ نماز کیلئے کھڑے ہوئے سعید حنفی حضرت کے سامنے کھڑے ہو گئے اور جو تیریزید کے سپاہیوں کی طرف سے آتا اسے خم ہو کر اپنے جسم پر روک لیتے یہاں تک کہ زخموں کی تاب نہ لا کر زمین پر گر گئے اور امام حسینؑ سے عرض کیا !

أَشَدُّ قِرَاعاً بِالسُّيُوفِ لَدَى الْوَعْيِ أَلَا كُلُّ مَنْ يُعْطَى الدَّمَارَ مُقَارِعُ
وَقَدْ صَبَرُوا لِلضَّرْبِ وَالظَّنِّ حُسْرًا وَقَدْ نَازَلُوا لَوْ أَنَّ ذَلِكَ نَافِعُ

طبری ج ۴، ص ۲۵۱،

کیا میں آپ کا وفادار رہا یا نہیں ؟
حضرتؑ نے فرمایا :

تم میرے ساتھ جنت میں قدم رکھو گے ،
کیا خوف زدہ اس کو کہتے ہیں ؟ عابس نے جس وقت کارزار میں قدم رکھا ان کی
مہارت جنگ سے ڈر کر دشمن کمین میں چھپ گئے جناب عابس نے خود وزرہ اتار کر پھیک دیا تاکہ
دشمن مقابلہ کر سکیں ،

اسی طرح قبیلہ غفار کے دو جاٹاڑ حضرتؑ کی خدمت میں حاضر ہوئے اور روتے
ہوئے جنگ کی اجازت چاہی ، حضرتؑ نے فرمایا : کیوں رو رہے ہو چند گھنٹوں کے بعد جنت
کی نعمتوں سے بہرہ مند ہو جاؤ گے ؟

جواب میں جاں نثاروں نے کہا :
مولا ہم لوگ اپنے حالات پر گریہ نہیں کر رہے ہیں بلکہ مجھے آپ کی مظلومی پر رونا آ رہا ہے
کیونکہ دشمن کا نرغہ سخت ہوتا جا رہا ہے اور ہم آپ کا اور آپ کے اہلبیتؑ کا دفاع کرنے
پر قادر نہیں ہیں ،

امام حسینؑ نے ان کی اس ہمدردی پر دعائے خیر دی ،
شوق شہادت کی ایک جھلک اس حدیث سے بھی واضح ہے ،
حضرت امام محمد باقرؑ فرماتے ہیں ،

إِنَّ أَصْحَابَ جَدِّي الْحُسَيْنِ لَمْ يَجِدُوا أَلَمَ مَسِّ الْحَدِيدِ .

بہت تھوڑی دقت سے اس حدیث کے معنی سامنے آ جاتے ہیں اور اصحاب امام
حسنؑ کے شوق و ذوق شہادت کا پتہ چل جاتا ہے ، زخم کے باوجود ان کے حوصلوں میں کسی طرح
کی کمی پیدا نہ ہوئی چونکہ لقاء الہی کے شوق نے انہیں دنیا کی ہر اذیت و الم سے بے پرواہ بنا دیا تھا
قرآن حکیم سورہ یوسف میں اس جذبہ و اشتیاق کا تذکرہ کرتا ہے ، جس وقت زلیخانے
اپنی سہیلیوں کے سامنے سے حضرت یوسف کو گزارا ہے تو وہ سہیلیاں جمال یوسف کے دیدار میں اس
قدر مجھو چکی تھیں کہ لیمو کے ساتھ ساتھ اپنی انگلیاں کاٹ ڈالیں لیکن متوجہ نہ ہوئیں ،

صاحبِ اغانی نے بھی اسی طرح کا ایک واقعہ لکھا ہے !
 کثیر شاعر کے پاس عزت نام کی ایک عورت پہونچی شاعر اپنے خیمہ میں بیٹھا ہوا
 تیر بنار ہاتھ عورت کے حسن و جمال کو دیکھ کر ایسا محو ہوا کہ تیر ترشتے میں اپنی انگلیاں تراش
 ڈالیں، خون جاری ہوا لیکن ذرہ برابر تکلیف کا احساس نہ ہوا۔

یہ دونوں مثالیں ظاہری حسن و جمال کی تھیں کیا بلند و بالا مقام تھا اصحابِ امام حسینؑ
 کا جن کی نگاہوں میں جمالِ خدائے ازیٰ تھا جو اس دار فانی سے عالم ملکوت کی طرف مائل پر واز تھے
 یہ تھا اصحابِ امام حسینؑ کی جاں نثاری کا ایک منظر لیکن ان ساری فداکاریوں میں
 حضرت ابوالفضل العباسؑ سب سے آگے تھے،

ٹڈی دل یزید کا لشکر دم بدم صحرائے کربلا میں بڑھتا جا رہا تھا تل رکھنے کی جگہ نہ تھی
 ہر طرف ایک شور، ہمہ، ہیا ہو، اور غلغلہ تھا گھوڑوں کی ہنہناہٹ اور سواروں کے شور نے
 آسمان سر پر اٹھایا تھا لیکن اس کے باوجود حسینی جانبا زوں کے عزم و ارادہ میں کوئی خلل نہ پڑ سکا
 لشکرِ شام کی کثرت کی طرف شاعر نے اس شعر میں اشارہ کیا ہے،

بِحَافِلٍ بِالْظَّفِّ أَوَّلَهَا وَأَخِيرُهَا بِالشَّامِ مُتَّصِلٌ
 اصحابِ امام حسینؑ کے روبرو ہونے والے لشکر کی ابتداء یمنو اتھی اور
 انتہا شام،

حضرت عباسؑ علمدارِ فوجِ شام کے بادل میں مثل چودہویں کے چاند کے درختاں تھے
 یہ لشکر یزید شجرِ امامت کی بیخ کنی اور ننگو ذہ رسالت کو پراگندہ کرنے کیلئے جمع ہوا تھا،
 حضرت عباس بن علیؑ اپنی کامل بصیرت کی وجہ سے دشتِ خون میں امام حسینؑ کے
 ہمراہ رہے ورنہ وہ جانتے تھے کہ اگر امام حسینؑ سے علیحدہ ہو جائیں تو ہر طرح کی مصیبت و اذیت
 سے محفوظ رہیں گے،

شب عاشور

نہم محرم کا سورج ڈوب گیا شب عاشور آئی امام حسینؑ نے اصحاب کو ان الفاظ میں مخاطب کیا :

هَذَا اللَّيْلُ قَدْ غَشِيَكُمْ فَاتَّخِذُوهُ جَمَلًا، فَأَنْتُمْ فِي إِذْنٍ مِنِّي، فَإِنَّ الْقَوْمَ لَمْ يَطْلُبُوا غَيْرِي، وَلَوْ ظَفَرُوا بِي لَذَهَلُوا عَنْ طَلَبِ غَيْرِي، وَلَيَأْخُذَ كُلُّ رَجُلٍ مِّنْكُمْ بِيَدِ رَجُلٍ مِّنْ أَهْلِ بَيْتِي وَتَفَرَّقُوا فِي سَوَادِ كُمْ هَذَا:

تاریکی شب پھیلتی جا رہی ہے تمہیں ہماری طرف سے اجازت ہے جدھر چاہو نکل جاؤ چونکہ یہ ہمارے خون کے پیاسے ہیں انہیں ہمارے علاوہ کسی اور سے کوئی سروکار نہیں لہذا تم خود بھی شب کے پردے میں نکل جاؤ اور اپنے ہمراہ ہمارے اہل خاندان کو بھی لیتے جاؤ۔
حاضرین کے سکوت کو علمدار کر بلا کے اس بیان نے توڑ دیا،
ہم ہرگز آپ سے جدا نہیں ہو سکتے خدا ہمیں آپ کے بعد زندہ نہ رکھے،

حضرت عباسؑ کے اس ارشاد کے بعد سب کے توحصلے بلند ہو گئے بنی ہاشم اور قرابتداروں نے بہ یک زبان اپنے کو حضرت سید الشہداء علیہم السلام کے قدموں پر قربان کرنے کا تجدید عہد کیا،

اصحاب امام حسینؑ نے دنیا کی ساری لذتوں کو آخرت کی نعمتوں پر قربان کر دیا تھا یہ سرفروش کر بلا میں خیمہ زن نہیں تھے بلکہ بارگاہ ربوبیت میں فروکش ہونے والے تھے،

اس موقع پر فرزند ان عقیل کا بیان تھا،
 آپ کے بعد زندگی بے کیف ہے، ہلوگ آپ کی نصرت و مدد سے دین
 کرنے والے نہیں یہاں تک کہ آپ کی اقتداء میں اپنے بزرگوں سے جا ملیں،
 ابن عوہ نے کہا:

اگر ہمارے پاس اسلحہ نہ بھی ہو تو پتھروں سے دشمن پر حملہ کریں گے یہاں تک کہ
 اپنے خون میں لہو لہاں ہو جائیں،
 سعید حنفی کہہ رہے تھے،

مولا! کیا آپ کو چھوڑ دوں قطعاً یہ نہیں ہو سکتا جب تک یہ ثابت
 نہ کر دوں کہ میں نے پیغمبر اسلام صلی اللہ علیہ وسلم کی وصیت پر عمل کرتے ہوئے
 عزت طاہرہ کی محبت میں اپنی جان کو آپ کے قدموں پر نثار کر دیا
 مولا! اگر آپ کی محبت میں شہید کیا جاؤں پھر دوبارہ زندگی ملے
 کہا: پھر شہید کیا جاؤں اور شہادت کے بعد مرے جسم کو جلا کر رکھ
 کر دیا جائے اور اس خاک کو ہوا میں منتشر کر دیا جائے اور ستر بار یہ عمل
 تکرار ہوتا رہے اس کے بعد بھی آپ کی حمایت و نصرت سے دست بردار
 نہیں ہو سکتا ہوں کیونکہ ایک بار ہی کی شہادت زندگی جاوید عطا کر دیتی
 ہے،

دوسرے اصحاب نے بھی تقریباً اسی مضمون کی تقریریں کیں جسکو شاعر نے ان الفاظ میں
 بیان کیا ہے،

فَأَجَادُوا الْجَوَابَ وَاخْتَرَطُوا الْيَبِ — ضَ اهْتِجَا إِلَى جِلَادِ الْأَعَادِ
 وَأَنْشَنُوا لِلْوَعَى غَضَابَ أُسُودٍ — عَصَفَتْ فِي الْعِدَى بِصُرْصِرِ عَادِ
 حَرَسُوهُ حَتَّى اخْتَسَوْا جُرْعَ الْمَوْتِ — بِبَيْضِ الطُّبَا وَسَمْرِ الصُّعَادِ
 سَمَحُوا بِالنُّفُوسِ فِي نُصْرَةِ اللَّهِ — بَيْنَ وَأَدْوَا فِي اللَّهِ حَقَّ الْجِهَادِ

نہایت مناسب جواب دیا اور دشمن پر حملہ کرنے کے لئے شمشیر براں سے لوط

پڑے،

شیر غضبناک کی طرح لشکر دشمن پر آپڑے اور دشمن کو تہہ و بالا کئے ہوئے
تھے جس طرح باد صرصر قوم عاد و ثمود کو تہہ و بالا کئے ہوئی تھی،
اور جب تک تیغ آبدار اور نیزہ کی انی نے سروتن میں جدائی نہیں
کی حضرت کی حفاظت کرتے رہے،
یہ وہ لوگ تھے جنہوں نے اپنے اخلاص و جذبہ فداکاری کے تحت
دین کو استحکام بخشا اور حق جہاد ادا کر دیا،
جس وقت حضرت امام حسینؑ کو انصار کے جذبہ فداکاری کا علم ہوا تو عاشور کے
بھیانک دن کے حالات سے ان الفاظ میں مطلع فرمایا:
ہم سب بلکہ قاسم و اصغر شیر خوار بھی کل شہید کر دیئے جائیں گے تنہا سید
سجاد باقی رہیں گے چونکہ اماموں کے باپ ہیں،
پھر حضرتؑ نے مادی پردوں کو ان کی نظروں سے اٹھایا اور جانثاروں نے کربلا سے
جنت میں اپنی اپنی جگہوں کو دیکھا۔
شہادت سے قبل شہیدوں کا اپنی ابدی آرامگاہ کو امام ہمام کے ذریعہ دیکھنا کوئی
قابل تعجب امر نہیں ہے، ساحران فرعون جب ایمان لائے اور فرعون نے ان کے قتل کا حکم دیا تو
ان تازہ دم مومنین نے بھی اپنی اپنی جگہیں جنت میں دیکھی تھیں۔

امان نامہ

متعدد بار اس کا تذکرہ کر چکا ہوں کہ کربلا وہ جگہ ہے جس نے حضرت ابوالفضلؑ کے

۱ خراج راوندی، اسرار الشہادۃ ص ۴۰۰،

۲ اخبار الزمان ص ۲۴۷، طبری ج ۶ ص ۲۳۶، ابن اثیر ج ۶ ص ۲۶،

فضائل و مناقب کو دنیا میں اجاگر کر دیا،

حضرت ابوالفضلؑ کی عظمت و ہمت اس وقت کھل کر سامنے آئی جس وقت ابن زیاد کا امان نامہ آپ کو ملا،

اس امان نامہ کو جناب ام البنین کے بھتیجے عبداللہ بن ابی محل نے ابن زیاد سے حاصل کیا تھا اور اپنے غلام کے ذریعہ کربلا روانہ کیا،

غلام کربلا پہنچا حضرت عباسؑ اور آپ کے بھائیوں سے کہا کہ میں آپ لوگوں کے لئے ابن زیاد کا امان نامہ لیکر آیا ہوں،

حضرت عباسؑ نے فرمایا میرے ماموں زاد بھائی عبداللہ بن ابی محل کو میرا سلام کہنا اور کہہ دینا کہ مجھے پسر سیمہ کے امان نامہ کی ضرورت نہیں ہے میرے لئے خدا کی امان دینا کافی ہے۔
بھلا حضرت عباسؑ اس گھناؤنے امان نامہ کو قبول کر سکتے تھے، جن کی نگاہیں وہ دیکھ رہی تھیں جس سے دوسرے بے خبر تھے اور کان ان حقائق پر گوش پر آواز تھے جس سے دوسرے بے بہرہ تھے جو اپنے بھائی حسینؑ کی نصرت و مدد کے ذریعہ رضائے الہی کا مشاہدہ کر رہا تھا دم بدم جس کے کانوں میں غلیبی آوازیں نجات الہیہ کی بشارتیں دے رہی تھیں،

عباسؑ عظمت آل محمدؐ سے باخبر تھے عالم غیب انھیں اپنی طرف کھینچ رہا تھا شوق، لقاء الہی کی خاطر جلد از جلد امام وقت امام حسینؑ کے قدموں میں سرکٹانے کے لئے بے چین تھے،
ایسی حالت میں ابن زیاد ملعون کا امان نامہ کیونکر متاثر کر سکتا تھا لہذا اس کے امان نامہ کو ٹھکرا کر خدا و رسولؐ کے وعدہ امان کی طرف بڑھ گئے،

ایک بیان یہ بھی ہے کہ شمر چاہتا تھا کہ حضرت ابوالفضل العباسؑ کو امام حسینؑ سے چھڑا کر اپنی سپاہ میں شامل کرے لہذا لشکر امام حسینؑ تک پہنچا اور آواز دی،
کہاں ہیں میرے بھانجے عباسؑ، عثمان، ؟

لیکن نہ قمر بنی ہاشم نے اس ملعون کا جواب دیا اور نہ آپ کے بھائیوں نے، جس پر امام

حسینؑ نے فرمایا : جواب تو دید و اگرچہ فاسق ہی کیوں نہ ہو،
تعمیل حکم سید الشہداءؑ کرتے ہوتے قمر بنی ہاشم نے فرمایا :

کیا چاہتا ہے ؟

شمر : مرے بھانجے ! میں تمہارے لئے امان نامہ لیکر آیا ہوں حسینؑ کا ساتھ چھوڑو
یزیدؑ کی بیعت کر کے زندگی کو خطرے سے بچاؤ،
شیر کو جلال آگیا، فرمایا،

خدا تجھ پر اور تیرے امان نامہ پر لعنت فرمائے غضب ہے مجھ کو تو امان ہو اور فرزند
رسولؐ کیلئے کوئی امان نہیں !!

تو اور مجھ کو ملعون ابن ملعون کی اطاعت کی دعوت دیتا ہے ؟

شمر نے جس وقت حضرت کے جواب کو سنا پیچ و تاب کھاتا ہوا واپس ہو گیا۔
یہ رذیل و ذلیل سوچ رہا تھا کہ اس امان نامہ کے ذریعہ نسل عبدالمطلب کے شمس و
قمر کو امام حسینؑ کی حمایت سے منصرف کر کے یزیدؑ کا ہواخواہ بنائے گا لیکن اس کی آرزو خاک میں
مل گئی، جب حضرت نے فرمایا : تجھ پر بھی لعنت اور تیرے امان نامہ پر بھی لعنت،

شمر نے یہ چال اس لئے چلی تھی کہ اس کو علمدار کی ذہنی بصیرت کا علم نہیں تھا وہ دنیا
کی لالچ دلا کر حضرت عباسؑ جیسے اسوہ سیادت و شرافت کو ذلت بار زندگی کی طرف دعوت دے
رہا تھا لیکن کیا یہ ممکن تھا کہ حضرت عباسؑ باطل کو حق کی جگہ اور ظلمت کو نور کے بدلے اختیار
کر لیں اور امام حسینؑ کو چھوڑ کر پسر مر جانہ کے پرچم کے نیچے چلے جائیں ؟ ہرگز نہیں،

جس وقت حضرت علمدار اپنے بھائیوں کے ہمراہ سرکار سید الشہداءؑ کے حضور میں
واپس ہوئے اور شمر کی پیش کش کا ذکر کیا تو زہیر بن قین نے حضرت ابوالفضل العباسؑ سے کہا :

عباسؑ ! آپ کو خبر ہے کہ آپ کے والد نے جناب عقیل سے کہا تھا کہ
ایک شجاع و بہادر خاندان کی خاتون کو نظر میں رکھو جس سے میں شادی

کروں اور اس سے ایک شجاع و بہادر بچہ پیدا ہو جو کربلا میں حسینؑ کی نصرت کر سکے،

عباسؑ! حضرت امیر المومنینؑ نے آپ کو اسی دن کیلئے ذخیرہ کیا تھا
امام حسینؑ وزینب کبریٰ کی نصرت و مدد سے منہ نہ موڑے گا،

یہ سنتے ہی حضرت کو جلال آگیا زہیر سے کہا!

زہیر! مری شجاعت کو لٹکا رہے ہو، خدا کی قسم ایسی شجاعت دکھاؤں گا جسکو
تم نے کبھی دیکھا نہ ہوگا۔

حضرت کا یہ ارشاد حرف بحرف صحیح ہوا، جس وقت مشک سکینہ کو لیکر ترائی کی طرف
چلے ہیں وہ جنگ کی کہ کفر کا سر و علم سرنگوں ہو گیا کشتوں کے پشتے لگ گئے درانحالیکہ حضرت
عباسؑ کا ارادہ جنگ کرنے کا نہ تھا آپ کی ساری توجہ یہ تھی کہ کسی طرح پانی سوختہ جگر بچوں تک
پہنچ جائے،

لیکن افسوس عباس بن علیؑ کی ساری آرزو خاک میں مل گئی اجل نے موقع نہ دیا کہ وہ
اپنی شجاعت کا مظاہرہ کرتے اور صفحہ تاریخ پر اپنی شجاعت کا نقش لازوال مرتسم فرماتے،

وَلَا يَهُمُّ الشَّهَامُ، حَاشَا مَنْ هَمُّهُ سِقَايَةُ الْعَطَاشَا
فَجَادَ بِالْيَمِينِ وَالشَّامِلِ لِنُصْرَةِ الدِّينِ وَحِفْظِ الْآلِ

عباسؑ کی ساری توجہ اس بات پر تھی کہ تشنہ لبوں کو سیراب کر دیں لہذا
جسم میں پیوست ہوتے ہوئے تیروں کی کوئی پرواہ نہیں کی،
اپنے بازوؤں کو راہ خدا میں دیدیا تاکہ دین کو استحکام مل جائے اور خاندان
رسالت محفوظ رہ جائیں،

ایشیاء و جانبازی

کربلا میں حضرت عباسؓ علمدارِ علم کے کارناموں کو دیکھنے کے بعد ہر محقق کو ماننا پڑے گا کہ آپؓ میں جذبہ ایشیاء و فداکاری اپنے انتہائی عروج پر تھی جس نے گزشتہ صفحات پر حضرت عباسؓ علمدار کی جس بصیرت کا تذکرہ کیا ہے وہ حضرت عباسؓ کی اعلیٰ فداکاری کی بھرپور ترجمان ہے،

حضرت عباسؓ کی فداکاری مدینہ سے شروع ہو کر کربلا تک اور عاشور کی صبح سے شروع ہو کر فرات کے کنارے زخموں و تیروں اور تلواروں پر تمام ہوتی ہے، حضرت عباسؓ کی اس سرفروشی کے بعد ماننا پڑے گا کہ وہ ایشیاء و فداکاری کے بلند ہمالہ پر فروکش تھے جہاں معرکہ کربلا میں کوئی اور فداکار نہیں پہنچ سکا اس بلندی و مقام کا راز آپؓ کی وہ عمیق و دقیق بصیرت تھی جس کا تذکرہ امام صادق علیہ السلام نے ان الفاظ میں فرمایا ہے،

كَانَ عَمُّنَا الْعَبَّاسُ نَافِذَ الْبَصِيرَةِ، صُلْبَ الْإِيمَانِ:

چچا عباسؓ عمیق و دقیق بصیرت اور مضبوط و مستحکم ایمان رکھتے تھے، حضرت امام عصرؑ جو دلوں کے اسرار سے واقف ہیں زیارت ناحیہ میں اس طرح مخاطب ہیں:

السَّلَامُ عَلَى أَبِي الْفَضْلِ الْعَبَّاسِ، الْمُوَاسِي أَخَاهُ بِنَفْسِهِ، الْآخِذِ لِيَعْدِهِ مِنْ أَمْسِهِ، الْوَاقِي لَهُ، السَّاعِي إِلَيْهِ بِمَائِهِ، الْمَقْطُوعَةِ يَدَاؤُهُ. لَعَنَ اللَّهُ قَاتِلَهُ يَزِيدَ بْنَ الرُّقَادِ الْجُهَنِيِّ وَحَكِيمَ بْنَ ظَفِيرٍ السَّنْبِيسِيِّ الْقَتَائِيَّ:

سلام ہو ابو الفضلؓ عباسؓ پر جنہوں نے اپنی جان بھائی پر فدا کی، کیا بہترین توشہ سفر قیامت تک لئے فراہم کیا امام حسینؓ کے محافظ تھے اور عترت رسولؐ کی سیرابی کیلئے کوشش کی اور اسی جد و جہد میں اپنے دونوں

باز و قلم کروادیئے خدا آپ کے قاتلوں یزید بن رقاد اور حکیم بن طفیل
پر لعنت کرے،
جس وقت امام جعفر صادق علیہ السلام آپ کی قبر اطہر پر تشریف لائے
تو فرمایا :

أَشْهَدُ لَقَدْ نَصَحْتَ لِلَّهِ وَلِرَسُولِهِ وَلِأَخِيكَ، فَنِعْمَ الْأَخُ الْمُوَأْسَى :

میں گواہی دیتا ہوں کہ آپ نے اللہ، رسول اور اپنے بھائی کی راہ میں
خیر خواہی فرمائی آپ حقیقتاً فداکار بھائی تھے،
زیارت امام عصرؑ کا یہ فقرہ اس بات کی دلیل ہے کہ حضرت عباس علیہ السلام
خدا سے جو خیر خواہی کی ————— وہ آپ کے دین و یقین کا نتیجہ تھی
رسول خدا سے خیر خواہی ————— کمال توحید اور خدا پرستی کا نتیجہ ہے،
امام حسینؑ سے خیر خواہی ————— کمال دین اور امام نعمت کا نتیجہ ہے،
جس سے اعمال قبول ہوں گے، قرآن کا ارشاد ہے،

الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ
دِينًا: ۲

حدیث پیغمبر اسلامؐ ہے

لَوْ أَنَّ عَبْدًا صَامَ وَصَلَّى وَزَكَى وَلَمْ يَأْتِ بِالْوِلَايَةِ مَا قَبِلَ اللَّهُ لَهُ عَمَلًا أَبَدًا:
اگر بندہ روزہ رکھے نماز پڑھے زکوٰۃ دے اور ولایت کا اقرار نہ کرے
تو خدا اسکے اعمال کو قبول نہیں کرے گا،

ارشاد معصومؑ ہے

أَيُّهَا النَّاسُ الزَّمُوا مَوَدَّتَنَا أَهْلَ الْبَيْتِ، فَإِنَّهُ مَنْ لَقِيَ اللَّهَ بِوَدَّتِنَا دَخَلَ الْجَنَّةَ
بِشَفَاعَتِنَا، فَوَالَّذِي نَفْسُ مُحَمَّدٍ بِيَدِهِ لَا يَنْفَعُ عَبْدًا عَمَلُهُ إِلَّا بِمَغْرِفَتِنَا
وَوِلَايَتِنَا:

لوگو! ہم اہلبیتؑ کے دوست بنو کیونکہ جو ہماری محبت کے ساتھ خدا

تو واضح ہو جاتا ہے کہ حضرت عباس علمدارؓ نے کربلا میں امام حسینؑ کی نصرت صرف ایک بھائی اور بزرگ خاندان کے عنوان سے نہیں کی تھی بلکہ آپؑ نے چوکھ کیا وہ امام وقت اور حجت خدا سمجھتے ہوئے انجام دیا تھا لہذا ان تصورات کے ساتھ امام حسینؑ کی نصرت کے معنی ہیں کہ حضرت عباسؓ نے پیغمبر اسلامؐ کے رکاب میں جنگ کی ہے جو خدا کی رضا و خوشنودی کے لئے تھی،

حضرت عباسؓ کی فداکاری کا ایک منظر اس وقت بھی دیکھنے میں آیا جب آپؓ نے ہنرفرات میں قدم رکھا پانی کو چلو میں لیا اور پھیک دیا چونکہ آپؓ کو یہ گوارہ نہیں تھا حجت خدا حسینؑ کے حرم تک پانی پہنچنے میں لمحہ بھر کی تاخیر ہو تو وہ یہ تاخیر ایک گھونٹ پانی پینے کے بقدر ہی کیوں نہ ہو کیونکہ حضرت عباسؓ جانتے تھے کہ امام وقت امام حسینؑ کا زندہ رہنا واجب ہے اور دینی مسئلہ ہے، لہذا حضرت عباسؓ نے فرمایا:

تَاللّٰهِ مَا هَذَا فِعَالٌ دِیْنِیْ.

خدا کی قسم حسینؑ کے بغیر پانی پینا ہمارے دین کا شعار نہیں،
چونکہ حضرت عباسؓ امام حسینؑ سے پانی لانے کا وعدہ کر کے گئے تھے پانی پینے کا نہیں لہذا اگر پانی پی لیتے تو بہر حال وعدہ خلافی ہوتی، اور حضرت عباسؓ جیسا معصوم بالصفات کیسے اسکو برداشت کر سکتا تھا،

اس کے علاوہ پانی نہ پینے کی ایک وجہ یہ بھی تھی کہ ایک دن حضرت امیر المومنینؑ نے حضرت عباسؓ کو بلا یا گلے سے لگایا آنکھوں کا بوسہ لیا اور آپؓ سے وعدہ لیا کہ جب کربلا میں پانی تک تمہاری رسائی ہو جائے تو جب تک تمہارا بھائی حسینؑ سیراب نہ ہوئے اس وقت تک پانی نہ پینا۔

لہذا حضرت عباسؓ علمدارؓ نے کربلا میں چلو سے پانی اس لئے پھیکا تھا چونکہ حضرت امیر المومنینؑ کی تاکید تھی،

غزشتاریخ

عباس بن علی علیہ السلام نے صرف جذبہ فداکاری و جانثاری کا مظاہرہ نہیں کیا بلکہ
صحرائے خون و شہادت میں تشویق شہادت کے فریضہ کو بھی ادا کیا تاکہ ثواب صبر بھی حاصل ہو جائے
لہذا آپ نے اپنے بھائیوں سے کہا

کارزار کربلا میں جلد جاؤ اور فرزند رسول پر اپنے کو نثار کر دو چونکہ تملگوں

کے پاس اولاد نہیں ہے،

حضرت عباسؓ کی اس گفتگو کا مقصد یہ تھا کہ بھائیوں کو ان کے اہم فریضہ سے آشنا
کر دیں کہ اس کربلا میں جمع ہونے کا مقصد صرف اور صرف دین خدا کو استحکام بخشنے کیلئے ہے اور
چونکہ ان لوگوں کے پاس اولاد ہے اور نہ کوئی دوسری ذمہ داری لہذا شہادت میں تاخیر نہ کریں
حضرت کے بھائیوں نے بھی آپ کے حکم پر عمل کرتے ہوئے میدان کارزار کا رخ کیا
اور جام شہادت نوش فرمایا،

اس جگہ طبری سے حیرت ہے وہ لکھتا ہے !

عباسؓ نے اس لئے اپنے بھائیوں سے کارزار کربلا میں جانے کے لئے کہا تھا
چونکہ وہ لا ولد تھے عباسؓ ان کی میراث کے خواہاں تھے۔
اسی طرح ابوالفرح اصفہانی لکھتا ہے،

عباسؓ نے اپنے لا ولد بھائی جعفر کو میدان کربلا میں روانہ کیا تاکہ ان کی
میراث کے وارث بن سکیں جعفر میدان کربلا میں گئے ہانی بن نبیت
نے ان پر حملہ کیا اور شہید کر ڈالا،

مقتل العباس میں تحریر ہے ،

ابوالفضل العباسؑ نے اپنے حقیقی بھائیوں کو میدان جنگ میں روانہ کیا تاکہ ان کی میراث کے وارث ہو سکیں بھائیوں کی شہادت کے بعد خود بھی شہید ہو گئے اور سب کی میراث ابوالفضل العباسؑ کے فرزند عبداللہؑ تک منتقل ہوئی ،

عبداللہؑ اور عمر بن علی علیہ السلام کے درمیان اس میراث کے لئے اختلاف ہوا لیکن کچھ پیسوں پر آپس میں صلح ہو گئی ،

مورخین اور ارباب مقال میں صرف دو نفر ہیں جنہوں نے مسئلہ میراث کو پیش

کیا ہے ورنہ انصاف پسند جانتے ہیں کہ یہ صرف اور صرف بہتان ہے ،

پتہ نہیں کیسے ان دو قلمکاروں نے میراث کو عنوان قرار دیا جبکہ میراث کے اصولوں کے حساب سے جناب ام البنین زندہ تھیں جو طبقہ اولیٰ میں تھیں اور حضرت عباسؑ جیسا انسان جو خانہ اہلبیت علیہم السلام میں بڑھا پلا ہو وہ ان حقائق سے آگاہ و آشنا ہو لہذا میراث کا شاخسانہ طبری و اصفہانی کا خود ساختہ مسئلہ ہے ،

ان سب سے قطع نظر ایسی رکیک حرکت نہایت پست انسان سے بھی صادر نہیں ہو سکتی ہے وہ بھی اس وقت جب سروتن کی بازی لگی ہوئی ہو ، درآنحالیکہ اسے خود بھی معلوم ہو کہ بھائیوں کے بعد خود جام شہادت نوش کرے گا اور مال دنیا سے خود اسے کوئی فائدہ پہنچنے والا نہیں ہے کیا صرف اولاد کے لئے ایسا کرے گا ، ہرگز نہیں ،

ان مورخین نے اس اتہام کے ذریعہ حضرت ابوالفضلؑ العباسؑ علیہ السلام کے دامن طہارت و شرافت کو داغدار کرنا چاہا ہے ،

میرا کوئی قاری اس بات کو گوارہ نہیں کرے گا اگر اس کے لئے یہ کہا جائے کہ اس نے اپنے بھائیوں کو میراث کے لئے موت کے منہ میں ڈالا ہے اس عمل کو گمراہی سے گرا انسان اپنے لئے پسند نہیں کر سکتا ہے ، چہ جائیکہ حضرت ابوالفضل العباسؑ ،

اے مورخ بے انصاف جس چیز کو تم اپنے لئے گوارہ نہیں کرتے اس کو کیوں کر

سردار شجاعت و سیادت و شہادت کیلئے پسند کرتے ہو جس نے اپنی جان کو حجت خدا کے قدموں پر قربان کر دیا،

جس نے مدرسہ رسالت و امامت سے تحصیل کیا تھا جس نے اپنے والد ماجد حضرت امیر المومنین علیہ السلام اور معصوم بھائی حضرات جنہیں علیہم السلام سے معارف الہی حاصل کئے تھے،

جگر گوشہ رسولؐ اور پارہٴ دل بتول پر اپنے بھائیوں کو ابوالفضلؑ نے اپنے سے قبل کیوں قربان کیا، اگر قدرے تامل کیا جائے تو واضح ہو جاتا ہے کہ حضرت کا مقصد یہ تھا کہ، بھائیوں کے غم میں سوگ نشیں ہو کر اجر الہی کے مستحق قرار پائیں اور آخرت میں حضرت قہار کی عدالت میں ان کے خون ناحق کا مطالبہ کر سکیں کیونکہ یہ لوگ اولاد نہیں رکھتے تھے تو ان کی وارث قرار پاتی،

یا حضرت بھائیوں کی طرف سے مطمئن ہونا چاہتے تھے کہ انہوں نے راہ دین و نصرت امام حسینؑ میں جان قربان کر دی،

اس کا ثبوت ارشاد اور مثیرالاحزان میں ملتا ہے ۔

حضرت عباسؑ نے اپنے بھائیوں سے کہا !

تم لوگ جا کر حسینؑ پر فدا ہو جاؤ تاکہ میں دیکھ لوں کہ تم لوگوں نے خدا و

رسولؐ کے ساتھ خیر خواہی کی چونکہ تمہارے پاس اولاد نہیں ہے،

حضرت عباس علیہ السلام کا مقصد ترغیب شہادت سے یہ اندازہ لگانا تھا کہ بھائیوں میں شوق شہادت کس درجہ پایا جاتا ہے،

حضرت عباس علیہ السلام نے اس تقریر کے ذریعہ اپنے بھائیوں کو خیر و صلاح کی

طرف بلایا تھا جو خود مہر و محبت کا نتیجہ ہے،

دینوری اخبار الطوال میں لکھتا ہے حضرت عباسؑ نے بھائیوں سے کہا :

۱ شیخ مفید، ابن تہما،

سرور عالم و سید مظلوم پر قربان ہو جاؤ یہ سنکر سب میدان کے لئے روانہ ہوئے اور شہید ہو گئے

اگر حضرت عباسؓ کا مقصد بھائیوں کی شہادت سے میراث حاصل کرنا ہوتا تو پھر یہ نہ فرماتے کہ تم لوگوں کے غم میں مبتلا ہو کر ثواب صبر کا خدا سے خواہاں ہوں، شاخسانہ میراث کے بے بنیاد ہونے کی ایک دلیل یہ بھی ہے کہ اگر حضرت عباسؓ کے سارے بھائی آپ کے سامنے شہید ہو جاتے تو بھی ساری میراث کے وارث آپ کے فرزند عبد اللہؓ نہیں ہو سکتے تھے کیونکہ اس وقت تک حضرت ام البنین امام حسینؓ حضرت زینبؓ و ام کلثومؓ اور دوسرے قتل البطن بھائی مثلاً اطرف، عبید اللہ، نہشلہ، اس کے علاوہ اور بھی امیر المؤمنینؓ کی دوسری اولادیں زندہ تھیں جو مانع میراث قرار پائیں، طبری اور اس کے ہم مشرب قلمکاروں نے ایسا اتہام کیوں لگایا شاید اس کی وجہ یہ رہی ہو کہ یہ مورخین حضرت عباس علیہ السلام کے اس جملے، ”تم لوگ اولاد نہیں رکھتے“ اس کی روح کو درک نہ کر سکے اور حضرت کے مقصود تک نہ پہنچ سکے کیونکہ حضرت کا اس سے مقصد ان کی میراث کو لینا نہیں تھا بلکہ یہ ظاہر کرنا تھا کہ تم لوگ جلد شہید ہو جاؤ چونکہ اولاد نہیں ہے جس کی مہر و محبت شہادت کی راہ میں تاخیر کا سبب ہو، ان قلمکاروں نے دقت نظر کو کام میں نہ لیتے ہوئے خود ساختہ معنی کو حضرت عباسؓ کی طرف منسوب کیا اور ہمیشہ کیلئے تاریخ کو داغدار کر دیا، اس اشتباہ کی ایک توجیہ شیخ عبدالحسین حلیؒ مرحوم نے اپنی کتاب ”النقد النزیہ“ میں فرمائی،

ان کا خیال ہے،

حضرت عباسؓ کے کلام میں ”ار شکم“ نہیں ہے بلکہ ”ارز بکم“ ”رز یہ“ سے ہے یعنی تم لوگوں کی مصیبت میں مبتلا ہوں،

مرحوم شیخ حلیؒ کا یہ احتمال بھی قرین قیاس ہے،

آقا بزرگ تہرانی کا خیال ہے کہ ”ار شکم“ نہیں ہے بلکہ ”ار شکم“ ہے رثا و مرثیہ یعنی

تملوگوں کے سوگ میں بیٹھوں،

اس طرح حضرت کا مقصد ترغیب جہاد سے بھائیوں کو حق کی راہنمائی کرنا مقصود تھا تا کہ جلد امام حسینؑ پر قربان ہو جائیں اور ان کی شہادت کے بعد حضرت عباسؑ مرثیہ و سوگ کے ذریعہ خدا کے نزدیک محبوب قرار پائیں،

حضرت عباسؑ کے کلام سے ملتا جلتا کلام شوزب اور عباس بن شیبہ شاکری کا ہے جس وقت عباس نے شوزب سے پوچھا تمہاری کوئی تمنا ہے؟
شوزب نے کہا:

میری خواہش ہے کہ تمہارے ہمراہ امام حسینؑ کی نصرت میں شہید کیا جاؤں

عباس نے کہا:

تم سے یہی امید تھی، جاؤ امامؑ پر شہید ہو جاؤ تا کہ تمہاری سوگ نشینی کا ثواب خداوند کریم سے بے سکوں جس طرح اور اصحاب کے اجر کا خواہاں ہوں،

اے شوزب! اگر تم سے زیادہ کوئی اور مجھ سے قریب ہوتا تو اسکو خاک و تون میں آلودہ دیکھنا چاہتا تا کہ خدا مجھے اس کی سوگ نشینی کا اجر مرحمت فرمائے، کیونکہ آج جس قدر زیادہ سے زیادہ اجر و ثواب اکٹھا کر سکتا ہوں کروں چونکہ آج کے بعد عمل کا دروازہ بند ہو جائے گا صرف حساب ہی حساب کا سامنا رہے گا۔

ابو الفضلؒ



ائمہ طاہرین کی نظرمیں

ارشاد امام جعفر صادقؑ

حضرت عباسؓ علمدارؑ کی عظمت و منزلت کو معلوم کرنے کی ایک راہ حضرات ائمہ طاہرین علیہم السلام کی حدیثیں ہیں کیونکہ آپ حضرات انسانوں کے اسرارِ نہتہ سے باخبر ہیں، لیکن افسوس صد افسوس وہ حدیثیں زمانہ کی دست برد سے نہ بچ سکیں، مرحوم شیخ صدوقؒ اپنی کتاب خصال میں لکھتے ہیں کہ امام زین العابدین علیہ السلام حضرت عباسؓ کی فضیلت و منقبت میں جو حدیثیں ارشاد فرمائی ہیں اسکو میں نے تفصیل سے مقتل حسینؑ میں جمع کر دیا ہے،

لیکن اس کتاب کے ضائع ہو جانے کی وجہ سے فضیلت حضرت عباسؓ کی ساری حدیثیں بھی ضائع ہو گئیں یہ کوئی حیرت کی بات نہیں ہے بہت سے ہمارے علمی ذخائر نابود ہو کر رہ گئے ہیں،

ہو سکتا ہے انہیں ضائع ہو جانے والے خبروں میں یہ حدیث رہی ہو جو امام جعفر صادقؑ نے فرمائی تھی جس کو صاحب عمدة الطالب نے ابو نصر بخاری نساب کے حوالے سے نقل کیا ہے حدیث یہ ہے،

كَانَ عَمُّنَا الْعَبَّاسُ بْنُ عَلِيٍّ نَافِذَ الْبَصِيرَةِ، صُلْبَ الْإِيمَانِ، جَاهِدَ مَعَ أَبِي عَبْدِ اللَّهِ، وَأَبْلَى بَلَاءً حَسَنًا، وَمَضَى شَهِيدًا.

ہمارے چچا عباس پختہ بصیرت، عظیم بنیش اور مستحکم ایمان کے حامل تھے حضرت امام حسینؑ کے ساتھ بھرپور جانبازی و جہاد کا ثبوت دیتے ہوئے

شہید ہوئے،

زیارات کے فقرے جو حضرات ائمہ طاہرین علیہم السلام نے اپنے شیعوں کو تعلیم دیئے وہ سندوتھن کے اعتبار سے علماء کے نزدیک صحیح و مستند ہیں ان سے بھی حضرت عباسؓ کی عظمت و منزلت کا اندازہ لگایا جاسکتا ہے ان زیارات کے فقرات سے اندازہ ہوتا ہے کہ حضرت عباسؓ سرحد عصمت تک پہنچے ہوئے تھے، جس وقت امام جعفر صادقؑ علیہ السلام زیارت کے لئے آپ کے حرم میں مشرف ہوئے تو ان الفاظ میں دعائے اذن پڑھیا،

سَلَامُ اللّٰهِ وَسَلَامٌ مَّلَائِكَتِهِ الْمُقَرَّبِينَ وَأَنْبِيَائِهِ الْمُرْسَلِينَ وَعِبَادِهِ الصَّالِحِينَ
وَجَمِيعِ الشُّهَدَاءِ وَالصَّدِّيقِينَ، الزَّكَايَاتِ الطَّيِّبَاتِ فِيمَا تَعْتَدِي وَتَرْوُحُ عَلَيْكَ
يَا ابْنَ أَمِيرِ الْمُؤْمِنِينَ:

اے فرزند امیر المؤمنینؑ! خدا اسکے مقرب فرشتوں، رسولوں، صالح بندوں تمام شہداء و صدیقین کے پاک و پاکیزہ سلام ہر صبح و شام آپ پر ہوں، حضرت امام جعفر صادقؑ علیہ السلام نے حضرت احدیت کے سلام سے شروع کیا،

چونکہ !

خدا کی سلامتی ہمیشہ باقی رہنے والی نعمت ہے،

پھر ملائکہ مقربین کے سلام کا تذکرہ کیا چونکہ ملائکہ عالم ملکوت کا مشاہدہ کرنے والے ہیں، پھر رسولوں کے سلام کو ذکر کیا چونکہ مرسلین کے تمام افعال خدا کی خوشنودی کیلئے ہوتے ہیں، پھر صالحین و شہداء کے سلام کو پیش فرمایا چونکہ یہ انبیاء و اوصیاء کے سچے پیرو ہیں عالم غیب جن کی نگاہوں میں ہوا کرتا ہے،

حضرت امام جعفر صادقؑ علیہ السلام کے ان جملات نے واضح کر دیا کہ فرشتے، انبیاء، مرسلین، بندگان صالح، شہداء اور صدیقین سب بہ یک زبان حضرت ابوالفضلؓ عباس پر دعائے رحمت بھیج رہے ہیں تاکہ اس راہ سے خدا کا تقرب حاصل کر سکیں، مرحوم قزوینی نے کامل زیارات میں الزکایات والطیبات لکھا ہے

درمیان میں واو عطف کے اضافہ نے اس کی طرف اشارہ کر دیا کہ حضرت ابو الفضلؑ کو جو مرتبہ ملا ہے وہ کسی کی دعاؤں یا اسباب عادی کا مرہون منت نہیں ہے بلکہ یہ وہ مرتبہ ہے جو خاصان خدا کو ملتا ہے جو اپنے وجود کو ذات الہی میں جذب کر چکے ہوتے ہیں جن کا تعلق عالم مادہ سے منقطع ہو چکا ہوتا ہے اور عالم ملکوت میں غرق ہوتے ہیں،

حضرت امام حسینؑ کی زیارت میں حضرت امام جعفر صادقؑ فرماتے ہیں،

سَلَامُ اللَّهِ وَسَلَامُ مَلَائِكَتِهِ فِيمَا تَرَوْحُ وَتَغْدُو وَالزَّكَايَاتُ الظَّاهِرَاتُ لَكَ،
وَعَلَيْكَ سَلَامُ الْمَلَائِكَةِ الْمُقَرَّبِينَ وَالْمُسْلِمِينَ لَكَ بِقُلُوبِهِمْ وَالتَّاطِقِينَ
بِفَضْلِكَ...

آپ پر ہر شام و سحر خدا اور اس کے ملائکہ کا سلام، آپ پر پاک و پاکیزہ سلام، آپ پر ان مقرب ملائکہ کا سلام جنکے قلوب آپ کے لئے جھکے ہوئے ہیں اور آپ کے ثنا خواں ہیں،

حضرت امام جعفر صادقؑ علیہ السلام کی یہ زیارت بھی حضرت عباسؑ کی زیارت جیسی ہے جس سے پتہ چلتا ہے کہ باعتبار مرتبہ حضرت عباسؑ امام حسینؑ سے ملتے جلتے ہیں،
حضرت امام جعفر صادقؑ حضرت عباسؑ کی زیارت کے آخر میں فرماتے ہیں،

أَشْهَدُ لَكَ بِالتَّسْلِيمِ وَالتَّضَدِيقِ وَالْوَفَاءِ وَالنَّصِيحَةِ لِيَخْلَفَ النَّبِيُّ الْمُرْسَلِ:

گواہی دیتا ہوں کہ آپ جانشین مرسل اعظمؑ امام حسینؑ کے سامنے سر تسلیم خم کئے رہے حضرت کی منزلت کو قبول کرتے ہوئے تصدیق کی اور وفاداری کا ثبوت دیا،

اس جگہ امام جعفر صادقؑ علیہ السلام نے حضرت عباسؑ کیلئے ”تسلیم“ کی لفظ

استعمال فرمائی ہے،

کیفیت تسلیم، سالک الی اللہ کے مرتبوں میں سب سے بڑے مرتبہ کا نام ہے یہ وہ مرتبہ ہے جو رضا و توکل سے بھی اعلیٰ وارفع ہے کیونکہ رضا کا سب سے اعلیٰ مرتبہ یہ ہے کہ انسان اپنے خالق کے ارادوں کا پابند ہو جائے بندے کا ارادہ خدا کے ارادوں کا تابع رہے اور توکل کا اعلیٰ

ترین مرتبہ یہ ہے کہ انسان اپنے کو مشیت کے حوالہ کر دے، مشیت کے ہاتھوں میں اس کی وہی حیثیت ہے جو زندہ کے ہاتھوں میں مردہ کی ہوتی ہے،

بہر حال رضا و توکل میں فرق یہ ہے کہ توکل کرنے والا کا اپنا کوئی ارادہ نہیں ہوتا، کیفیت تسلیم ان دونوں سے بلند ہے کیونکہ اس کی نگاہوں میں خدا کے علاوہ کوئی چیز نہیں ہوتی ماسوی اللہ ہر شئی صاحب تسلیم کی نظروں سے محو ہوتی ہے وہ اپنی ہستی کو محض خداوند کریم میں پاتا ہے اس مرتبہ تک رسائی بغیر بصیرت کامل اور یقین محکم کے ممکن نہیں، اسی مرتبہ کی طرف اشارہ کرتے ہوئے حضرت امیر المومنینؑ نے فرمایا تھا: لَوْ كَشِفَ الْغِطَاءُ مَا آزَدَتْ يَقِينًا:

اگر پردے ہٹ جائیں تو ہمارے یقین میں اضافہ نہیں ہوگا،

امام جعفر صادق علیہ السلام نے زیارت میں یہ تین لفظیں تصدیق، وفا اور نصیہ، بھی استعمال کی ہیں اور اس میں شک نہیں کہ حضرت عباس علیہ السلام ان کے اعلیٰ ترین مرتبہ پر فائز تھے نہ کوئی تصدیق میں آپ سے آگے تھا اور نہ وفا و نصیحت میں کیونکہ ان تینوں صفتوں کا سرچشمہ بھی تسلیم ہی ہے،

کارزار کربلا میں حضرت عباسؑ اپنے بھائی امام حسینؑ و حجت خدا کی تصدیق کر کے مرتبہ حق الیقین حاصل کیا،

وفاداری کا مظاہرہ انسان یا قرابت و برادری کی وجہ سے کرتا ہے یا اس لئے کرتا ہے کہ خدا نے واجب قرار دیا ہے کہ اس کے اویاؤں سے وفاداری کی جائے،

حضرت امام جعفر صادق علیہ السلام کی زیارت کے فقرات نے یہ واضح کر دیا کہ حضرت عباسؑ نے فقط بھائی و رشتہ دار اور فرزند رسولؐ سمجھ کر امام حسین علیہ السلام کی نصرت نہیں کی بلکہ آپ امام حسین علیہ السلام کو حجت خدا اور امام واجب الطاعۃ سمجھ رہے تھے، اگرچہ بھائی اور نواسہ رسولؐ جیسے رشتوں کی بنیاد پر بھی نصرت کرنا قابل تحسین ہے لیکن حضرت جس مرتبہ حق الیقین پر فائز تھے اس مرتبہ پر وہ لوگ پہنچتے ہیں جو نفوس قدسیہ کے مالک اور عصمت کے حامل ہوتے ہیں،

امام جعفر صادق علیہ السلام کے فقرات اس کی شہادت دیتے ہیں کہ حضرت عباسؑ

حضرت امام حسین علیہ السلام کو امام واجب الطاعتہ سمجھتے ہوئے نصرت فرما رہے تھے اگر یہ تصور نہ ہوتا تو امام جعفر صادق علیہ السلام یہ نہ فرماتے،

اے فرزند امیر المومنینؑ! آپ نے جانشین بنی مرسل کی تصدیق فرمائی

اور اظہار وفاداری فرمایا،

اگر یہ پہلو نہ ہوتا تو جانشین کے بجائے، فرزند رسولؐ یا بھائیؑ یا فرزند امیر المومنینؑ فرماتے لہذا حضرت عباسؑ کا رشتوں سے قطع نظر حضرت امام حسینؑ کی مدد و نصرت کرنا آپ کے اس اعلیٰ و ارفع مرتبہ ایتقان کی ترجیحی کتاب ہے جس پر آپ کے علاوہ کوئی دوسرا فائز نہ تھا، اگرچہ سبھی ناصر امام اپنی ایک منزلت رکھتے ہیں لیکن جو مرتبہ و منزلت حضرت عباسؑ کو حاصل تھی وہ کسی اور شہید کو حاصل نہیں تھی جس کی طرح امام جعفر صادق علیہ السلام کا یہ فقرہ اشارہ کرتا ہے کہ ” لعنت ہو ان لوگوں پر جنہوں نے آپ کے حق کو ضائع اور آپ کے احترام کو نظر انداز کیا “

ان جملوں نے وضاحت کر دی کہ حضرت عباس علیہ السلام کی ایک عظمت و منزلت اور عوام پر ان کا ایک حق تھا جس کو نظر انداز اور ضائع کیا گیا اور جن لوگوں نے آپ کے حق کو ضائع کیا وہ خدا کی لعنت و نفرین کے مستحق ہیں، اگرچہ شہداء کر بلائے نہایت اخلاص و پاکیزگی نفس کا مظاہرہ کرتے ہوئے امام حسینؑ کے قدموں میں جان نثار کر دی، لیکن اس کے باوجود عباسؑ بن علیؑ کے مرتبہ کا ان سے مقابلہ نہیں کیا جاسکتا ہے،

بدر کے غازی

امام جعفر صادق علیہ السلام نے ضریح ابا الفضل العباسؑ کے پاس جا کر آپ کو اس طرح مخاطب کیا:

أَشْهَدُ وَأَشْهَدُ اللَّهَ أَنَّكَ مَضَيْتَ عَلَى مَا مَضَى بِهِ الْبَذَرِيُّونَ:

میں گواہی دیتا ہوں اور خدا کو گواہ بناتا ہوں کہ آپ نے اس راہ کو اختیار کیا جس کو بدر کے غازیوں نے منتخب کیا تھا، حضرت امام جعفر صادق علیہ السلام نے علمدار کربلا کو بدر کے غازیوں سے اس لئے تشبیہ دی کہ دونوں میں دو بڑی مشابہت و مماثلت پائی جا رہی تھی،

① بدر کے غازیوں میں چند کے علاوہ سبھی پختہ عقیدہ اور راسخ ایمان کے مالک تھے،

② جنگی امکانات کے اعتبار سے بھی بدر کا اسلامی لشکر اپنے مقابل جیسا نہ تھا لشکر اسلام میں صرف دو گھوڑے تھے جو مرثدا اور مقداد کے پاس تھے اور بہتر انٹ تھے جن پر دو دو تین تین اسلامی مجاہد سوار تھے، لیکن اپنی اس کمی کے باوجود بدر والوں نے دشمن کے قلب کو لرزاں اور ان کے بہادروں کو خاک و خون میں غلطاں کر دیا تھا، نڈی دل قریش کو یا اسیر کیا یا آوارہ وطن بنایا گویا بدر کے معرکہ نے اسلام کی بنیاد کو تین ہزار ملائکہ کی مدد سے مضبوط کر دیا،

لیکن کربلا کے نو انیس معرکہ کا انداز ہی کچھ اور تھا موت کے عفریت منہ کھولے ہوئے ہر آن ولحہ مظلوموں کو نگلنے کیلئے آمادہ تھے شاعر کہتا ہے

وَلَا خُطَارَ وَجْهَ مُكَفَّهْرٍ يَشِيبُ لِهَوْلِهِ الْمُزْدِيُّ الْغُلَامُ
تَرَى الْأَبْطَالَ مِنْ فَرْقٍ سُكَارَى يُدَارِيْنَ الرَّدَى فِيهِمْ مُدَامُ

کربلا میں کیا پرہول منظر تھا جس نے نو خیز جوانوں کو بوڑھا کر دیا تھا، بہادر خوف و دہشت سے مدہوش ہو رہے تھے اور شراب مرگ کا جام گردش کر رہا تھا،

ہاں کربلا اور بدر کے معرکہ میں ایک نمایاں فرق یہ تھا کہ وہاں سیرابی تھی اور یہاں پیاس سے جگر کباب ہو رہے تھے اہل حرم کے نالہ و شیون سے دل بیٹھے جا رہے تھے ان سرفروشیوں کو نہ انسانی کمک کی توقع تھی اور نہ فرشتوں کی آمد کا انتظار، یہ لشکر جو صلہ و اطمینان کے ساتھ لشکر کفر پر حملہ آور تھا ان کے دلوں کے سامنے آہنی

پہاڑ بھی متزلزل تھے ان کی ایک ہی آرزو تھی کہ اموی سلطنت کا ہمیشہ کیلئے خاتمہ کر دیں، ہوا بھی یہی ان کی تمنائیں پوری ہو گئیں، ان کی آہوں نے اموی خرمین ہستی کو جلا کر رکھ کر دیا، تاریخ شاہد ہے کہ بنی امیہ واقعہ کربلا کے بعد نحوست و بد بختی کا شکار ہو گئے تھوڑے دنوں کے بعد اس نخس و جود سے خدا کی زمین صاف ہو گئی اور زمانہ جاہلیت کے جو آثار دوبارہ نمودار ہو رہے تھے کربلا نے اس کو محو کر کے اسلام کو حیات نو بخشی،

کربلا کے اس اقدام کی وجہ سے کہا جاتا ہے

الْإِسْلَامُ نَبَوِيُّ الْخُدُوثِ وَحُسَيْنِيُّ الْبَقَاءِ:

مرسل اعظم اسلام کا آغاز ہیں اور امام حسینؑ اس کی بقا،

بنی ہاشم کے نام امام حسینؑ نے کربلا سے جو خط مرقوم فرمایا تھا اس میں اس حقیقت کی طرف اشارہ فرما دیا تھا،

مَنْ لِحَقِّ بِنَا مِنْكُمْ اسْتَشْهَدَ، وَمَنْ تَخَلَّفَ لَمْ يَبْلُغِ الْفَتْحَ.

جو ہمارے ہمراہ رہے گا شہادت اس کے انتظار میں ہے اور جس نے

ساتھ چھوڑ دیا وہ کامیاب نہیں ہو سکتا،

حضرتؑ کی مراد فتح سے ظاہری فتح و ظفر نہ تھی بلکہ حضرت نے اس آئندہ کی کامیابی کی طرف اشارہ فرمایا ہے جس سے کفر و الحاد کی بنیادیں منہدم ہو کر رہ گئیں اور شریعت مرسل اعظمؐ میں اموی سازشوں سے جو خس و خاشاک نمودار ہوئے ان کا ہمیشہ کیلئے خاتمہ ہو گیا اگرچہ اس راہ میں حضرت کو اپنا سارا سرمایہ لٹا دینا پڑا،

تاریخ کربلا کا دقیق مطالعہ کرنے والا جانتا ہے کہ امام حسینؑ کے بعد دوسری اہم ذات حضرت ابوالفضل العباسؑ علیہ السلام کی تھی جنہوں نے اپنی عظمت و منزلت کے باوجود امام حسینؑ کی نصرت فرمائی،

اگرچہ کربلا والوں کو امام جعفر صادقؑ علیہ السلام نے غازیان بدر سے تشبیہ دی ہے لیکن حقیقت یہ ہے کہ یہ لوگ نہ سیر و سیراب تھے اور نہ ملائکہ کی مدد ان کے شامل حال تھی لیکن اس کے باوجود صفحہ عالم پر اپنی شجاعت و دلاوری کا نقش لازوال ترسم کر دیا،

دونوں جنگوں میں ایک نمایاں فرق یہ ہے کہ کربلا میں جمع ہونے والی سپاہ دشمن بہت زیادہ منظم و مشاق تھی جنگی امکانات بھی بدر والوں سے زیادہ تھے، لشکر یزید کو حکومتی پیمانے پر گمک پہنچ رہی تھی، بدر میں جمع ہونے والے چند اسلام دشمن گروہ تھے جنکے لئے یہ احتمال بھی تھا کہ اگر شکست کھا جاتے ہیں تو پھر ان کا اتحاد منتشر ہو جائے گا،

قریش کا نو وارد مسلمانوں کیلئے یہ نظریہ تھا کہ وہ ضعیف و کمزور ہیں لہذا اپنی ہی طاقت کو کافی سمجھتے ہوئے مزید قبیلوں کی مدد کو ضروری نہ سمجھا اس کے برخلاف کربلا کے غازیوں کی قوت کا اندازہ شامی سپاہ کو تھا لہذا اسی معیار پر افراد واسلحے جمع کئے تھے، اس تجزیہ و تحلیل کے بعد ماننا پڑے گا کہ کربلا کے حسینی انصار کو بدر والوں کی بہ نسبت زیادہ سختیوں کا سامنا تھا لہذا فضیلت کے اعتبار سے کربلا والوں کے اجر و ثواب اور فضیلت کا دائرہ بدر والوں سے زیادہ ہے،

لہذا اس تشبیہ سے امام جعفر صادق علیہ السلام کا مقصد بدر والوں کی برتری کو پیش کرنا مقصود نہیں تھا بلکہ تقریب ذہن کیلئے یہ مثال دی جیسا کہ قرآن میں ارشاد ہے،
مَثَلُ نُورٍ كَمِشْكُورٍ فِيهَا مِصْبَاحٌ....

در نہ نور الہی اور نور چراغ میں کیا نسبت ہے نگاہیں نور اقدس الہی کے مشاہدے سے قاصر ہیں بصیرت ہے جس سے خدا کا ادراک و مشاہدہ کیا جاسکتا ہے، اس کا ثبوت حضرت امام ششم علیہ السلام کی زیارت کے بعد والے فقرات سے ہوتا ہے جس میں امامؑ نے فرمایا کہ خدا آپ کو تمام شہیدوں میں سب سے زیادہ اجر عنایت فرمائے لہذا ثابت ہے کہ کوئی اسلامی غازی و مجاہد سردار کربلا حضرت ابوالفضل العباسؑ سے فضیلت میں اعلیٰ وارفع نہیں ہے حضرت کی وفاداری و جاں نثاری ہر ایک سے فزوں تر تھی،

حضرت ابوالفضلؑ کی ایک اور خصوصیت کی طرف اشارہ کرتے ہوئے امام جعفر صادق علیہ السلام فرماتے ہیں،

أَشْهَدُ أَنَّكَ قَدْ بَالَفْتَ فِي النَّصِيحَةِ، وَأَعْظَمْتَ غَايَةَ الْمَجْهُودِ، فَبَعَثَكَ اللَّهُ

فِي الشَّهَدَاءِ، وَجَعَلَ رُوحَكَ مَعَ أَزْوَاجِ الشُّعَدَاءِ، وَأَعْطَاكَ مِنَ الْجَنَانِ
أَفْسَحَهَا مَنَزَلًا وَأَفْضَلَهَا عُرْفًا:

میں گواہی دیتا ہوں کہ آپ نے نصرت کا حق ادا کر دیا بھرپور کوشش
فرمائی لہذا اللہ آپ کو شہیدوں کا ہم نشین فرمائے اور آپ کی روح کو
نیکو کاروں کے ساتھ قرار دے اور جنت میں آپ کو وسیع ترین منزل اور
بلند ترین مسکن عنایت فرمائے،

ان جگہوں پر ”مبالغہ“ سے مراد یہ ہے کہ ان شہیدوں نے تو ان بشری کے بقدر جو کچھ
مدد و نصرت ہو سکتی تھی کی اُس طرح کے جملے عربی ادب میں رائج ہیں،

بہر حال اس میں کوئی شک نہیں کہ کربلا میں امام حسینؑ کے اصحاب نے حمایت و
نصرت میں کسی قسم کا دریغ نہیں کیا بے شمار تاریخی ثبوت ان کی جانبازی کے سلسلہ میں پیش کئے
جاسکتے ہیں اختصار کو مد نظر رکھتے ہوئے ترک کر رہا ہوں،

یہ ایک مسلمہ حقیقت ہے کہ ہر اچھے عمل کی کمیّت و کیفیت کا انحصار خود انسان کی
شناخت و معرفت پر ہوا کرتا ہے جسکا ایمان جس قدر بلند ہوگا اس کے عمل کی حیثیت بھی اسی اعتبار
سے ہوگی وہ اپنے ایمان کی وسعتوں کے بقدر عمل کی انجام دہی میں جدوجہد کرے گا لہذا جس قدر
جنگ میں شدت ہوگی اس کے دفاع کا انداز بھی اسی طرح شدید و قوی ہوگا، چونکہ کربلا میں
یزیدی پورے شد و مد سے حجت خدا امام حسینؑ کے خلاف جمع ہوئے تھے لہذا حضرت عباسؑ
اور سپاہ حسینی نے بھی اسی انہماک و ولولے کے ساتھ اپنی حمایت کا اظہار و اثبات کیا،
باطنی جنگ یعنی جہاد بالنفس کے موقع پر بھی ایمان کی کمی زیادتی اس کے افعال پر
اسی اعتبار سے اثر مرتب کرتی ہے،

ایک راسخ ایمان والا جب نفس امارہ سے برسرِ پیکار ہوتا ہے تو پیہم اس کے جلوں کو
دفع کرتا ہے اور آخر میں اس نفس سرکش پر تقویٰ کی بنیاد لگاتے ہوئے اسے عبادت خداوند عالم
کا عادی بنا دیتا ہے اور پھر اس ریاضت و مشق کے بعد نفس ہر طرح کی سختی کے لئے آمادہ ہو جاتا ہے،
اس سے بھی انکار نہیں کہ جنگ خواہ دشمن باطنی سے ہو یا دشمن ظاہری سے عمل کی قدر

وقیمت کا انحصار قصد قربت اور اخلاص پر ہوتا چاہیے چونکہ یہ دونوں چیزیں محبت الہی کے بعد پیدا ہوتی ہیں،

اسی محبت الہی کی وجہ سے اطاعت و بندگی کا جذبہ پیدا ہوتا ہے جب تک محبت خالق نہیں ہوگی نہ تصور شکر نعمت پیدا ہوگا اور نہ قلب میں اس کا خوف جگمگائے گا، جب ہر شخص کے ایمان و اتقان کے درجے یکساں نہیں ہوتے تو قہری طور سے ہر شخص کے عمل کے درمیان بھی تفاوت ہوگا ہر صاحب کردار کی بنیاد اس کے عمل میں جھلکتی رہتی ہے اگرچہ کربلا کے ہر شہید نے دشت نینوا میں کسی طرح نصرت امام حسینؑ میں دریا نہیں کیا لیکن یہ سارے شہید اپنی ساری قربانیوں اور جان فروشیوں کے باوجود شہیدِ علقمہ کے ہمرتبہ نہیں ہو سکتے کیونکہ آپؑ کی بصیرت راسخ آپؑ کا علم وافر آپؑ کا ایمان محکم آپؑ کا کردار مضبوط آپؑ کا مقصد عالی تھا لہذا امام جعفر صادقؑ نے مذکورہ بالا الفاظ میں آپؑ کو مخاطب فرمایا یہ فضیلت قمر بنی ہاشمؑ سے مخصوص تھی جس میں دوسرا کوئی کربلا کا شہید شریک نہیں تھا، شاید یہی وجہ رہی ہو کہ جس کی وجہ سے امام جعفر صادقؑ نے یہ فرمایا کہ خدا اس پر لعنت فرمائے جس نے آپؑ کے حق کو نظر انداز کیا اور آپؑ کی توفیر کو سبک سمجھا، امام جعفر صادقؑ علیہ السلام کی زیارت کا حسب ذیل جملہ بھی حضرت ابوالفضلؑ کی عظمت و منزلت کو اور وسیع کر دیتا ہے آپؑ فرماتے ہیں،

وَرَفَعَ ذِكْرَكَ فِي الْعَالَمِينَ:

اللہ نے بزمِ علیین میں آپؑ کے تذکرہ کو بلند فرمایا، حامی شریعت حضرت ابوالفضل العباسؑ علیہ السلام نے علیین تک سفر کس بے کسی و مظلومی سے کیا ہے، سر پرگزراں لگا ہوا تھا، ٹون سے آپؑ کا سراپا ہولہان تھا شانے قلم تھے آپؑ کی اس حالت نے عالم قدس کے رہنے والوں کو حیرت زدہ کر دیا تھا، انبیاء مرسلین، معصومین ملائکہ مقربین تور و علمان ارواح مومنین عرض کہ جس کا بھی عالم قدس سے ربط تھا وہ حضرت قمر بنی ہاشمؑ کے جذبہ سرفروشی کو دیکھ کر حیرت زدہ تھا اور آپؑ کو اس نصرت کے صلے میں ابدی جنت کی خوشخبریاں دے رہا تھا،

یقیناً حضرت عباسؓ جس وقت خداوند عالم کے محضر تک پہنچے ہیں ایک عصمتی پیکر اور علمی سراپا رکھتے تھے، جلالت و ہیبت آپ سے آشکار تھی اور نظروں میں جمال الہی کے دیدار کی تراوت و تازگی پائی جا رہی تھی، علم و عمل تقویٰ و طاعت اور جذبہ فداکاری کا نور بزم علیین کو منور کئے ہوئے تھا انھیں عظمتوں کی وجہ سے حضرت نے فرمایا کہ ”اللہ نے علیین میں آپ کے ذکر کو بلند فرمایا“

ایسا نہیں کہ ملاء اعلیٰ میں حضرت عباس علیہ السلام کا ذکر پہنچا ہو بلکہ خود حضرت عباسؓ ملاء اعلیٰ و علیین کے ساکن قرار پائے، کیونکہ ذکر تو ہر مومن خاص کا پہنچ سکتا ہے اسی لئے حضرت نے اپنے سلام میں ”فی علیین“ فرمایا ”الی علیین“ نہیں فرمایا، امام جعفر صادق علیہ السلام کے اس ارشاد سے بھی آپ کی عجیب و غریب عظمت کی طرف اشارہ ہوتا ہے

لَعَنَ اللَّهُ أُمَّةً اسْتَحَلَّتْ مِنْكَ الْمَحَارِمَ، وَانْتَهَكَتْ فِيكَ حُرْمَةَ الْإِسْلَامِ:

خدا لعنت کرے ان لوگوں پر جنہوں نے آپ کو شہید کر کے محارم الہی یعنی جس چیز کو خدا نے حرام قرار دیا تھا حلال بنایا اور حرمت و وقار اسلام کو پرہیز

کیا، امام ششمؑ نے کسی اور شہید کو اس طرح مخاطب نہیں فرمایا اگرچہ ہر شہید کا اپنی جگہ ایک مرتبہ ہے اور کربلا کے شہیدوں کے فضل و مرتبہ تک کوئی دوسرا شہید نہیں پہنچ سکتا، شہدائے کربلا قداست و پاکیزگی کے اعلیٰ مرتبہ پر فائز ہیں زیارت نیمہ رجب میں امامؑ نے انہیں مہدی و طاہر کے لقب سے یاد فرمایا ہے حضرت کے الفاظ یہ ہیں

السَّلَامُ عَلَيْكُمْ يَا مَهْدِيُونَ، السَّلَامُ عَلَيْكُمْ يَا طَاهِرُونَ مِنَ الدَّنَسِ:

شہدائے کربلا جس زمین میں دفن کئے گئے وہ زمین پاک و پاکیزہ ہوگئی،

طِبْنُمْ وَطَابَتْ الْأَرْضُ الَّتِي فِيهَا دُفِنْتُمْ:

شہدائے کربلا کی عظمت اپنی جگہ مسلم لیکن حضرت قمر بنی ہاشم علیہ السلام کو جس الفاظ سے امام جعفر صادق علیہ السلام نے مخاطب فرمایا ہے یہ اس مرتبہ کی نشاندہی کرتا ہے جو عصمت

سے بالاتر ہے کیونکہ عصمت سے بالاتر بھی کچھ مراتب ہیں امام جعفر صادق علیہ السلام نے جو لفظیں حضرت عباسؓ کی زیارت میں استعمال فرمائی وہ حضرت علی اکبرؓ کی زیارت میں صرف نہیں فرمائی ہے جبکہ بلاشبہ حضرت علی اکبرؓ معصوم تھے،

لہذا ماننا پڑتا ہے کہ حضرت عباسؓ علمدار اس مرتبہ پر فائز تھے جو مرتبہ ائمہ طاہرینؑ کے مرتبہ سے قریب اور ملتا جلتا تھا جس طرح اسلام نے ال محمد علیہم السلام کے وجود سے بقاء پائی اور آپؐ کی شہادت سے حرمت دین ضائع ہوئی، اسی طرح حضرت عباسؓ علیہ السلام کے وجود سے اسلام کو بقا ملی اور آپؐ کی شہادت سے حرمت اسلام پامال ہوئی، یہ مرتبہ و منزلت یہ صاحب عصمت کو نہیں ملا کرتی بلکہ ”تانه بخشد خدائے بخشده“

میرا خیال ہے کہ اس بیان کے بعد ضرورت باقی نہیں رہتی کہ حضرت عباسؓ کے فضائل و مناقب، جذبہ فداکاری، علم تقویٰ، ملکہ فاضلہ اور عزت نفس وغیرہ سے متعلق کسی دوسرے امام کے قول کو پیش کیا جائے، کیونکہ حضرات ائمہ طاہرین علیہم السلام نے ان لوگوں کی توصیف و تعریف کی جنہوں نے ذرہ برابر راہ اسلام میں جذبہ فداکاری کا مظاہرہ کیا ہے تو حضرت عباسؓ علیہ السلام کی کیونکر توصیف و تجید نہیں فرمائیں گے جنہوں نے اپنے سر و تن کو راہ اسلام میں فدا کر دیا اور خود اسی شجرہ طیبہ کی ایک شاخ تھے،

اس کے باوجود فضائل حضرت سے متعلق امام زین العابدین علیہ السلام کی حدیث پیش کر رہا ہوں جس میں امامؓ نے حضرت عباسؓ کو جناب جعفر طیار کا ہم رتبہ قرار دیا ہے، آپ کے علاوہ کربلا کے دوسرے شہیدوں میں کوئی اس مقام و مرتبہ پر فائز نہیں ہوا ہے،

رَحِمَ اللَّهُ عَمِّيَ الْعَبَّاسَ بْنَ عَلِيٍّ، فَلَقَدْ آثَرَ وَأَبْلَى وَفَدَى أَخَاهُ بِنَفْسِهِ حَتَّى
قُطِعَتْ يَدَاهُ، فَأَبْدَلَهُ اللَّهُ بُجْنًا حَيْنَ يَطِيرُ بِهِمَا مَعَ الْمَلَائِكَةِ فِي الْجَنَّةِ، كَمَا
جَعَلَ لِجَعْفَرِ بْنِ أَبِي طَالِبٍ.

وَإِنَّ لِعَبَّاسٍ عِنْدَ اللَّهِ تَبَارَكَ وَتَعَالَى مَنَزِلَةً يَغِيْظُهُ عَلَيْهَا جَمِيعُ الشُّهَدَاءِ يَوْمَ
الْقِيَامَةِ: ۱

خدا چچا عباسؑ پر رحمت فرمائے جنہوں نے اپنے بھائی کیلئے ثنایان جنگ کی، جذبہ فداکاری کا مظاہرہ کیا اور اپنے کو حضرت پر قربان کر دیا اور اپنے دو بازوؤں کو نثار کیا، اللہ نے اس کے عوض انہیں دو بازو عطا کئے جس سے وہ جنت میں ملائکہ کے ساتھ محو پرواز رہیں گے، چچا عباس کی خدا کے نزدیک وہ منزلت ہے کہ تمام شہداء قیامت کے دن اس منزلت و مرتبہ پر غبطہ کرتے ہوئے اس کے پانے کی آرزو کریں گے،

ارشاد امام زین العابدین علیہ السلام میں لفظ ”جمع شہداء“ استعمال ہوا ہے اس لفظ جمع میں سارے شہداء کے ساتھ ساتھ خود جناب حمزہ و جعفر طیار بھی شامل ہیں، لہذا اس لفظ جمع سے یہ اندازہ ہوا کہ جناب عباسؑ کو جو منزلت و مرتبہ حاصل ہوا ہے اس پر جناب جعفر و حمزہ بھی فائز نہیں ہیں اگرچہ جناب حمزہ و جعفر خود ایک عظیم مرتبہ پر فائز ہیں اور تمام انبیاء کی رسالتوں کے شاہد ہیں،

صاحب الکبریٰ احمد نے اپنی کتاب میں نہایت استدلال سے یہ ثابت کیا ہے کہ مرتبہ حضرت عباسؑ تک کوئی شہید نہیں پہنچ سکتا ہے ۱۔ شہدائے کربلا کی تمام شہداء پر برتری کی تائید زیارت امام حسینؑ کے اس فقرے سے بھی ہوتی ہے

السلام علیکم ائہا الرئیثون، انتم لنا قرظ، ونحن لکم تبع وأنصار،
وانتم سادۃ الشہداء فی الدنیا والآخرة: ۷

سلام ہو تم پر اے خدا پرستو! تم مجھ سے سبقت لے گئے ہملوگ بھی تم لوگوں سے جا ملنے والے ہیں اور تمہارے پاؤں و انصار ہو گئے تم لوگ دنیا و آخرت میں شہیدوں کے سید و سردار ہو ۲۔

جس سرفروشی کا تم لوگوں نے ثبوت پیش کیا ماضی و مستقبل میں اس
کی کوئی نظیر نہیں ہے۔

معصوم علیہ السلام کے ان فقرات نے شہدائے کربلا کی تمام شہیدوں پر برتری واضح
کر دی چونکہ حضرت ابوالفضلؑ کربلا کے شہیدوں کی ایک فرد ہیں لہذا آپ میں دو اعتبار سے
فضیلتیں جمع ہو گئیں ایک تو ذاتی فضیلت تھی جس کا تذکرہ امام زین العابدین علیہ السلام نے
فرمایا اور دوسری سلسلہ شہدائے کربلا کی فرد ہونے کی حیثیت سے،
حضرت عباسؑ اپنی انہیں عظمتوں کی وجہ سے آل محمد علیہم السلام کے اہم امور
میں شریک رہتے لہذا جس وقت امام حسن علیہ السلام کو غسل دیا جا رہا تھا امام حسینؑ نے
حضرت عباسؑ کو اپنے ہمراہ رکھا۔

امامت ایک ایسا عظیم مرتبہ ہے جس کے حقیقت تک پہنچنا ناممکن ہے امام کو
غسل صرف امام ہی دے سکتا ہے حضرت عباسؑ کی وقت غسل امام حسینؑ کے ہمراہ موجود
واضح کرتی ہے کہ آپ حضرات ائمہ طاہرینؑ کے بعد عالم امکان کی اہم ترین فرد ہیں،
رحلت کے بعد ہر کس و ناکس نہ امام معصوم کے جنازے کے قریب ہو سکتا ہے اور
نہ اس پر نظر ڈال سکتا ہے کیونکہ امام ملکوت اعلیٰ کی طرف سیر کرتا ہوتا ہے، اور یہ وہ مقام ہے
جسے "قاب قوسین او ادنیٰ" کہتے ہیں جہاں سید الملائکہ جبرئیل تک کی رسائی نہیں ہے،
دوسٹوں کے علاوہ جناب پیغمبر اکرمؐ کے تمام صفات میں حضرات ائمہ طاہرینؑ
برابر سے شریک ہیں،

امام جعفر صادقؑ فرماتے ہیں،

حضرت کو پروردگار عالم نے جو مرتبہ ظاہری و باطنی مرحمت فرمایا
تھا ہم اہلبیتؑ اس میں شریک ہیں صرف نبوت اور بیک وقت

۱۔ منتخب طریجی،

۲۔ ذخائر العقبیٰ، ص ۱۲۱،

نوشتادیاں حضرت کے امتیازات میں ہے،
رحلت کے بعد حضرات ائمہ طاہرین علیہم السلام کا رشتہ عالم وجود سے منقطع ہو
کر مجبوز ازلی و سرمدی سے متصل ہو جاتا ہے،

اسی لئے پیغمبر اسلام کو جب امیر المومنین غسل دے رہے تھے تو فضل بن
عباس بن عبدالمطلب آپ کے جسم اطہر پر پانی ڈالتے ہوئے آنکھوں پر پٹی باندھے ہوئے
تھے کیونکہ پیکر حضرت ختمی مرتبت کو دیکھ نہیں سکتے تھے اور اگر نظر پڑ جاتی تو نابینا ہو جاتے،
جنازہ تو جنازہ ضریح ختمی مرتبت کے اندر نظر کرنے سے اندھے ہونے کا خوف
ہے اسی لئے جب کوئی چیز حضرت کی ضریح میں گر جاتی تو مدینہ والے بچے کی آنکھوں پر پٹیاں
باندھ کر اندر بھیجتے،

یہ وہ حقیقتیں ہیں جنکو انسانی عقلیں درک نہیں کر سکتی ہیں لہذا ان روایات کا انکار
نہیں کرنا چاہئے بلکہ روایات تو یہاں تک بتاتی ہیں کہ اہلبیت علیہم السلام شہادت کے بعد ایسے
مراحل میں داخل ہو جاتے ہیں جہاں غیر از معصوم کوئی پہنچ نہیں سکتا ہے،

حضرات ائمہ طاہرین علیہم السلام کے اجساد طاہرہ زمین میں فنا نہیں ہوئے
بلکہ تدفین کے بعد آسمان کی طرف منتقل ہو جاتے ہیں اور ایک دوسرے سے ملاقات کرتے ہیں
اور وقت ضرورت اپنے جسم اصلی میں زندہ ہو جاتے ہیں،

یہ سب وہ چیزیں ہیں جو عقلاً ناممکن نہیں ہیں بلکہ دلیل نقلی اس کی تائید کرتی ہے اور
علمائے اعلام نے بھی اس کی تائید کی ہے،

بیان شیخ مفید^{۱۵}

مرحوم شیخ اپنی کتاب مقالات میں لکھتے ہیں کہ جو کوئی آل محمد علیہم السلام کی ضریوں
کے پاس مناجات کرتا ہے وہ حضرات اس کو سنتے ہیں اور حکم الہی سے شیعوں کے حالات
سے باخبر ہیں،

مرحوم کراچی، مرحوم مجلسی، اور مرحوم کاشف الغطاء نے اس عقیدہ کی تائید کی

ہے ۱۔

مرحوم نوری نے فرمایا ہے کہ زمین پر آل اطہار علیہم السلام کا گوشت و پوست حرام ہے دفن کے تین دن کے بعد جب اطہر ملاء اعلیٰ کی طرف منتقل ہو جاتا ہے ۲۔
شیخ الاعظم قدوة السالکین مرحوم فتح علی سلطان آبادی نے نقل کیا ہے کہ نجف اشرف حضرت امیر المومنین علیہ السلام کی زیارت کیلئے گیا زیارت کے بعد کربلا آگیا، یہاں پہنچ کر خیال آیا کہ کیونکہ نہیں علمائے نجف اشرف سے اجساد طاہرہ آل محمد علیہم السلام سے متعلق سوال کیا کہ آیا زمین میں باقی رہتے ہیں یا فنا ہو جاتے ہیں، یہ خیال تھا تو گذر گیا اسی شب خواب دیکھتا ہوں کہ صحن امام حسین علیہ السلام میں حصیر پر ایک ترو تازہ جنازہ رکھا ہے جس سے خون جاری ہے میں نے پوچھا یہ کس کا جنازہ ہے تو کسی نے کہا کہ امام حسین علیہ السلام کا ہے کہا تم کو نہیں معلوم کہ اہلبیت علیہم السلام کے جنازے زمین کے اثرات سے متاثر نہیں ہوتے، امیر المومنین علیہ السلام فرماتے ہیں کہ جب آنحضرت ص کو غسل دے رہا تھا تو ملائکہ کو دیکھا کہ حیرئیل کے ساتھ زمین پر آئے اور قبر رسول اکرم ص کے کھودنے اور غسل دینے میں میری مدد فرمائی اور جب میں نے آنحضرت ص کا جنازہ قبر میں رکھا تو ملائکہ بھی اسی قبر میں روپوش ہو گئے اور جس وقت امام حسن ۳ امام حسین ۴ امیر المومنین علیہ السلام کو غسل دے رہے تو فرشتے رسول اللہ کی معیت میں آئے اور شہزادوں کی مدد کی، اور جس وقت امام حسن کو سید الشہداء غسل دے رہے تھے آپ کی نصرت کے لئے پیغمبر اسلام ۵ اور امیر المومنین علیہ السلام تشریف لائے تھے، اور جس وقت امام محمد باقر ۶ حضرت سید سجاد علیہ السلام کو غسل دے رہے تو اس وقت حضرت مرسل اعظم حضرت امیر المومنین ۷ اور حضرات حسنین ۸ زمین پر تشریف لائے تھے،

۱۔ کنز الفوائد، مراۃ العقول ج ۱ ص ۳۳، منہج الرشاد، ص ۵۱،

۲۔ دار السلام ج ۱ ص ۲۸۹،

بہر حال یہ بات ثابت ہے کہ جس وقت روح نفس عنصری سے پرواز کرتی ہے تو یہ حضرات عالم قدس کی طرف پرواز کرتے ہیں ان حقائق کو ہم درک نہیں کر سکتے ہیں خواہ طاعت و بندگی کے اعلیٰ مدارج ہی پر کیوں نہ پہنچ چکے ہوں،

اس کے برخلاف حضرت عباس علیہ السلام ایک عبد صالح کی حیثیت سے سید الشہداءؑ کے ساتھ کھلی آنکھوں سے امام حسن علیہ السلام کے غسل میں شریک رہے گزشتہ روایت کی روشنی میں وقت غسل صحن امام حسینؑ ہی نہیں تھے بلکہ حضرت مرسل اعظمؑ امیر المومنینؑ اور جناب جبرئیل و ملائکہ بھی موجود تھے اس وقت حضرت عباسؑ کا ہونا ان کی عظمت و مرتبت کو اور نمایاں کر دیتا ہے، اسی لئے امام جعفر صادق علیہ السلام نے زیارت کرتے وقت، "عبد صالح" سے خطاب فرمایا ہے جو انبیاء مرسلین اور مقربین کیلئے استعمال ہوتا ہے، حضرت عباس علیہ السلام کی جلالت و عظمت اس کی شاہد ہے کہ وہ اس نفس قدسی و ملکوتی کے مالک تھے جو ہمارے آئمہ طاہرین علیہم السلام کے پاس تھا، اسی وجہ سے روز قیامت سارے شہداء صدیقین اور صلحاء حضرت عباسؑ کے مقام و مرتبہ پر غبطہ کرتے ہوئے ان کے مرتبہ کی تمنا کریں گے،

فدیہ عباسؑ

فوج یزیدؑ شب نہم محرم کو خیمہ گاہ سے قریب ہوتی ہے اس وقت امام حسینؑ نے اپنے بھائی سے کہا :
عباسؑ!

إِذْ كُنْتُ بِنَفْسِي أَنْتَ يَا أَخِي، حَتَّى تَسْأَلَهُمْ عَمَّا جَاءَهُمْ:

بھیا تم پر قربان جاؤں دیکھو دشمن اس وقت کیا چاہتے ہیں،
حضرت عباسؑ بیس سواروں کے ساتھ جس میں حبیب ابن مرظاہر اور زہیر بن قین بھی تھے فوج اشقیاء تک پہنچے اور ان سے خیموں کے گرد جمع ہونے کی وجہ دریافت کی،

یزیدی فوجیوں نے کہا کہ مجھے حکم ملا ہے کہ یا آپ ابھی یزید کی حاکمیت کو تسلیم کریں یا جنگ کیلئے تیار ہو جائیں،

قمر بنی ہاشم حضرت عباسؓ نے فوج یزید کے جواب سے حضرت امام حسینؓ کو باخبر فرمایا حضرت نے دوبارہ بھیجا کہ جاؤ ان سے ایک شب کی مہلت لے لو،

عقل حیران ہے کہ امام حسینؓ کے اس جملے ”حسینؓ تم پر فدا ہو جائے“ کی کیا تشریح کروں یہ کوئی معمولی جملہ نہیں ہے کیونکہ امام حسینؓ علت کائنات کا نام ہے، مخلوق اول کا نام ہے اور باعتبار فیض الہی اشرف مخلوق کا نام — یہ حسینؓ اپنے کو حضرت ابو الفضل العباسؓ پر فدا کر رہا ہے،

زیارت جامعہ کا فقرہ ہے،

بِکُمْ فَتَحَ اللّٰهُ، وَبِکُمْ یَخْتِمُ:

کائنات کی ابتداء و انتہا آپ ہی سے ہے،
صاحب بصیرت اور ژرف نگاہ ”بنفس انت یا خنی“ کی عظمت و لطافت کو محسوس کر سکتا ہے یہ وہ جملہ ہے جس میں کسی طرح کا نقص و عیب و مبالغہ نہیں ہے، حقیقت ہے ع
قدر گوہر شاہ داند یا بداند تو ہری،

ایسا نہیں

زیارت وارثہ میں امام جعفر صادق علیہ السلام کا ارشاد اصحاب امام حسینؓ کے

لئے ہے،

بَابِی اَنْتُمْ وَاُمّی، طِبْتُمْ وَطَابَتْ الْاَرْضُ الّتی فیہا دُفِنْتُمْ.

لہذا اگر امام حسینؓ نے حضرت عباس علیہ السلام کے لئے ”میں تم پر فدا ہو جاؤں“ فرمایا تو کوئی تعجب کی بات نہیں امام جعفر صادق علیہ السلام نے یہی بات اصحاب

امام حسینؑ کیلئے فرمائی ہے،

لیکن ارباب نظر جانتے ہیں کہ امام جعفر صادق علیہ السلام کا یہ ارشاد خود زیارت کرتے وقت کا نہیں ہے بلکہ جس وقت جناب صفوان نے کربلا والوں کی زیارت کے ادب دریافت فرمائے تو حضرت امام جعفر صادقؑ نے فرمایا

ا: کربلا پہنچنے کے تین روز قبل سے روزے رکھنا شروع کر دو،

ب: جب کربلا پہنچو تو اللہ اکبر کبیراً کہو، اور جب شہداءؑ کی زیارت کرنا تو ان الفاظ میں انھیں سلام کرنا السّلام علیکم یا اولیاء اللہ... ۱

شب عاشور

اس رات نے بھی عظمت ابو الفضل العباسؑ کو اجاگر کیا ہے، اندھیرا چھاتا جا رہا ہے، سپاہ حسینی اور فوج یزید کے درمیان ایک خیمہ میں امام حسینؑ اتمام حجت کے لئے عمر سعد سے ملاقات کرتے ہیں تاکہ یزید کے گھناؤنے کردار اور خود حضرت کے لئے سرور کائنات نے جو ارشاد فرمایا ہے اس کو یاد دلایں،

اس موقع پر امام حسینؑ نے اپنے اصحاب سے کہا کہ،

عباسؑ و علی اکبر کے علاوہ سب اس جگہ رکے رہیں، ادھر عمر سعد نے بھی اپنے بیٹے اور غلام کے علاوہ سب کو خیمہ میں داخل ہونے سے روک دیا،

صحرائے کربلا میں جمع ہونے والے اصحاب و اعزاء کے اخلاص و نیت جذبہ وفاداری حضرت سید الشہداءؑ کے نزدیک مسلم تھی لیکن اس کے باوجود ان میں سے صرف حضرت عباسؑ و علی اکبر کو ہمراہ رکھنے کا مقصد یہ تھا کہ لوگوں پر حضرت عباسؑ و علی اکبرؑ کی وہ خصوصیت و برتری واضح ہو جائے جس سے دوسرے آگاہ نہیں تھے،

حضرت عباسؓ واقعہ کربلا کے ہر موڑ پر امام حسینؓ کے ناصر و مددگار تھے اور سید الشہداءؓ کی توجہ کا مرکز بنے رہے اس کا ایک منظر اس وقت دیکھنے میں آیا جب عاشور کے دن حضرت لشکرِ یزید کے روبرو خطبہ فرما رہے تھے درمیان خطبہ بچوں اور عورتوں کے نالہ و شیوں کی آواز حضرت کے کانوں سے ٹکرائی فوراً حضرت عباسؓ کو حکم دیا کہ بچوں اور عورتوں کو خاموش کرائیں تاکہ دشمنوں کے غصے کانوں تک ان کی آوازیں نہ پہنچیں اور ان کے تھکے بلند نہ ہونے پائیں ،

تاخیر کیوں؟

ایک سوال یہ ہے کہ عباسؓ جیسے ملکوئی صفات انسان نے سب کے بعد میں جان کیوں دی جب کہ ان کا ضمیر انھیں ہر آن ولحہ فداکاری کی دعوت دے رہا تھا، عباسؓ جرمی نے کیونکر اپنی آنکھوں سے الٰہ کو ٹون میں ترپتے ہوئے دیکھا اہل حرم کے نالہ و شیوں کو برداشت کیا جس سے پتھر دلوں کے دل آب آب ہو رہے تھے، جنت خدا امام حسینؓ پر یزیدی درندوں کی طرف سے کئے جانے والے مصائب والام کو تحمل کیا، یہ ایسے موارد ہیں جنکے بعد ایک لمحہ کیلئے تاخیر پر چمدار کربلا کیلئے روا نہیں تھی، اس کا جواب کلام امام حسینؓ میں موجود ہے حضرت عباسؓ کو جو اہمیت و حیثیت تھی اس کے پیش نظر ان کا سب سے پہلے شہید ہونا مناسب نہیں تھا، امام حسینؓ آپ کو اپنی بقا کا ذریعہ اور آپ کی شہادت کو لشکر کی پراگندگی کا سبب تصور فرما رہے تھے لہذا جس وقت حضرت نے اجازت چاہی تو فرمایا

إِذَا مَضَيْتَ تَفَرَّقَ عَسْكَرِي:

اگر تم گئے تو لشکر تتر بتر ہو جائے گا،

بلکہ آخر تک حضرت عباسؓ کو اجازت جنگ نہیں ملی صرف پانی لانے کے لئے

اجازت دی تھی،

کلام نور

ایک حدیث محقق عالیقدر سید محمد علی شاہ نے پیش کیا ہے جو حضرت عباسؓ کی فضیلت و عظمت پر روشنی ڈالتی ہے اس حدیث سے یہ اندازہ ہوتا ہے کہ حضرت عباسؓ جس مرتبہ پر فائز تھے وہ ائمہ طاہرین علیہم السلام کے مرتبہ سے ملتا ہے،
روایت یہ ہے!

واقعہ کربلا کے بعد جب حضرت امام زین العابدین علیہ السلام دفن شہداء کے لئے تشریف لائے تو بنی اسد کو شہداء کے دفن کرنے کی اجازت مرحمت فرمائی لیکن امام حسینؓ اور علمدار کے جنازوں کیلئے فرمایا کہ، میں خود انھیں دفن کروں گا کوئی ہے جو میری مدد کرے امام حسینؓ کے لئے حضرت کا یہ اقدام تو واضح ہے چونکہ امام کے دفن و کفن کا ذمہ دار امام ہوتا ہے لیکن حضرت عباسؓ کو بھی حضرت امام زین العابدین علیہ السلام نے امام حسینؓ ہی کے انداز سے خود دفن کیا یہ اس کی دلیل ہے کہ چونکہ دفن معصوم بدست معصوم ہوتا ہے، لہذا بنی اسد کو لاشہ ابوالفضلؓ کے دفن کرنے کی اجازت نہیں دی،

گذشتہ صفحات پر اشارہ کر چکا ہوں کہ معصوم روح کے فراق کے بعد مقام قاب قوسین اودانی کی منزل میں ہوتا ہے یہاں تک رسائی انھیں لوگوں کی ہو سکتی ہے جنہیں خدا نے عصمت عطا فرمائی ہے،

عباس بن علیؓ کی عظمت ال محمد علیہم السلام کے نزدیک مسلم ہے، حضرت فاطمہؓ قیامت کے دن آل محمدؓ پر کئے جانے والے مظالم میں صرف حضرت عباسؓ کے بازوؤں کے قلم ہونے کا شکوہ فرمائیں گی اور انہیں دونوں ہاتھوں کو لیکر میدان محشر میں شفاعت کیلئے بڑھیں گی۔

۱۔ اسرار الشہادۃ ص ۱۲۵، جواہر الایقان ص ۱۹۴،

عصمت ابوالفضلؑ

حضرت باری تعالیٰ کیلئے ممکن ہے کہ وہ ایک ایسی مخلوق کو پیدا کرے جس میں کسی طرح کا نقص و عیب نہ ہو یا ایسا انسان پیدا کرے جس میں عصمت پائی جاتی ہو یعنی ہر طرح کے رجس و گناہ سے مبرا ہو،

جیسا کہ آیہ تطہیر میں اہلبیت علیہم السلام کے ہر قسم کے رجس و گناہ کے دور رکھنے کا تذکرہ کر رہا ہے

اس آیت کریمہ کیلئے ارباب حدیث و رجال نے اس پر اتفاق کیا ہے کہ اس سے مراد پنجتن پاک ہیں،

لیکن بعض سنی اہل قلم نے اس آیت مبارک کے ذیل میں ایسی بات لکھی ہے جس کو سنکر مادی و اغدار بھی کھل کھلا کر ہنس پڑے،

انھیں خرافات کی وجہ سے غیروں کو اسلام کی عیب جونی کا موقع ملا ہے، یہ قلمکار حضرات لکھتے ہیں کہ، حلیمہ سعدیہ آپ کی پرورش کے لئے اپنے قبیلہ میں لے گئی تھی آپ کا دو سال کا سن تھا بچوں کے ہمراہ تھے کہ دو سفید پوش منو دار ہوئے ایک کے پاس سونے کا ایک طشت تھا جس میں برف بھری ہوئی تھی دوسرے سفید پوش نے آنحضرتؐ کے سینہ اظہر کو چاک کیا اور اس نقطہ سیاہ کو نکال لیا جو شیطان کے وسوسہ کا مرکز تھا، اس اہلہانہ بیان کے بعد یہ قلمکار اظہار خوشی کرتے ہوئے لکھتا ہے کہ خدا کا لطف آنحضرتؐ کے شامل حال ہوا کہ انھیں اس مادہ فساد سے پاک و پاکیزہ کر دیا،

مجھے سمجھ میں نہیں آتا کہ دو سالہ بچے پر کیسے اس آپریشن کو انجام دیا گیا نہ در دہوانہ خون

ریزی،

اگر دو سال کے بعد خدا آنحضرتؐ سے اس نقطہ سیاہ کو آپریشن کے ذریعہ برطرف

کر سکتا ہے تو کیا آنحضرتؐ جیسی شخصیت کو اس نقطہ سیاہ سے محفوظ نہیں رکھ سکتا؟
یقیناً خدا آنحضرتؐ کو نقطہ سیاہ سے محفوظ رکھ سکتا تھا بلکہ رکھا آپ کو اپنے نور
سے خلق فرمایا اور اپنے جلال و کبریائی کا مظہر قرار دیا سارے انبیاء پر فضیلت و برتری بخشی
خود آنحضرتؐ کا ارشاد ہے،

اللہ نے مجھے نور مخصوص سے خلق فرمایا مجھے آواز دی تو میں نے
لیک بکھا،

آیا اس حدیث کے بعد تصور کیا جاسکتا ہے کہ خالق نے آپ کے وجود اقدس
میں کسی قسم کا عیب و نقص رکھا ہوگا، اس کی ذات اس سے بلند و برتر ہے،
آنحضرتؐ کی توصیف کرتے ہوئے ثناء کرتے ہیں،

تِلْكَ نَفْسٌ عَزَّتْ عَلَى اللَّهِ قَدْرًا فَارْتَضَاهَا لِنَفْسِهِ وَاضْطَفَاهَا
حَازِمِنْ جَوْهَرِ التَّقْدُسِ ذَاتًا تَاهَتْ الْأَنْبِيَاءُ فِي مَعْنَاهَا
لَا تَجُلُ فِي صِفَاتٍ أَحْمَدَ فِكْرًا فَهِيَ الصُّورَةُ الَّتِي لَنْ تَرَاهَا

اللہ کے نزدیک آپ کی بہت قدر و منزلت تھی آپ کو اس نے اپنے
لئے منتخب و مخصوص فرمایا،

آپ کو اس جوہر قدس سے خلق فرمایا کہ انبیاء اس حقیقت کے ادراک
سے قاصر ہیں،

اپنی فکر کو احمد مرسل کے صفات کے ادراک میں مشغول نہ کروہ ایک ایسی
حقیقت ہیں جو قابل فہم نہیں ہے،

اس آپریشن کی توجیہ مختلف دانشمندوں نے کی ہے انھیں میں ”سبکی“ بھی

ہے وہ لکھتا ہے،

خدا کو گوارہ نہیں تھا کہ بنی اکرمؐ کے اعضاء جسم اور لوگوں سے کم ہوں لہذا وہ نقطہ سیاہ
پیدا کر دیا لیکن اس کی موجودگی شیطان کے دوسرے کا سبب تھی لہذا بعد میں آپریشن کے ذریعہ ہر
طرف کر دیا،

تعجب ہے کہ ”سبکی“ نے اس نقطہ سیاہ کو عضو بدن قرار دینے ہوئے
ابتداءً خلقت میں اس کو ضروری سمجھا تا کہ آنحضرتؐ باعتبار خلقت لوگوں کے برابر
ہو سکیں، در آنحالیکہ خود سبکی نے لکھا ہے کہ آنحضرتؐ صحنہ شدہ پیدا ہوئے،
اگر خدا ہی چاہتا تھا کہ آنحضرتؐ باعتبار خلقت لوگوں کے برابر رہیں تو صحنہ شدہ
بھی نہیں پیدا کرنا چاہیے تھا چونکہ مساوات باقی نہیں رہتی، لہذا جب خدا نے ظاہر بظاہر بنی
کے جسم میں کمی کر دی تو اگر سینہ کے اندر ایک نقطہ سیاہ کو خلق نہ فرمانا تو کوئی مضائقہ نہیں تھا،
اگرچہ جلی نے اس کا جواب یہ دیا ہے کہ خدا نہیں چاہتا تھا کہ کسی کی آپ کے مقام
مستور پر نگاہ نہ پڑے لہذا محنتوں پیدا کیا لیکن یہ جواب ”سبکی“ کے ”قانون مساوات“ کو
حل نہیں کرتا،

بہر حال یہ ثابت ہے کہ خداوند قادر کیلئے ممکن ہے کہ وہ گناہوں سے پاک و پاکیزہ انسان
کو خلق فرمائے جو اپنی عصمت کی وجہ سے لوگوں کے درمیان اس کی حجت قرار پاسکے اس کی
جنتوں کیلئے یہ عصمت واجب ہے تاکہ انسانوں کو ہدایت مل سکے لیکن جن لوگوں کو اس نے اپنی
حجت قرار نہیں دیا ہے ان کے لئے عصمت کا ہونا ضروری نہیں ہے لیکن ضروری نہ ہونے کے معنی
یہ نہیں ہے کہ محال ہے،

ممکن ہے کہ خداوند عزیز نے کچھ ایسے بندے پیدا کئے ہوں جو اپنی طہارت باطنی اخلاص
اور تقویٰ میں یگانہ روزگار ہوں اور ان لوگوں کو ان سے کم تر افراد پر پیشوا قرار دیا ہو ایسے صالح
افراد باعتبار مرتبہ انبیاء سے کم ہوتے ہیں،

یہ افراد اگر ہمیشہ ذکر و فکر الہی میں غرق ہوں اور کبھی بھی خدا کی نافرمانی نہ کی ہو اس کے
باوجود طرز زندگی و بندگی میں بنی کے محتاج ہوں گے،

لہذا جن لوگوں کے لئے عصمت حتمی و قطعی ہوتی ہے جسے ہمارے معصومین علیہم السلام
ان کی عصمت گو ”عصمت اشکفائیہ یعنی عصمت بے نیاز کہا جاتا ہے،

اس خود کفائی و بے نیازی کی وجہ علم لدنی ہوا کرتا ہے اس علم کی وجہ سے صاحب عصمت اپنی دنیوی و اخروی زندگی میں کسی کی رہنمود کا محتاج نہیں ہوا کرتا ہے لیکن جو لوگ طرز زندگی و بندگی کے لئے کسی راہنما کے محتاج ہوتے ہیں ان کی عصمت و عصمت غیر استکفائیہ ہوتی ہے، یہ دونوں صاحبان عصمت اپنی عصمتوں کے باوجود مذکورہ فرق کی وجہ سے اپنے علم یقین میں بھی تفاوت رکھتے ہیں،

قمر بنی ہاشم حضرت عباسؓ اپنی پاکیزگی و طہارت کے ساتھ ساتھ عصمت کے مرتبہ پر فائز تھے،

شیخ الطائفہ شیخ محمد طہ قدس سرہ نے اپنی کتاب اتقان المقال میں اس کا اعتراف فرمایا ہے وہ کہتے ہیں :-

حضرت عباسؓ کی عظمت اس قسم کی گفتگو سے بالاتر ہے مناسب

ہے آپ کو حضرات ائمہ طاہرینؑ کے ساتھ ذکر کیا جائے،

شیخ الطائفہ محمد طہ قدس سرہ نے یہ نہیں فرمایا کہ حضرت عباسؓ علیہ السلام کو خاندان وحی میں شمار کیا جائے بلکہ صاف و صریح لکھا ہے کہ، حضرات ائمہ طاہرین میں شمار کیا جائے،

علامہ میرزا محمد علی اردو آبادی نے اپنے قصیدہ میں اسی نظریہ کو نظم فرمایا ہے،

أَجَلُ عَبَّاسٍ الْكِتَابِ وَالْهُدَى	وَالْعِلْمِ وَالذِّينِ وَأَصْحَابِ الْعَبَا
عَنْ أَنْ يَطِيشَ سَهْمُهُ فَيَنْثَنِي	وَالْإِثْمُ قَدْ أَثْقَلَ مِنْهُ مَنَكِبَا
لَمْ نَشْرِطْ فِي ابْنِ النَّبِيِّ عِصْمَةً	وَلَا نَقُولُ إِنَّهُ قَدْ أَذْنَبَا
وَلَا أَقُولُ غَيْرَ مَا قَالَ بِهِ	«طَهَ الْإِمَامُ» فِي الرِّجَالِ النُّجَبَا
فَالْفِعْلُ مِنْهُ حُجَّةٌ كَقَوْلِهِ	فِي الْكُلِّ يَرَوَى عَنْ ذَوِيهِ النُّقْبَا

حضرت عباسؓ عالم قرآن ہیں راہ ہدایت اور علم و دین سے باخبر

ہیں اور بچپن پاک میں شامل ہیں،
 وہ ایسے پاک و پاکیزہ کردار کے حامل ہیں جس میں کسی طرح کی آلودگی
 نہیں جس طرح سچے نشانہ باز کا تیر خطا نہیں کرتا ہے،
 میں مثل امام علی و حسینؑ انہیں عصمت کو شرط نہیں سمجھتا لیکن ان
 کے لئے کسی گناہ کا بھی قائل نہیں ہوں،
 برگزیدہ الہی عباسؑ کیلئے میرا بھی وہی نظریہ ہے جو شیخ الطائفہ امام طہ
 نے اختیار کیا ہے،

حضرت عباسؑ کا فعل بھی قول کی طرح حجت ہے آپ نے ہر جگہ ائمہ
 اطہار علیہم السلام کے اقوال کو نقل کیا ہے،

کسی بھی صاحب تحقیق جدید علماء شیعہ نے عصمت حضرت عباسؑ کا انکار نہیں
 کیا ہے، آیۃ اللہ العظمیٰ شیخ محمد حسین اصفہانی قدس سرہ نے آپ کی مدح میں جو قصیدہ کہا ہے
 اس میں حضرت عباسؑ کی جن عظمت و منزلت کا تذکرہ کیا ہے وہ قمر بنی ہاشم کو عصمت سے
 بھی بالاتر مقام تک پہنچاتی ہے،
 سقائے سیکنہ کی عصمت کی مستحکم دلیل وہی ارشاد امام جعفر صادقؑ ہے جس کو گذشتہ صفحات
 پر نقل کر چکا ہوں جس میں حضرت نے فرمایا کہ خدا لعنت کرے ان لوگوں پر جنہوں نے آپؑ کو
 شہید کر کے حرمت الہی کو ضائع کیا،

یہ بات اپنی جگہ واضح ہے کہ مسلمان خواہ کتنا ہی با عظمت کیوں نہ ہو اور اسلام کی
 خواہ کیسی ہی خدمت کیوں نہ کی ہو اس کے چلے جانے سے اسلام کی آبر و ضائع نہیں ہوتی، اسلام
 کی آبر و فقط اور فقط امام معصوم سے مخصوص ہے لہذا جب تک حضرت عباسؑ علیہ السلام کو
 علم و عمل میں حضرات ائمہ طاہرین کا ہم مرتبہ تسلیم نہ کیا جائے اس وقت تک ان الفاظ سے مخاطب
 نہیں کیا جاسکتا، صرف فرق یہ ہے کہ آپؑ کی عصمت، عصمت غیر واجب تھی،

مزید حضرت عباسؑ کی عصمت کے اثبات کے لئے امام زین العابدینؑ کا یہ ارشاد

ہے کہ :

چچا عباسؑ کی جو منزلت ہے قیامت کے دن تمام شہداء اس پر غبطہ کریں گے،

امام زین العابدین علیہ السلام کے اس ارشاد میں ”جمع الشہداء“ نے ہر شہید کو شامل کر لیا ہے لہذا خود حضرت علی اکبرؑ معصوم بھی اس میں شامل ہو گئے اگر حضرت عباسؑ معصوم نہ ہوتے تو کیا صاحب عصمت علی اکبرؑ ان کے مرتبہ کی تمنا کر سکتے تھے، معصوم اپنے جیسے مرتبہ کو دیکھ کر غبطہ نہیں کرتا چہ جائیکہ ان سے بہت کے مرتبہ و منزلت پر غبطہ کرے گا، ان تمام پہلوؤں کو دیکھ کر یقین کرنا پڑتا ہے کہ حضرات ائمہ طاہرینؑ کے بعد حضرت عباسؑ عصمت کے اعلیٰ و ارفع مرتبہ پر فائز تھے، آپ کے علاوہ کوئی شہید اس مرتبہ پر فائز نہیں تھا، اسی لئے قیامت کے دن شہداء اس مرتبہ کو پانے کی تمنا کریں گے،

معجزات

اولیائے خدا یعنی وہ بندے جن کا گہرا ربط حضرت احدیت سے ہو ایسے خدا رسیدہ بندوں کو معبود قیامت میں تو اپنی نعمتوں سے نوازے ہی گا دنیا میں بھی اپنے اور بندے کے گہرے ربط کا اظہار کرتا رہتا ہے تاکہ دنیا والوں کو اس کی عظمت کا پتہ چل سکے اور دوسرے بھی مقامِ عل میں اپنے کو اس کے جیسا بناسکیں،

بندہ جس قدر اپنے اعمال کو مخفی انجام دے خدا کا لطف اس پر زیادہ ہوتا رہتا ہے چونکہ وہ تو بیوں کو ظاہر کرتا ہے اور برائیوں پر پردے ڈالتا ہے،

اسی اصول کی روشنی میں جو لوگ اس کی بارگاہ میں مقرب ہیں اور جنہوں نے اس کی راہ میں اپنی جانیں نثار کی ہیں ان کے قبوں اور مزاروں سے کرامات ظاہر ہوتے رہتے ہیں لہذا جس نے بھی ان اولیائے خدا کے توسل سے دعائیں کیں اس کی دعا مستجاب ہوگی اور مشکلات کا دم نکل کر رہ جائیگا،

کیا کہنا اگر یہیں یہ قبہ و مزار کسی امام معصوم علیہ السلام کا ہو کیونکہ ساری کائنات

خداوند حکیم نے اہلبیت عصمت و طہارتؑ کے لئے پیدا کی ہے تاکہ لوگ اہلبیتؑ کی عظمت و منزلت سے روشناس ہو سکیں، اور دنیا و آخرت کے ہر موڑ میں انہیں ذوات مقدسہ کے توسل سے حاجتیں طلب کریں اور خدا کے لطف و کرم کا تقاضہ بھی ہے کہ دعاؤں کو مستجاب فرما کر لوگوں پر آل محمدؑ کی عظمت کو آشکار فرماتا رہے،

حضرت عباس علمدار اسی گھرانے کی ایک فرد ہیں جنکے لئے خدا کا فیصلہ ہے کہ جس طرح اس گھر کا نام بلند ہے اسی طرح حضرت عباسؑ کا نام نامی بھی ساری دنیا میں بلند رہے گا چونکہ عباسؑ بن علیؑ نے راہ خدا میں جو کچھ تھا قربان کر دیا،

لہذا خدا نے بھی اپنے صدیقین و اولیاء کے لئے جو فیصلہ کیا ہے اسی کی روشنی میں حرم عباسؑ کو حاجتمندوں کا قبلہ بنا دیا کوئی آپ کے حرم میں پہنچ کر کرم کا تقاضہ کرتا ہے تو کوئی سلامتی کا خواہاں ہے تو کوئی رنج و محن سے رہائی کی آرزو رکھتا ہے، ہزاروں حاجتمند اپنی حاجتیں لیکر آتے ہیں اور بامراد واپس جاتے ہیں، علمدار کربلا کے حرم سے دعاؤں کو پاناہ خدا کے لئے شاق ہے اور نہ عباسؑ علمدار جیسے مقرب بارگاہ الہی کیلئے بعید ہے،

حضرت عباسؑ کے معجزات و کرامات حد سے زیادہ ہیں میں یہاں صرف تبرا کا چند معجزوں کا تذکرہ کر رہا ہوں تاکہ یہ کتاب اس سے خالی نہ رہے،

حکایت اول

علامہ جلیل شیخ عبدالرحیم تبری کہتے ہیں کہ میں نے کربلا میں امام حسینؑ کی زیارت کی زیارت کے بعد حرم حضرت عباسؑ میں پہنچا وہاں میں نے دیکھا کہ ایک بدو اپنے بیمار لڑکے کو لیکر آیا جس کے پیروں پر فاج کا اثر تھا ضریح حضرت سے اس کو باندھ دیا اور رو رو کر دعائیں کرنے لگا تھوڑی دیر گزری تھی کہ بچہ صحیح و سالم ہو کر حرم میں با آواز بلند کہنے لگا، عباس علمدارؑ نے مجھ کو شفا دی لوگوں نے اس کو گھیر لیا تبرک کیلئے اس کے کپڑے پھاڑ ڈالے،

میں نے جس وقت یہ منظر دیکھا ضریح کے قریب گیا اور حضرت سے کہا کہ آپ
 نا اشنائے ادب کی دعاؤں کو سن لیتے ہیں اور ہماری دعاؤں کو جبکہ ہمیں آپ کی معرفت بھی
 ہے مستجاب نہیں فرماتے، ٹھیک ہے اب میں آئندہ آپ کی زیارت کیلئے نہیں آؤں گا،
 بعد میں مجھے یہ خیال ہوا کہ میں نے گستاخی کی ہے خدا سے اپنی غلطی کی معافی مانگتا رہا،
 جب میں نجف پہنچا تو استاد بزرگوار شیخ مرتضیٰ انصاریؒ، مرے پاس تشریف
 لائے اور پیسوں کی دو تھیلیاں دیتے ہوئے فرمایا: لو یہ تمہارے پیسے ہیں جو تم نے حضرت
 عباسؑ سے طلب کئے تھے ایک سے اپنا مکان بنواؤ اور ایک سے حج کر ڈالو،
 میں نے بھی حضرت سے یہی دو سوال کئے تھے،

وَمَا عَجِبْتُ مِنْ أَبِي الْفَضْلِ كَمَا
 لِأَنَّ شَيْئًا مَرْتَضَى لَمْ يَغْرُبْ
 بِكُلِّ يَوْمٍ بَلْ بِكُلِّ سَاعَةٍ
 وَهُوَ مِنَ الشَّيْخِ عَجِيبٌ بَيِّنٌ
 عَجِبْتُ مِنْ أَسْتَاذِنَا إِذْ عَلِمَا
 إِذَا أَتَى بِمُعْجِزٍ أَوْ مُعْجِبٍ
 لِمَنْ أَتَاهُ قَاصِدًا رِبَاعَةً
 لَكِنَّ نُورَ اللَّهِ يَرْتَوُّ الْمُؤْمِنَ

شیخ سماوی نے اس موقع پر فرمایا کہ مجھے حضرت عباسؑ کی عطا پر تعجب نہیں ہے بلکہ
 حیرت شیخ انصاری پر ہے کہ انہیں اس کی خبر کیسے ہوئی،

کیونکہ صاحب اعجاز علیؑ کے فرزند سے معجزہ کا ظہور قابل تعجب نہیں ہے،
 ہر روز بلکہ ہر وقت ہر شخص آپ کے حرم مطہر میں آتا رہتا ہے اور حاجتیں لیکر

چلا جاتا ہے

لیکن شیخ انصاری سے یہ علم غیب تعجب خیز ہے لیکن پھر تعجب نہیں کیونکہ نور الہی سے مومن خاص
 منور ہوا کرتا ہے،

دوسری داستان

صاحب اسرار الشہادہ لکھتے ہیں،

علامہ خبیر سید احمد نے کہا کہ میں چند خادموں کے ہمراہ صحن مطہر حضرت عباسؑ

میں بیٹھا تھا کہ ایک شخص کو حرم سے بھاگتے ہوئے دیکھا کہ اس کی سب سے چھوٹی انگلی کٹی ہوئی تھی اور خون بہہ رہا تھا ہم لوگوں نے اس کو روکا اور وجہ معلوم کرنا چاہی تو اس نے کہا، عباسؑ نے میری انگلی کاٹ دی، ہم لوگ پھر ضریح اطہر کے پاس گئے تو دیکھا کہ ضریح سے اس کی انگلی چپکی ہوئی تھی اور خون اس میں خشک تھا ایسا محسوس ہو رہا تھا کہ کسی مردہ کے جسم سے کٹی ہو، دوسرے دن یہ شخص مر گیا کہا جاتا ہے کہ اس نے حرم میں کوئی توہین کی تھی،

تیسری داستان

علامہ متبحر شیخ حسن دخیل ناقل ہیں، گرمیوں کا زمانہ تھا اور عثمانی سلطنت کا آخری دور، میں حضرت سید الشہداءؑ کی زیارت کیلئے گیا تھا حضرت کی زیارت کے بعد قمر بنی ہاشم کی زیارت کے لئے حرم پہنچا، ہوا اس قدر گرم تھی کہ وقت ظہر کے باوجود کوئی حرم میں نہیں تھا صرف ایک ساٹھ سالہ خادم پہلے در حرم پر بیٹھا حرم اطہر کی حفاظت کر رہا تھا، میں نے زیارت پڑھی اس کے بعد ظہرین بجایا حضرت کے بالائے سر بیٹھا ہوا قمر بنی ہاشمؑ کی عظمت و جلالت، ایثار و فداکاری اور مصائب و آلام سے متعلق خیالات میں غرق تھا اتنے میں ایک کردی عورت اپنے بچہ کے ہمراہ داخل ہوئی سر سے پیر تک چادر میں چھپی ہوئی تھی چہرے سے ظاہر تھا کہ شریف گھرانے کی ہے، تقریباً سولہ سال کا بچہ بھی کردی کپڑا پہنے ہوئے ماں کے ساتھ ادب و احترام کے ساتھ ضریح اطہر کے طواف میں مصروف ہو گیا،

تھوڑے وقفے سے ایک سرخ و سفید قد آور شخص بھی کردی کپڑا پہنے ہوئے وارد ہوا لیکن بجائے زیارت و راز و نیاز کے حرم کی عمارت کو دیکھ رہا تھا اور بادشاہوں نے حرم مطہر پر جو قیمتی تلواریں جو اہرات چڑھائے تھے اس کا مشاہدہ کر رہا تھا،

میرا گمان یہ تھا کہ یہ مرد اسی عورت کا شوہر ہے لیکن میں اپنے تئیں یہ سوچ رہا تھا کہ دونوں میں کس قدر فرق ہے یہ عورت و بچہ ادب و احترام سے حضرت کے حضور میں گریہ و زاری کر رہے ہیں اور یہ گستاخانہ ادھر ادھر تماشا دیکھ رہا ہے، اس کی یہ روش مجھے کھلی،

اچانک کیا دیکھتا ہوں کہ یہی مرد زمین سے اچھلا کس نے اس کو اچھالا یہ نہیں بتا سکتا ضریح سے ٹکرایا اور دیوانہ وار ضریح کا طواف کرنے لگا عجیب تشنجی حالات تھی زور سے چیخ رہا تھا ضریح کے پاس تھا اور نہ اس سے دور ایسا لگتا تھا کہ بجلی کے جھٹکے لگ رہے ہوں پہلے تو اس کا چہرہ سرخ ہوا اس کے بعد نیلیوں ہونا شروع ہو گیا اس کے گلے میں چاندی کی زنجیریں گھڑی پڑی ہوئی تھیں جو بے چینی کی حالت میں ضریح سے ٹکراتے ٹکراتے ٹوٹ گئی،

کثرت اضطراب سے اس کی عبا پارہ پارہ ہو گئی اس کی اس وحشتناک کیفیت کو دیکھ اس کی بیوی اپنے بچے کو آغوش میں لیکر حضرت ابو الفضلؑ کو مخاطب کر کے کہہ رہی تھی، میں اپنے بچے کے ساتھ آپ کی پناہ میں ہوں،

میں بھی اس منظر کو دیکھ کر لرز گیا سمجھ میں نہیں آ رہا تھا کہ کیا کروں وہ آدمی بھی لحیم و شمیم تھا حرم میں کوئی دوسرا بھی نہ تھا جو میری مدد کرتا،

اس شخص نے گھڑی کی سوئی کی طرف بے اختیار دوبار ضریح اطہر کا طواف کیا، درپر بیٹھے ہوئے جب بوڑھے خادم نے اس منظر کو دیکھا تو جعفر نامی ایک دوسرے خادم کو آواز دی خادم نے آکر ایک تین ہاتھ کی رسیانی اور اس کے گلے میں باندھی اور حرم سے کھینچ کر باہر لائے اور حرم امام حسینؑ کی طرف بے چلے بغیر کسی مزاحمت کے سر جھکائے ہمراہ ہو لیا لیکن چنچا جا رہا تھا دونوں حرم کے درمیان سے گزرتے وقت جس کسی نے اس کی آواز سنی ساتھ ہو لیا حرم امام حسینؑ میں پہنچ کر اس کو حضرت علی اکبرؑ کی ضریح اطہر سے باندھ دیا، باندھتے ہی قدرے سکوں ہوا اور سو گیا پندرہ منٹ کے بعد بیدار ہوا پسینہ میں شرابور چہرے سے خوف و وحشت جھلک رہی تھی لیکن خدا کی توحید رسول اللہؐ کی رسالتؐ

اور امیر المومنینؑ سے امام زمانہؑ کی امامت کا اقرار کرتا جا رہا تھا،
لوگوں نے جس وقت اس سے حالات دریافت کئے تو وہ ماجرا اس طرح
بیان کرتا ہے،

میں نے ابھی خواب میں رسول خداؐ کو دیکھا کہ فرما رہے تھے کہ مرے سامنے آل
محمدؑ کی امامت کا اعتراف کرو ورنہ عباسؑ تجھ کو ہلاک کر ڈالیں گے،
لہذا میں نے بھی سب کا اعتراف کر لیا اور ان کے علاوہ جو تھے ان سے اظہار
بیزاری کی،

اس کے بعد اس شخص سے حرم قبر بنی ہاشم کے حالات لوگوں نے دریافت کئے جس
کے جواب میں اس نے کہا کہ :

میں حرم ابوالفضلؑ میں تھا میں نے دیکھا کہ ایک بلند قامت شخص نمودار
ہوا اور مجھے پکڑتے ہوئے کہا :

او کتے ! ابھی تک اپنی گمراہی پر ڈٹا ہوا ہے، پھر مجھ کو زور سے ضریح اطہر
سے ٹکرایا اور عصا سے میری پشت پر پیہم مار رہا تھا اور میں بھاگ رہا تھا،
عورت نے داستان کا آغاز اس طرح کیا :

میں بغداد کی رہنے والی ہوں اور شیعہ ہوں میرا شوہر سلیمانہ کا ہے لیکن اس
وقت بغداد میں رہتا ہے اور سنی ہے لیکن سنی ہونے کے باوجود اپنے مذہب کے
اعتبار سے دیندار ہے گناہ نہیں کرتا نیکی کو پسند کرتا ہے اور برائی سے متنفر ہے،
میری شادی سے پہلے تمباکو کا کاروبار کرتا تھا میرے دو بھائی بھی اسی کے ہمراہ
اسی کاروبار میں لگے تھے تقریباً دو سو عثمانی لیرہ اس شخص کا میرے بھائیوں پر قرض
تھا جس کی ادائیگی مرے بھائیوں سے ممکن نہ ہوئی لہذا ایک دن اس شخص کو ظہر
کے وقت اپنے گھر پر بلایا اور بھائیوں نے کہا کہ میں نے فیصلہ کیا ہے کہ اس گھر کو
قرض میں نہیں دے دوں چونکہ قرض ادا کرنے کی کوئی صورت نہیں ہے صرف
تمہارا مقروض ہوں، تمہارے علاوہ کسی اور کا کوئی قرض نہیں ہے اس نے

جب میرے بھائیوں کا فیصلہ سنا تو پہلے ان ساری دستاویزات کو ٹکڑے ٹکڑے کر ڈالا جس پر قرض کا حساب و کتاب تحریر تھا اس کے بعد اسے جلا دیا اور میرے بھائیوں کو یقین دلایا کہ ہمارے اور تمہارے درمیان کوئی قرض نہیں ہے اور جب بھی پیسے کی ضرورت ہوئے سکتے ہو،

میرے دونوں بھائی اس کے جراثیمدانہ اقدام سے بہت متاثر اور خوش ہوئے چونکہ اس میں بھائیوں نے پہلے سے کوئی بے دینی کی حرکت نہیں دیکھی تھی اور اس واقعہ کے بعد اس کی طرف سے اور مطمئن ہو گئے لہذا جس وقت اس نے مرے بھائیوں سے اپنی شادی کے لئے مناسب خاتون تلاش کرنے کی خواہش کی تو بھائیوں نے اس کے سامنے میرا ذکر کیا طرفین اس رشتہ پر راضی ہو گئے اور شادی ہو گئی،

کچھ دنوں کے بعد میں نے اپنے شوہر سے کاظمین کی زیارت کی خواہش کی لیکن اس نے خرافات ”نعوذ باللہ“ گھبر جانے سے روک دیا جب میں حاملہ ہوئی تو میں نے پھر اس سے کہا کہ اگر خدانے فرزند عطا فرمایا تو کاظمین امام موسیٰ کاظمؑ و امام جوادؑ کی زیارت کیلئے جاؤں گی، شوہر نے وعدہ کر لیا لیکن ولادت کے بعد پھر انکار کر دیا اور کہا کہ جب بچہ بالغ ہو جائیگا تب جاؤں گا،

سولہ سال کے بعد مرے شوہر نے لڑکے کی شادی کرنا چاہی میں نے اس کے جواب میں کہا کہ جب اپنی نذر پوری نہیں کر لوں گی اس وقت تک شادی نہیں کرنے دوں گی مجبوراً میرے شوہر نے قبول کر لیا،

پہلے میں کاظمین پہنچی اور بارگاہ امام موسیٰ کاظمؑ اور امام جوادؑ سے کہا کہ اس کو شیعہ کی طرف راہنمائی فرمائے لیکن میری دعا مستجاب نہ ہوئی بلکہ اس کی بے دینی میں اور اضافہ ہوا کاظمین کے بعد سامراء پہنچی اور امام علی نقیؑ اور امام حسن عسکری علیہ السلام سے شوہر کی ہدایت کے لئے دعائیں کیں لیکن اس جگہ بھی میری دعا مستجاب نہ ہو، زیارت امام حسینؑ اور حضرت عباسؑ کی نیت سے

کر بلا پہنچی پہلے حرم حضرت عباسؓ میں وارد ہوئی اور حضرت سے کہا کہ اگر آپ کے حرم میں مری دعا مستجاب نہ ہوئی تو نہ آپ کے بھائی امام حسینؑ کی زیارت کروں گی اور نہ آپ کے بابا امیر المومنینؑ کی زیارت کیلئے نجف جاؤں گی، حضرت نے میری دعا کو سنا آپ کا دریا ئے کرم جوش میں آیا اور ہمیں ہماری مراد مل گئی،

داستان چہارم

اعلام الناس فی فضائل العباسؓ کے مصنف لکھتے ہیں،
میں نے ذیقعدہ ۳۵۱ھ میں شادی کے ایک ہفتہ کے بعد زکام اور بخار میں مبتلا ہوا نجف کے حکیموں سے علاج کرایا لیکن مرض بڑھتا گیا، تقریباً ڈھائی سال بعد جادی الاول ۳۵۳ھ میں کوفہ گیا اور جب تک اسی جگہ قیام کیا، روز بروز کمزوری بڑھتی جا رہی تھی یہ حالت ہو چکی تھی کہ کھڑا ہونا ممکن نہیں تھا کوفہ سے پھر نجف آیا اور ذی قعدہ تک بغیر کسی علاج و معالجہ کے پڑا رہا،

اسی سال میرے پرانے ڈاکٹر اور چند بغداد سے آئے ہوئے ماہر ڈاکٹروں نے مجھے دیکھا اور فیصلہ کر دیا کہ مرض لا علاج ہو چکا ہے ایک ماہ بعد مری موت ہو جائے گی،

۳۵۴ھ محرم کا چاند نمودار ہوا میرے والد ماجد مجلسوں کیلئے امام موسیٰ کاظمؑ کے فرزند شہزادہ قاسم کے حرم میں تشریف لے گئے جو قاسم آباد دیہات میں تھا میری تیمارداری میری والدہ کر رہی تھیں میری گرتی صحت کی وجہ سے ہر آن دلچسپی روتی رہتی،

شرب ہفتم محرم تھی سید رشتی سے ملتے جلتے ایک وجہ صورت بزرگ کو خواب

میں دیکھا جنہوں نے پوچھا تمہارے والد کہاں ہیں؟ میں نے جواب میں کہا قاسم آباد تشریف لے گئے ہیں، میرے جواب پر فرمایا کہ میری شب پختہ کی مجلس کون کرے گا؟ اچھا تم ہی تو تھو اور مجلس منعقد کرو،

یہ کہتے ہوئے وہ بزرگ گزر گئے لیکن پھر واپس ہوتے ہوئے فرمایا کہ میرا لڑکا سید سعید کو بلا اپنی نذر بڑھانے گیا ہے تم بھی جاؤ اور حضرت عباسؓ کی مجلس عزاء میں شریک ہو جاؤ، یہ کہہ کر یہ بزرگ روپوش ہوئے،

میری آنکھ کھل گئی دیکھا والدہ بیٹھی ہوئی رو رہی ہیں، مجھے پھر نیند آگئی پھر انہیں سید کو دیکھا کہ تشریف لائے اور فرمایا تم کربلا کیوں نہیں جاتے ہیں؟

میرا لڑکا سعید وہاں پہنچ چکا ہے تم بھی جاؤ اور مجلس قمر بنی ہاشم میں شرکت کرو، پھر آنکھ کھل گئی، تیسری بار پھر سو گیا اور انھیں سید کو پھر دیکھا کہ تشریف لائے اس بار ذرا تیز و تند لہجہ میں فرمایا کہ تم کربلا کیوں نہیں جاتے تاخیر کس لئے کر رہے ہو؟ خوف کی سی کیفیت مجھ پر طاری ہو گئی خواب کو والدہ ماجدہ سے بیان کیا انہوں نے اس کو بشارت سمجھا، کربلا جانے کی سعی کرنے لگیں لیکن میری خستہ حالی کو دیکھ کر کوئی اے جانے پر تیار نہیں تھا، سوار یوں پر بیٹھنے کی طاقت نہیں تھی بارہویں محرم آگئی اور کربلا نہ پہنچ سکا مری والدہ کوشش کرتی رہیں آخر کچھ عزیزوں نے مشورہ دیا کہ تابوت میں رکھ کر کربلا پہنچایا جائے، آخر کار اسی طرح بارہویں محرم کو کربلا پہنچا حضرت کے حرم میں باریابی ہوئی،

شب تیر ہوئی تھی قدرے غنودگی سی کیفیت طاری تھی پھر وہی سید دکھائی دئے اور فرمایا کیوں نہیں ساتویں کو آئے سعید تمہارا انتظار کر رہا تھا آج،

تیرہویں دفن حضرت عباسؓ کا دن ہے بہر کیف اٹھو مصائب حضرت ابو الفضلؓ کو پڑھو، یہ کہہ کر غائب ہو گئے، لیکن پھر ظاہر ہوئے اور مجھے شانوں سے سہارا دیکر اٹھایا اور فرمایا کب تک پڑے رہو گے،

اٹھو میرے مصائب بیان کرو،

یہ سنکر پورا وجود ہیبت سے لرز رہا تھا جلدی اٹھا لیکن ایسی درہشت مجھ پر
مستولی تھی کہ زمین پر گر گیا تو بھی حرم میں تھا سب نے مجھے گرتے دیکھا،
پیسے میں شرابور تھا تھوڑی دیر کے بعد ہوش میں آیا بیماری کے آثار یک نخت
جاکے تھے لوگوں کی تکبیر کی آواز سے حرم گونج رہا تھا ہر طرف سے لوگوں نے مجھے
گھیر لیا تبرگ کپڑے پارہ کئے آخر کار خدام حرم نے مجھے ایک حجرہ میں بند کر دیا
صبح تک وہاں رہا نماز صبح کے وقت حرم حضرت ابوالفضلؑ میں پہنچا نماز پڑھی
اور حضرت کے مصائب بیان کئے،

داستان پنجم

اس داستان کے راوی صاحب جواہر کے خاندان کے بزرگ شیخ حسن ہیں،
شیخ صاحب کہتے ہیں :

”مخلف“ نامی ایک شخص خرم شہر کا رہنے والا پیروں سے شدید مرض ہوا رفتہ
رفتہ مرض بڑھ کر پورے پیر تک پہنچ گیا جسکے نتیجہ میں یہ شخص نقل و حرکت سے
محروم ہو گیا

سارے شہر والے شہاد ہیں کہ تین سال تک اسی طرح رہا اور جب ایام عزاء آتا تو
زمین پر گھسٹ کر مجلسوں میں شرکت کرتا،
اسی شہر میں شیخ خرم علی کنہی کا عزاخانہ تھا جس میں محرم کے پہلے عشرہ کی مجلسیں ہوتی
یہ شخص بھی مجلسوں میں شریک ہوتا، یہاں کا دستور یہ تھا کہ جب مصائب شروع
ہوتا تو حاضرین کھڑے ہو کر سر و سینہ پیٹتے اور ماتم کرتے،

ساتویں تاریخ حضرت ابوالفضل العباسؑ سے مخصوص تھی ذکر کرنے جس
وقت مصائب شروع کیا مجمع کھڑا ہو گیا یہ شخص معذور بھی سب کے ساتھ
اچانک کھڑا ہو گیا اور ماتم داروں کے دوش بدوش ماتم کرنے لگا اور نوحہ کرتے

ہوئے کہہ رہا تھا ”مجھے عباسؑ نے کھڑا کیا ہے“
 پھر کیا تھا حاضرین نے اس کو گھیر لیا تبرک کیلئے لباس پھاڑ ڈالے آخر کار
 صاحب عزا خانہ اس کو ایک کمرہ میں بند کیا،
 اس سال یہ دن لوگوں کیلئے عاشور سے زیادہ گریہ و ماتم کا رہا پورا عزا خانہ آہوں
 اور سسکیوں میں ڈوبا رہا صاحب عزا نے لوگوں کے لئے کھانے کی نذر رکھی تھی لیکن
 گریہ و ماتم میں پورا دن گزر گیا دن کا کھانا رات کے ۹ بجے شروع ہوا،
 جس وقت مجمع نے محیلت سے پوچھا تم نے کیا دیکھا تو اس نے بتایا :
 جب لوگ مصائب کے وقت سرو سینہ کا ماتم کر رہے تھے مجھے قدرے غنودگی آگئی
 خواب میں کیا دیکھا کہ ایک قوی ہیکل وجہ انسان سفید گھوڑے پر سوار تشریف
 لائے اور مجھ سے کہا کہ کیوں نہیں مجلس عباسؑ میں ماتم کرتے ؟
 میں نے جواب دیا آقا اٹھ نہیں سکتا ہوں، فرمایا اٹھو اور ماتم کرو! میں نے
 کہا آقا اپنا ہاتھ بڑھائے تاکہ اٹھ سکوں، آقا نے جواب دیا کہ میرے ہاتھ نہیں
 ہیں میرے راہوار کی رکاب پکڑ لو اور اٹھ جاؤ میں نے راہوار کی رکاب پکڑی
 راہوار نے ایک جھٹکا دیا میں زمین سے کھڑا ہو گیا پھر وہ سوار نظروں سے اوجھل
 ہو گئے،

حکایت ششم

عالم جلیل مرزا عباسؑ کو مانی نے بیان کیا ہے کہ انہیں ایک حاجت درپیش تھی جس کے
 انجام کی کوئی صورت سامنے نہیں تھی ہر طرف سے مایوس ہو کر ضریح حضرت عباسؑ
 تک گیا حضرت سے اپنی حاجت بیان کی نا امید یوں میں امید کی کرن پھوٹنے لگی،
 کچھ دنوں بعد مجھے میری مراد مل گئی،
 ہزاروں حضرت کے معجزات ہیں میں نے چند پیش کئے ہیں اگر ان سارے

معجزات کو جمع کروں تو ضخیم جلد تیار ہو جائے گی،

حضرت احدیت نے علمدار کربلا کو جو مرتبہ و منزلت بخشی ہے اپنے مقربین اور
آئمہ طاہرین علیہم السلام کے علاوہ کسی کو نہیں عطا فرمائی یہ صرف حضرت کی فداکاری
جاں نثاری اور خدمت اسلام کے صلے میں ملی ہے،

انہیں کرامات پر حضرت کے معجزات کا خاتمہ نہیں ہے بلکہ زمانہ بدلتا رہے گا
اور نسلیں آتی رہیں گی اور حضرت کے فیوض و برکات کا سلسلہ یوں ہی جاری رہے گا،

باب

۹

دلاوری و شہادت ابوالفضل

علیہ السلام

تاریخ علم

عربی میں علم کی جگہ "رایت" اور "یواء" کی لفظ بھی استعمال کرتے ہیں لغوی اعتبار سے تینوں میں تھوڑا تھوڑا فرق ہے، علم و رایت اس پرچم کو کہتے ہیں جو بڑا ہوا اور نیزہ یا لکڑی پر لگایا جائے اور جس میں یہ خصوصیت نہ پائی جائے اس کو "یواء" کہتے ہیں۔ مورخین نے لغویں کی تعریف سے اختلاف کیا ہے، مورخین کہتے ہیں کہ آنحضرتؐ نے رمضان ۱ھ میں جناب حمزہ کو جو پرچم عنایت فرمایا تھا اس کا نام یواء تھا، اور اسی سال مسلمانوں کیلئے جو پرچم ترتیب دیا تھا اس کا نام "رایت" تھا۔ اگر علم بہت بڑا ہو تو اس کو "بند و عقاب" بھی کہتے تھے، اس کی وجہ تسمیہ کئے کہا جاتا ہے کہ "بند و عقاب" درحقیقت ردی لفظ ہے، رومیوں کا اصول تھا کہ وہ اپنے پرچموں اور عمارتوں کی چوٹیوں پر "باز و گدھ" کی شکل بناتے تھے لہذا عربوں نے بھی رومیوں کی تاسی میں علم کو بند و عقاب کہنا شروع کیا، بند و عقاب نامی پرچم دایان حکومت سے مخصوص ہوتے تھے ۲

۱۔ سیرۃ ابن ہشام در حاشیہ الروض الانف ج ۲ ص ۵۶، ۲۔ تاج العروس مادہ عقاب، التمدک اسلامی ج ۱ ص ۱۹۵

رومیوں کے علم کے پیچھے دس ہزار یا اس سے زیادہ سپاہی جمع ہوتے تھے،
دُش کا ویانی ۱۔ نامی پرچم کسریٰ کا تھا جس کو عربوں کی جنگ میں استعمال کیا گیا
تھا یہ پرچم شیر کی کھال کا تھا اس کی لمبائی بارہ ہاتھ اور چوڑائی آٹھ ہاتھ تھی، یہ پرچم ان کے
خزانوں میں تبرک کے طور پر رکھا ہوا تھا چونکہ اس پرچم سے متعلق ایک داستان تھی،

داستان

ایران کے بادشاہ ضحاک کے شانوں پر دوزخم ایسے تھے جسے مندل کرنے کیلئے ہر روز
دو آدمی کے مغز کی ضرورت تھی جو اس پر ملا جاتا تھا، بادشاہ کے ظلم و ستم سے عوام تنگ آ چکی
تھی، اصفہان کے کاوہ نامی شخص کے دو بیٹوں کے نام قرعہ میں نکلے اور باپ کے سامنے بیٹوں
کا سر قلم کر لیا گیا،

کاوہ پر بیٹوں کی جدائی شاق ہوئی اس نے چڑے کے ایک ٹکڑے کو ایک لکڑی پر
لگایا اور بادشاہ کے خلاف تحریک چلائی، عوام چونکہ پہلے سے تنگ آ چکی تھی لہذا کاوہ کے ہمراہ
ہوئی اور سب نے ملکر ضحاک کے تخت و تاج پر حملہ کر دیا،

عوامی طاقت نے شاہی سطوت کو زیر کر دیا، لہذا اس پرچم کو قال نیک سمجھتے ہوئے
احترام کی نظر سے دیکھا جاتا تھا اور بعد میں یہ پرچم ایرانی بادشاہوں کا پرچم قرار پایا۔
امام حسین علیہ السلام کے خلاف ابن زیاد ملعون نے جب لشکر جمع کیا تھا اور اس
کے ہاتھ میں اس وقت جو پرچم تھا اس پرچم جس و جس کو بھی بنی امیہ نے بابرکت سمجھا تھا،
آیتنی نے اپنی کتاب "تاریخ یزد" میں لکھا ہے،

ابو علاء " اور اس کا باپ بنی امیہ کے طرفداروں میں تھا، ابو علا کو طوفی،

۱۔ کامل ابن اثیر ج ۱ ص ۱۶۸،

۲۔ طبری ج ۱ ص ۱۰۰، تاریخ ابن اثیر ج ۱ ص ۲۶،

کہتے ہیں اس کی وجہ ہے یہ کہ اس نے بنی امیہ کی بیعت لینے کیلئے قریہ قریہ شہر ہرچکر لگایا تھا، ابو علاء، ہشام بن عبد الملک کا استاد بھی تھا لہذا جس وقت ہشام سریر سلطنت تک پہنچا تو اس نے اپنے استاد کو صلہ دیتے ہوئے یزد کا حاکم مقرر کیا اور ابن زیاد ہی والا پرچم اسے دیا ابو علاء اس پرچم کو لیکر یزد پہنچا اور اپنے نام کے باغ میں اس کو نصب کیا اور یزدیوں کو بنی امیہ کی اطاعت کی طرف بلایا،

چونکہ اہل یزد خاندان عصمت و طہارت علیہم السلام کے طرفدار تھے، ابو علاء کی ایک زہنی جس کی وجہ سے اس نے ان لوگوں پر طرح طرح کے ظلم روار کھے،

اس کی ظلم و زیادتی کا دور ابو مسلم خراسانی کے خروج تک جاری رہا ۳۲ھ تھا، مروان حمار کے دور حکومت میں ابو مسلم خراسانی نے خراسان اور فارس پر قبضہ کیا جس وقت اہل یزد کو اس کی اطلاع ہوئی انہوں نے ابو مسلم خراسانی کے پاس پیغام بھیجا کہ ہملوگوں کو ابو علاء کے شر سے نجات دلاؤ،

ابو مسلم خراسانی نے یزدیوں کی دعوت پر ”محمد زحجی“ کو اصفہان و یزد کی طرف روانہ کیا ادھر ابو علاء بھی لشکر جرار کے ساتھ جس میں خود یزدی بھی شامل تھے مقابلہ کیلئے نکلا، رات کے وقت یزد سے قریہ ”ابرند آباد“ جاتے وقت محمد زحجی کے فوجیوں نے اسے گرفتار کر لیا اور یزد لائے،

جس وقت ابو علاء اسیر ہو کر یزد پہنچا ہے تو شہر کے سمجھی عورت مرد کی رائے تھی کہ ”ابو علاء“ کو اس کے پرچم بجنس کے ساتھ جلا دیا جائے، لہذا یہی ہوا شہر والوں نے قصراور باغ کو لوٹ لیا،

تاریخی اعتبار سے کوئی مضبوط ثبوت نہیں جس سے یہ کہا جاسکے کہ سب سے پہلے ”لواء کس نے بلند کیا تھا لیکن گمان غالب یہی ہے کہ وہ اصفہانی ہی پہلی فرد ہے جس نے لواء کو بلند کیا تھا،

جس طرح حضرت خلیل الرحمن علیہ السلام پہلی فرد ہیں جنہوں نے ”رایت“

بلند کیا،

یہ اس وقت کی بات ہے جب رومیوں نے لوط پر فتح پائی اور انہیں گرفتار کیا جناب خلیل الرحمنؒ نے رایت اپنے ہاتھ میں لیا اور رومیوں سے جنگ کے لئے آٹھ کھڑے ہوئے رومیوں کو شکست ہوئی لوط کو ان کی قید سے رہا کرایا۔

اسلام نے جب عرصہ حیات میں قدم رکھا اور عربوں کو شام فارس اور مصر پر تسلط حاصل ہوا تو جہاں طرح طرح کی حکومتیں و بتودیں آئیں وہیں رنگ رنگے ناموں اور اندازوں "سائزوں" کے پرچم بھی سامنے آئے،

پرچموں نے اس قدر عروج پایا کہ وایان حکومت پرچموں کی کثرت پر فخر کرتے لہذا جس وقت فاطمی سربراہ عزیز باللہ تک اقتدار پہنچا ہے اور شام پر حملہ آور ہوا تو اس کے ہمراہ پانچ سو پرچم اور پانچ ہی سو نفیریاں بھی تھیں،

یہ لوگ دشمن کو مرعوب کرنے کے لئے اپنے پرچموں پر خلفاء، سلاطین، اور فوجی افسران کے نام لکھتے اور اسے فال نیک تصور کرتے کبھی کبھی قرآن کی آیات بھی تحریر کرتے، تمدن اسلامی میں لکھا ہے کہ اندلس کے شہر "دیر الظاہر" میں حریر کا بنا ہوا پرچم ملا ہے جس پر خوبصورت نقش و نگار کے ساتھ ساتھ قرآنی آیات بھی ہیں۔

ابو مسلم خراسانی نے روشنائی سے اپنے پرچم پر سورہ حج کی انتالیسویں آیت تحریر کرائی تھی اس کے تیرہ چودہ ہاتھ کے دو بڑے نیروں پر جو پرچم نصب تھے ان میں سے ایک کا نام "سحاب" دوسرے کا نام "نخل" تھا۔

رنگوں کے سلسلہ میں مستند تاریخی ثبوت فراہم نہیں ہیں جس سے کوئی قطعی بات کہی جاسکے، صرف پرچم عقاب کیلئے کہا جاتا ہے کہ اس کا رنگ سیاہ تھا اور زمانہ جاہلیت کے پرچموں کا رنگ سفید تھا،

۱۔ تہذیب شیخ نوادر کتاب الجہاد، مستدرک الوسائل ج ۲ ص ۲۴۶،

۲۔ ج ۱، ص ۶۸ - ۱۶۶، ۳ آثار الدول،

۳۔ مناقب شہر آشوب ج ۲ ص ۶۲،

حضرت مرسل اعظم صلی اللہ علیہ وآلہ وسلم کے پرچموں کا علم، کے رنگ بھی یکساں نہ رہے مختلف جنگوں میں علیحدہ علیحدہ رنگ استعمال کئے گئے،

بدر میں حضرت علیؑ کے علم کا رنگ زرد تھا،
 بدر میں حضرت حمزہ کے علم کا رنگ سرخ تھا،
 احد و خیبر میں سفید تھا۔

واقعہ عین الوردہ میں خاکی ۲

بنی امیہ کے پرچم کا رنگ سرخ تھا، علویین کا سفید اور عباسیوں کا سیاہ، علویین کے پرچم کیلئے گمان یہ ہے کہ وہ سبز رنگ تھا شاید اس کی وجہ مامون کی تاسی رہی ہو چونکہ جس وقت مامون نے حضرت امام رضا علیہ السلام کو ولیعہد معین کیا اور لوگوں کو آپؑ کی ولیعہدی سے باخبر کیا تو سبز رنگ کو اختیار کیا اور عباسیوں کے منتخب کردہ سیاہ رنگ کو چھوڑ دیا،

جس وقت متوکل عباسی نے اپنے دو بیٹوں کیلئے بیعت لینا شروع کیا تو دو پرچم نصب کئے ایک کا رنگ سیاہ تھا اور دوسرے کا سفید جو ولیعہدی اور حمایت علیؑ کی علامت تھے،

بہر حال علم فوج کی تنظیم و ترتیب کا بہت بڑا ذریعہ ہے جب تک ہوا میں اس کے پھر ہرے لہراتے ہوتے ہیں سپاہ کے عزم و توصلے بلند رہتے ہیں اور کامیابی و کامرانی قدم چومتی رہتی ہے،

ہمیشہ فوج کا علم ان کو دیا جاتا ہے جن میں جرأت ہمت، اور غیرت ہوتی ہے،
 فراریوں اور بزدلوں کو کبھی علمدار لشکر نہیں بنایا جاتا،

اس حقیقت کی طرف کلام سید الوصیین امیر المومنین علیہ السلام میں اشارہ ملتا ہے

۱۔ مناقب ابن شہر آشوب ج ۲ ص ۲۲،

۲۔ طبری ج ۷ ص ۷۹،

جنگ صفین میں جاتے ہوئے آپؐ نے حاضرین سے فرمایا :

علم کو ایک جگہ پر نصب کرنا اسے تنہا نہ چھوڑنا، ہمیشہ ان لوگوں کے ہاتھوں میں دینا جو جبری و بہادر ہوں جو تم سے ہر آنے والے خطرے کو ہر طرف کرنے کا تو صلہ رکھتے ہوں اور سختیوں کو برداشت کر سکتے ہوں،

علمدار اس کو ہونا چاہیے جو حتی الامکان دفاع کرتا رہے، حقیقی پاسدار و حافظ حریم اسلام و ناموس وہ لوگ ہیں جو علم کو چھوڑ کر نہ بھاگیں وہ ہر چہار سمت سے علم کو خطروں سے بچاتے رہیں،

پاسدار اسلام وہ ہیں جو نہ پیچھے رہ کر خود کو دشمن کے توالے کریں اور نہ آگے بڑھ کر علم کو تنہا چھوڑ دیں ۔

انہیں اسباب کی وجہ سے علمدار کی ذمہ داری جنگوں میں بہت زیادہ ہوتی تھی آخری قطرہ خون تک پایداری و پامردی کا ثبوت دینا رہتا ہے، علمدار کی غیرت، شجاعت اور شرافت اس کی اجازت نہیں دیتی تھی کہ وہ جنگ جیسے بحرانی حالات میں علم کو پھینک کر اپنی جان بچا لے اور ہمیشہ کی لعنت و نفرین کا سبب بنے،

اسی لئے اسلامی جنگوں میں علم صرف اور صرف حضرت علیؑ علیہ السلام کے ہاتھوں میں رہا کوئی جنگ ایسی نہیں ہے جس میں آپؑ کی شرکت نہ رہی ہو صرف ایک تبوک ہے جس میں آپؑ نے شرکت نہیں کی شاید عدم شرکت کی وجہ یہ رہی ہو کہ اس میں خون خرابا نہیں تھا ورنہ اگر کہیں قتل و غارت ہوتی تو حضرت ختمی مرتبتؐ قطعاً آپؑ کو مدینہ میں نہ چھوڑتے ۔

بدر میں جس وقت لشکر اسلام کی علمداری آپ کو ملی ہے فوج اسلام کے حوصلے بلند ہو گئے، مسلمانوں نے آپ کے علم کے زیر سایہ دشمن پر حملہ کر دیا، حضرت امیرؓ نے اس جنگ میں جس شجاعت و لیری اور دلادری کا مظاہرہ کیا اس نے عرب کے ساونتوں کے غرور کو خاک میں ملا دیا تھا در آنحالیکہ اس وقت آپ کا سن مبارک پچیس سال کا تھا،

بدر میں حضرتؓ نے جس شجاعت و لیری کا مظاہرہ فرمایا ہے وہ فقط آپ سے مخصوص تھی آپ کی اسی فوق العادت جرأت نے مشرکین کی شوکت و حشمت کو خاک میں ملا کر رکھ دیا،

یہ بھی ایک معجزہ ہے کہ حضرتؓ نے بدر میں اتنا بڑا معرکہ سر فرمایا جبکہ اس کے قبل حضرتؓ نے نہ کوئی جنگ لڑی تھی اور نہ کسی بہادر سے پنجہ آزمائی فرمائی تھی، لیکن ان ساری باتوں کے باوجود اس قدر مشرکین کو تہ تیغ فرمایا کہ سابق میں اس کی کوئی نظیر نہیں ملتی در آنحالیکہ مقابل میں ایک سے ایک شدید آزمودہ جنگ تھے جنہوں نے برسوں اس میدان کی مہارت و صعوبت کا مزہ چکھا تھا اور طرح طرح کے بہادروں سے زور آزمائی کی تھی،

جنگ احد میں حضرت ختمی مرتبتؐ نے مصلحت جنگی کے پیش نظر علمدار لشکر مصعب بن عمیر کو نبایا تا کہ ان کا قبیلہ ”بنی عبد الدار“ آپ کا زیادہ سے زیادہ طرفدار بن سکے اور دوسری وجہ یہ تھی کہ مشرکین احد کا پرچمدار بھی اسی قبیلہ سے تھا اس میں کوئی شبہ نہیں کہ آنحضرتؐ کے علمدار مصعبؓ نے حق علمداری ادا کر دیا آخر وقت تک علم کی حفاظت کرتے رہے جب دونوں ہاتھ قلم ہوئے تو سینہ سے علم کو گرنے سے روکے رہے لیکن جس وقت دشمن نے پشت پر نیزہ مارا اور زمین پر گرے تو علم زمین پر گرا جناب مصعبؓ کی شہادت کے بعد آنحضرتؐ نے علم فوج حقیقی مستحق جناب امیر المومنین علیہ السلام کے حوالے فرمایا،

حضرت امیر المومنینؓ نے اس جنگ میں دشمنوں کے بے شمار پرچمداروں کو موت کے گھاٹ اتار دیا، آپ کی ہیبت سے انسان تو انسان ملا، اعلیٰ میں پلچل مچی ہوئی

تھی، جس وقت سارے مسلمان آنحضرتؐ کو چھوڑ کر بھاگ گئے، تنہا حضرت امیر المومنینؑ تھے جو پروانہ وار آب کے گرد پھرتے رہے اور جو کوئی بری نیت سے آنحضرتؐ کی طرف بڑھتا اس کا سر نڈر شمشیر ہو جاتا، جس وقت جبرائیلؑ نے حضرت امیر المومنینؑ کی اس جاں نثاری و سرفروشی کو دیکھا تو فرمایا اس کو اتیار و ہمدردی کہتے ہیں جس کے جواب میں حضرت ختمی مرتبتؐ نے فرمایا کیوں نہ علیؑ ایسا کریں، میں علیؑ سے ہوں اور علیؑ مجھ سے ہیں، یہ سنکر حضرت جبرائیلؑ نے فرمایا کہ اور میں آپ دونوں سے ہوں، اسی وقت ندائے غیبی لوگوں نے سنا،

علیؑ کے جیسا کوئی جوان نہیں اور ذوالفقار کے جیسی کوئی تلوار نہیں،
اسی طرح جنگ خیبر میں جب پے در پے دو روز دو جانے والوں کے ذریعہ شکست ہوئی تو مسلمانوں کے تھکے پست ہو گئے اور یہودیوں کے تھکے پست ہو گئے، اسی وقت فرمایا :

میں کل علم اس کو دوں گا جو خدا و رسول کو دوست رکھتا ہوگا اور خدا
رسول اس کو دوست رکھتے ہوں گے جب تک فتح نہ پائے واپس
نہیں ہوگا،

اس بیان سے ہزاروں گردنیں مجمع میں بلند رہیں تاکہ پیغمبرؐ کی نظر اگر ان پر نہ پڑی
ہو تو اب پڑ جائے لیکن سب کی آرزوئیں خاک میں مل گئی جب آنحضرتؐ نے علم کو اسکے
حقیقی حقدار و وارث، امیر المومنینؑ کو مرحمت فرمایا،

جنگ حنین میں بھی یہی ہوا، مسلمانوں نے اس سے زیادہ بھیانک کوئی رن نہیں
دیکھا تھا زمین اپنی تمام وسعتوں کے باوجود ان پر تنگ ہو چکی تھی اور موت کا عفریت آنکھوں
کے سامنے ناچنے لگا تھا یہ سب کیوں ہوا چونکہ مسلمان خدا کے حبیب کو زغہ اعداء میں چھوڑ
کر بھاگ گئے تھے لہذا جس وقت امیر المومنینؑ نے یہ صورت حال مشاہدہ فرمائی دشمن

کے مقابلہ پر اتر آئے اور غول پیکر کفر کے جتھے کو تہ و بالا کر کے رکھ دیا اور مسلمانوں کی کھوئی ہوئی عزت کو بحال کر دیا،

لیکن افسوس یہ علم جس نے اسلام کے سر کو اونچا کر دیا تھا پچیس سال تک اس کا پھر ہر اپنا رہا پہلی بار جنگ جمل میں آپ کے نور نظر محمد بن حنفیہ کے ذریعہ لہرایا، جس وقت محمد حنفیہ کو یہ علم ملا تو انہوں نے کہا :

یہ رسول اکرم کا علم ہے جو آج تک سرنگوں نہیں ہوا ہے،
محمد حنفیہ علم لیکر آگے بڑھ رہے تھے اور مسلمانوں کا لشکر آپ کے پیچھے تھا اسی موقع پر قیس بن سعد بن عبادہ نے کہا :

یہ وہ علم ہے جس کے زیر سایہ ہم نے آنحضرت کی رہبری میں جنگ کی تھی،
جبرئیل ہماری مدد کر رہے تھے جو انصار جیسے یار و یاور رکھتے ہیں انہیں کوئی نقصان نہیں پہنچا سکتا ہے ہم وہ لوگ ہیں جب عزم و ارادہ جنگ کر لیتے ہیں اور مشرقی تلواروں کے قبضہ پر ہاتھ رکھ دیتے تو اس وقت تک نہیں رکتے جب تک شہر پر قبضہ نہیں کر لیتے۔
جناب محمد حنفیہ نے حق علمداری کو جنگ جمل میں اسی کو وفر سے انجام دیا جس کی پروردہ آغوش علیؑ سے امید کی جاتی ہے، لشکر عائشہ کو شکست ہوئی لشکر اسلام فاتحانہ پلٹا،

محمد حنفیہ جنگ نہروان میں علمدار لشکر رہے اور اس جنگ میں بھی آپ نے اپنے فریضہ کو خوب اچھی طرح انجام دیا،

جنگ صفین میں ہمدانیوں کے علم کو سفیان بن یزید نے اٹھایا تھا ان کی شہادت کے بعد ان کے بھائی عبید اور پھر دوسرے بھائی کرب علمدار بنے لیکن ان تینوں بھائیوں کی شہادت کے بعد بالترتیب عمیر بن بشیر، حرث بن بشیر اور وہب بن کرب علمدار قرار پائے لیکن سب نے جام شہادت نوش کیا،

جنگ صفین میں امیر المومنینؑ کے علمداروں نے جس شجاعت و شجاعت کا مظاہرہ کیا تھا اگر تقدیر الہی بھی ساتھ ہوتی تو اموی دار و دربار کا نام و نشان مٹ کر رہ جاتا،

اس جنگ میں دسیروں نے اس کا اہتمام کیا تھا کہ علم ہمیشہ نمایاں جگہ پر رہے تاکہ لشکر والوں کے تھکے بلند رہیں چونکہ شکست اسی وقت ہوتی ہے جب علمدار مارا جائے اور علم سرنگوں ہو جائے،

اسی جگہ سے یہ بات واضح ہو جاتی ہے کہ حضرت عباسؑ کی کارزار کربلا میں کیا اہمیت و حیثیت تھی اور امام حسین علیہ السلام نے دوسرے تمام بھائیوں پر آپ کو کیوں منتخب فرمایا تھا در آنحالیکہ کار آموزہ و تجربہ کار بزرگ صحابہ بھی کربلا میں موجود تھے حضرت عباس علیہ السلام کے انتخاب کی صرف وجہ یہ تھی کہ امام حسینؑ کیلئے آپ دوسروں کی بہ نسبت وفادار ترین فرد تھے، آپ میں اوروں کے مقابلے میں علمداری کی لیاقت و صلاحیت زیادہ تھی فلسفہ انقلاب حسینی کے اصول و اساس سے بہت زیادہ واقف تھے اور لوگوں کو شہادت کی حقیقت سے دوسروں کی بہ نسبت بہت زیادہ آشنا کر سکتے تھے،

حضرت عباس میں لشکر کو متحد کرنے ان کے حقوق کی نگرانی کی بھی بے پناہ قوت تھی جنگ کے نشیب و فراز میں آپ انہیں ثابت قدم رکھ سکتے تھے،

قمر بنی ہاشم کربلا کے خونین معرکہ میں امام حسین کے نظریات کے سچے اور ثابت قدم و مطمئن حامی تھے اور شیر غضبناک کی طرح مطمئن ہو کر امام وقت کا دفاع کر رہے تھے، شیر سے حضرت عباس علیہ السلام کو نسبت بھی اپنی مجبوری ہے ورنہ عباسؑ جبری کے قلب کے سکون و اطمینان کو شیر سے تعبیر نہیں کیا جاسکتا ہے،

بہترین تعبیر حضرت عباسؑ کیلئے یہ ہے کہ وہ صولت و شجاعت میں اپنے والد ماجد کے وارث تھے، حضرت عباسؑ اگرچہ بڑھ بڑھ کر حملہ کرنے والے تھے تلوار کے دھنی نیزہ و شمشیر کے ماہر لیکن اس کے باوجود آپ کی سب سے بڑی خصوصیت یہ تھی کہ دگرگوں حالات

اور پریشانی و آلام و مصائب کے باوجود متاثر نہیں ہوتے تھے ورنہ ساتھیوں کے ٹکڑے ٹکڑے جنازہ کو دیکھنے اور بچوں کی آوازِ اعطش کے بعد حوصلہ مضحل ہو جانا چاہیے تھا بلکہ ایسے درد بھرے مناظر کو دیکھنے کے بعد ہو سکتا ہے کہ ایک جری کے نظریات میں انقلاب آجائے بلکہ میدانِ جنگ چھوڑ کر بھاگ جائے لیکن فریادرس اہلبیت حضرت عباسؑ ان سارے مصائب و آلام میں گھرے رہنے کے باوجود علمِ حسینی کو سر بلند کئے رہے،

آپ کے ایک ہاتھ میں علم تھا لیکن دوسرے ہاتھ سے پیک اجل بن کر یزیدی فوج کے سروں پر پرواز فرما رہے تھے لہذا اگر عباسؑ جری کی تلوار سے ڈر کر رو باہ صفت یزیدی فوج بھاگتی پھر رہی تھی تو کوئی تعجب کی بات نہیں ہے چونکہ عباسؑ پر وردہ آغوش حیدر کرار تھے،

کر بلا سے پہلے

بعض مورخین کا خیال ہے کہ عباس بن علیؑ نے کر بلا سے پہلے بھی عرب کے بہادر لوگوں کے ساتھ معرکے سر کئے ہیں اور ان سے اپنی شجاعت کا لوہا منوایا ہے،

بلکہ صاحب منتخب نے تو یہاں تک لکھا ہے کہ،

قمر بنی ہاشم مثل کوہ عظیم تھے اور آپ کا دل مثل فولاد مضبوط و مطمئن تھا، آپ کی اس صفت کا مشاہدہ اس وقت ہوتا جب آپ تیروں تلواروں اور نیزوں کے سامنے آتے،

صاحب کتاب "الکبریٰ الاخر" نے بعض مستند کتابوں کے حوالے سے لکھا ہے کہ حضرت عباسؑ نے جنگ صفین میں شرکت کی اور جس وقت امام حسینؑ نے گھاٹ کو معاویہ کی سپاہ سے چھینا ہے اس وقت آپ امام علیؑ کے مددگار تھے،

اسی کتاب میں ہے کہ صفین کے معرکہ میں ایک سترہ سالہ نوجوان چہرہ پر نقاب ڈال کر لشکرِ امیر المومنینؑ سے نکلا اور لشکرِ معاویہ سے مبارز طلب ہوا شامی فوج مقابلے

سے کترانے لگی معاویہ نے آخر کار ابو شعثاء سے مقابلہ کیلئے کہا اس نے کہا کہ اہل شام مجھے بہادری میں ایک ہزار سواروں کے برابر تصور کرتے ہیں، لہذا اس جوان کے مقابلے کیلئے جانا مرے شایان شان نہیں ہے میں اپنے سات بیٹوں میں سے کسی ایک کو بھیج دیتا ہوں، نقاب پوش نے یکے بعد دیگرے اس کے ساتوں بیٹوں کو واصل جہنم کیا، بیٹوں کی ہلاکت کا ابو شعثاء کو یقین نہیں تھا غیظ و غضب میں بل کھاتا ہوا جوان نقاب پوش کے روبرو ہوا اور بہت جلد اپنے بیٹوں کے ساتھ جہنم تک پہنچ گیا، معاویہ کی فوج نے جوان نقاب پوش کی اس شجاعت کو دیکھنے کے بعد مقابلہ کی ہمت نہ کی، سپاہ امیر المومنینؑ کو بھی اس جوان نے حیرت میں ڈال دیا تھا اگرچہ فن سپہ گری سے سب نے طے کر لیا تھا کہ یہ نو جوان بنی ہاشم کے گھرانے کی فرد ہے لیکن نقاب کی وجہ سے معین نہ کر پارہی تھی کہ کون ہے،

جس وقت جوان نقاب پوش فاتحانہ کارزار سے پلٹا ہے تو حضرت امیر المومنینؑ نے بلایا اور نقاب چہرے سے الٹ دی تو سب نے پہچانا کہ ”قمر بنی ہاشم تھے“ صاحب کتاب لکھتے ہیں کہ یہ واقعہ بعید نہیں ہے چونکہ حضرت عباسؑ کی عمر تقریباً سترہ سال ہی کی تھی، خوارزمی کے بیان کے مطابق تو حضرت عباسؑ کی شرکت جنگ صفین میں یقینی ہے،

خوارزمی کا بیان ہے :

سپاہ شام سے کریب نامی جنگجو نکلا جس کی طاقت کا یہ عالم تھا کہ درہم کو چٹکیوں میں دبا کر اس کے نقش کو مٹا دیا کرتا تھا، میدان کارزار میں پہنچ کر اس نے امیر المومنینؑ کو دعوت جنگ دی حضرتؑ نے اپنی سپاہ میں سے مرتفع زبیدی کو بھیجا کریب نے اسکو شہید کر دیا اس کے بعد شرجیل کو بھیجا یہ بھی شہید ہوئے پھر حرث شیبانی پہنچے اور یہ بھی شہید ہوئے، رفقاء کی شہادت حضرت امیر المومنینؑ کو شاق گذری مزاج برہم ہوا حضرت عباسؑ کو

بلایا جو اس وقت کے بہادروں سے کسی طرح کم نہ تھے،
 حضرت عباسؓ کے لباس کو تو پہنا اور اپنا لباس حضرت
 عباسؓ کو پہنایا تاکہ دشمن حضرت کو پہچان کر خوف زدہ نہ ہو لیکن
 کریب نے حضرت امیر المومنینؓ کو پہچان لیا پہلے تو حضرت نے
 اس کو خدا کے عذاب اور قیامت کی حاضری سے ڈرایا، جب اس
 شقی پر اثر نہ ہوا اس نے جواب میں حضرت سے کہا کہ تمہارے جیسے
 کتنوں کو موت کے گھاٹ اتار چکا ہوں یہ بکھر اس نے حضرت پر حملہ
 کر دیا حضرت نے سپر پر اس کے وار کو روکا اور ایک ایسا حملہ کیا کہ
 اس کا سر ڈونیم ہو کر رہ گیا، حضرت میدان سے واپس ہوئے اور
 اپنے نور نظر محمد حنفیہ سے فرمایا: کہ جاؤ ابھی اس کے ورثاء قاتل کو
 تلاش کرتے ہوئے آئیں گے، محمد حنفیہ میدان میں پہنچے کریب ملعون
 کا چچا زاد بھائی پہنچا اور قاتل سے متعلق سوال کیا جناب محمد نے فرمایا
 میں اس کی جگہ پر ہوں اس نے حملہ کر دیا جنگ ہوئی محمد حنفیہ نے اسکو
 موت کے گھاٹ اتار دوسرا آیا تیسرا آیا یہاں تک کہ سات عدد
 شامی جناب محمد کے ہاتھوں سے واصل جہنم ہوئے۔

کتاب مذکورہ ہی میں ہے کہ جنگ صفین میں عباسؓ بن حارث بن عبدالمطلب
 امیر المومنینؓ کی سپاہ سے میدان کارزار میں گئے اور عثمان بن وائل شامی سے مبارز
 طلب ہوئے، ایک ہی وار میں عثمان بن وائل واصل جہنم ہوا، عثمان کے بعد اس کا
 بھائی حمزہ جو دیو سپر تھا میدان میں اترا اور جناب عباسؓ بن حارث کو مقابلہ کیلئے بلایا
 لیکن حضرت امیر المومنینؓ نے فرمایا تم نہ جاؤ اپنا لباس اور زرہ مجھ کو دو حضرت نے
 عباس بن حارث کے لباس کو پہنا اور مقابلہ کیلئے میدان کارزار میں پہنچے اور ایسی ضرب لگائی

کہ پورا جسم دو حصوں میں تقسیم ہو گیا،

صاحب مناقب کے بیان سے واضح ہوتا ہے کہ جنگ صفین میں دوبار حضرت امیر المومنینؑ لباس بدل بدل کر وارد میدان ہوئے ایک بار عباس بن حارث کے قیافہ میں اور ایک بار اپنے فرزند قمر بنی ہاشم کی جگہ پر،

لیکن محدث نوری کے خیال میں حضرت عباس جنگ صفین میں اپنی کم سنائی کی وجہ سے موجود نہیں تھے راویوں نے عباس بن حارث کو عباسؑ کی جگہ لیا ہے،

لیکن محدث نوری کا یہ خیال صحیح نہیں ہے چونکہ اہل بیت علیہم السلام کے گھرانے کے نوجوانوں میں وہ سارے فضائل و مناقب و محامد تھے جو عرب کے سوریان اور بہادروں میں پائے جاتے تھے، خاندان رسالت کے نابالغ بچوں نے وہ مظاہرہ شجاعت کیا کہ آزمودہ جنگ نہ کر سکے، اس کی زندہ مثال حضرت قاسم علیہ السلام ہیں اگرچہ جناب قاسم کربلا میں بالغ نہیں تھے لیکن وہ رعب و دبدبہ و صولت تھی کہ بہادروں کے دل ہلک رہ گئے تھے، بغیر کسی خوف و ہراس کے قلب لشکر میں کود پڑے تھے اور ۳۵ یزیدی سپاہی کو ہدیہ جہنم قرار دیا۔

جس طرح آل محمدؐ کے گھرانے کے بچے اور بوڑھے پاکیزگی و طہارت میں برابر تھے اسی طرح شجاعت و شجاعت میں بھی یکساں تھے،

جناب قاسم اگرچہ کم سن تھے لیکن دشمن میں جرأت نہ ہو سکی کہ انہیں شہید کرے جس وقت آپ اپنی نعلین کے تسموں کو باندھ رہے تھے دشمن نے اسی عالم میں حملہ کر کے شہید کر دیا،

دشمن جناب قاسمؑ کو میدان جنگ میں جنگ کرتے ہوئے شہید نہ کر سکا اور حضرت قاسمؑ جیسے شیر نستان حیدر کو آگ کو یہ گوارہ نہیں تھا کہ تسمہ کو میدان جنگ سے دور جا کر باندھے جناب عبداللہ بن مسلمؑ تو جناب قاسمؑ سے بھی زیادہ کم سن تھے لیکن اس کے باوجود

۱۔ نفس المہوم ص ۱۰، امالی صدوق میں ہے کہ تین ہزار کو اصل جہنم کیا تھا،

جب وارد میدان ہوئے، محمد بن ابی طالب کے بیان کے مطابق ۹۳ نفر کو موت کے گھاٹ اتارا تھا،

شرافت و کرامت و شجاعت اور طہارت میں خاندان بنی ہاشم کی فردیں چھوٹی بڑی سب برابر ہیں اور ع این خانہ ہمہ اقطاب است ...

اسی کا ایک نمونہ جنگ جمل و نہروان میں نظر آتا ہے، جناب محمد حنفیہ ان دونوں جنگوں میں علمدار لشکر تھے اور منصب کے شایان شان ذمہ داری کو ادا بھی کیا، اسلام آپ کی شجاعت کا مرہون منت ہے در انحالیکہ اسوقت آپ کا سن شریف بہت زیادہ نہیں تھا،

آپ کی وفات کے لئے سبط جوزی اور ابن اثیر کا خیال ہے کہ ۸۱ھ میں ہوئی اور وقت وفات آپ کا سن شریف ۶۵ سال تھا اس حساب سے آپ کی ولادت ۱۶ھ رہی ہوگی لہذا ۳۴ھ میں جب جنگ جمل چھڑی تو تقریباً بیس سال عمر تھی لیکن بھرپور فن حرب و ضرب سے آشنا تھے۔

ان موارد کے بعد حضرت عباس علمدار کی صولت و شجاعت قابل تعجب نہیں ہے، عباس ابو طالب علیہ السلام کے پوتے ہیں اور آنحضرت ص کا ارشاد ہے، اگر ساری دنیا اولاد ابو طالب ہوتی تو سب ہی دلیر و شجاع ہوتے،

عباسؓ کو جلال

امام حسن علیہ السلام کی شہادت ہوتی ہے قمر بنی ہاشم حضرت عباسؓ کا سن مبارک اس وقت ۲۴ سال کا ہے جس وقت بنی امیہ نے پیکر امامؓ پر تیر بار انی کرائی

۱ تذکرۃ الخواص، البدایہ والنہایہ ج ۱ ص ۳۸،

۲ قمر بنی ہاشم ص ۸۴،

ہے شیرستان علیؑ کو جلال آگیا قبضہ شمشیر پر ہاتھ تھا شب عقبہ جنہوں نے شہادت آنحضرتؐ کا منصوبہ بنایا تھا ان کی اولادیں آج نواسے رسولؐ کے جنازہ کی بے حرمتی کر رہی تھیں عباسؑ ابن علیؑ نے ان کی سرکوبی کی مٹھان لی لیکن امام حسنؑ کی وصیت کے مطابق سرکار سید الشہداءؑ نے علمدار کو روکا جری زہر کے گھونٹ پی کر رہ گیا،

شاید عباسؑ کو انتظار رہا ہو کہ اگر مدینہ میں نہ سہی تو کربلا میں ان کے غول در غول جتھے سے بدلا لوں گا، لیکن جری کی یہ آروز وہاں بھی پوری نہ ہو سکی دین اسلام کی سرلہذا کیلئے عباسؑ نے شجاعت انانیت کے ساتھ اپنے سر کو قلم کر دیا،

عباسؑ کربلا میں

دشت نینوا میں علمدار حسینیؑ نے جس شجاعت کا مظاہرہ کیا وہ افتاب نیم روز کی طرح سب پر واضح ہے لیکن بسا اوقات یہ ہوتا ہے کہ بہت زیادہ وضاحت کی وجہ سے بہت سی چیزیں پردہ خفا میں چلی جاتی ہیں،

بنی ہاشم کی سب سے واضح اور اہم خصوصیت یہی تھی کہ یہ شجاع و بہادر تھے شجاعت ان کے رگ و ریشہ میں سرایت کی ہوئی تھی بنی ہاشم میں بھی بالخصوص ابی طالب کی شجاعت و بہادری بے مثال و بے نظیر تھی، ان کی شجاعت کی گواہی آنحضرتؐ نے بھی ان الفاظ میں دی تھی۔

اگر ساری دنیا اولاد ابو طالب ہوتی تو سبھی میں شجاعت و دلیری آجاتی، عباس علمدار کی شجاعت و شجاعت کا احساس لگانا ناممکن ہے، عباس ابو طالب کے پوتے، قاتل مرحب و عنتر کے بخت جگر اور فاتح خیبر کے نور نظر تھے، شجاعت آپ کو ورثہ میں ملی تھی حضرت علیؑ نے اپنے سارے بچوں کو خود دفنوں سپہ گری تعلیم دی تھی، حضرت عباسؑ نے بھیانک جنگوں اور سنگین معرکوں میں پرورش پائی تھی عباسؑ کا ناںھیالی رشتہ عرب کے مشہور بہادروں یعنی عامریوں تک منہ ہی ہوتا اس گھرانے کی بہادری

کا اعتراف خود جناب عقیل نے فرمایا تھا :

پہلے بھی اشارہ کر چکا ہوں کہ بچوں میں ماموں اور چچا دونوں کے صفات منتقل ہوتے ہیں، لہذا ابو الفضل العباسؑ میں ناخیال و دادیخال کے صفات منتقل ہوئے تھے، حضرت علیؑ کا جناب ام البنین سے عقد کا مقصد بھی یہی تھا کہ ایک جری و بہادر بچہ پیدا ہو اور حضرت اپنے مقصد میں کامیاب رہے حضرت عباسؑ شجاعت کا ہمالہ تھے آپؑ کی صولت ہیبت اور بے باکی آپؑ کی جبین سے آشکار تھی جب آپؑ تلوار کو کسی پر علم کرتے تو موت بھی ہمراہ ہوتی اگر کسی بہادر کے سامنے جاتے تو وہ میدان چھوڑ دیتا، جنگوں میں عباسؑ کی داستانیں ہیں سر و تن کو عباسؑ سے شکوے ہیں، کسی جنگ میں قدم نہیں رکھا مگر یہ کہ دشمن پر زمانہ تیر و تار کر دیا، ہمیشہ اپنے دشمن کا معرکوں میں مسخرانہ انداز سے استقبال کیا عرب کا شاعر کہتا ہے جس کا مفہوم یہ ہے

بل في المعاني الغر من صفاته
و قدرة الله تجلت فيه
تغنيك عن اثباته مشاهدته
لولا الغر قلت جلت قدرته

يمثل الكرار في كراته
ليس يد الله سوى ابيه
فهو يد الله و هذا ساعده
صولته عند النزال صولته

وہ حملوں میں مثل حیدر کرار تھے بلکہ تمام خصال میں حضرت علیؑ کی شبہ تھے، آپؑ کے والد اگر ”ید اللہ“ تھے تو آپؑ قدرت اللہ تھے، امیر المؤمنینؑ ید اللہ تھے اور عباسؑ ید اللہ کے مددگار معرکوں میں ان کی موجودگی ہمارے دعوے کی دلیل ہے، جنگ میں عباسؑ ہو بہو حضرت علیؑ کی شوکت و صولت کا نمونہ تھے اگر مبالغہ نہ ہو تو کہہ سکتے ہیں کہ عباسؑ اپنی قدرت و منزلت میں کیا کسی شاعر کے طائر بلند پر واز میں یہ دم ہے کہ عباسؑ کی بلندیوں کو نظم کر سکے اور کسی اہل قلم میں یہ توانائی ہے کہ عباسؑ جیسے شیرنستان حیدر کرار کے صفات کا احاطہ کرے جسکا مظاہرہ آپؑ نے کر بلا میں فرمایا ہے،

خدائے قہار کی قسم حادثہ کربلا میں حسینی بہادروں نے جس شجاعت و جان بازی کا مظاہرہ کیا نہ تاریخ گذشتہ میں اس کی نظیر ہے اور نہ آنے والا زمانہ اس کا مقابلہ کر سکتا ہے دنیا میں ہونے والی ساری عرب و عجم جنگوں کو اگر دیکھا جائے تو اس میں طرفین کے درمیان قوت کا بہر حال تناسب و توازن تھا، یہ صرف کربلا کی جنگ تھی بہتر کا مقابلہ تیس ہزار سے تھا، پیاسوں کا مقابلہ سیراب انسانوں سے تھا لیکن اس کے باوجود پیاسوں کی شجاعت کا کوئی مقابلہ نہ کر سکا،

تاریخ نویسوں نے جب کربلا کی تاریخ لکھنا چاہی تو بڑے شد و مد سے داستان ربیعہ بن مکرّم کو پیش کیا ہے لیکن کہاں ربیعہ کی غیرت اور کہاں عباسؑ کی غیرت، ۱۹!

داستان ربیعہ یہ ہے!

ربیعہ قبیلہ مضر کا نامی گرامی بہادر تھا ایک دن وہ اپنی ماں، بہن، اور بھائی کے ساتھ ہودج میں جا رہا تھا جس وقت درید بن صمّہ کی نظر ہودج پر پڑی تو اس نے اپنے ایک ساتھی کو روانہ کیا اور پیغام کہلایا کہ اس ہودج والے سے کہدو کہ "ہودج سے ہاتھ اٹھائے اور اپنی خیر منائے"، درید کو اس کی خبر نہیں تھی کہ ربیعہ جیسے نامی گرامی کا یہ ہودج ہے،

جس وقت ربیعہ نے محسوس کیا کہ درید کا پیغام برباقہ چھیننے پر تلا ہوا ہے تو فوراً مہارناقہ چھوڑ دی اور لمحوں میں اسے موت کے گھاٹ اتار دیا، درید نے دوسرے ساتھی کو بھیجا اس کا انجام بھی یہی ہوا، پھر اس نے تیسرے ساتھی کو بھیجا کہ دونوں کی خبر لائے کہ کیا ہوا، ربیعہ نے اس کو بھی ٹھکانے لگا دیا لیکن ربیعہ کا نیزہ بھی اس میں ٹوٹ گیا جس وقت ساتھیوں کی خبر گیری کے لئے خود درید چلا تو کیا دیکھا کہ تین ساتھی مردہ پڑے ہیں اور ربیعہ کا نیزہ بھی ٹوٹا ہوا ہے،

درید نے کہا: اے جوان تیرے جیسے کو ان ساتھیوں کے بدلے نہیں ماروں گا چونکہ تیرے پاس نیزہ نہیں ہے، یہ میرا نیزہ لے اور اپنے ہودج کی حفاظت کر درید نے اسے اپنا نیزہ دیا اور قوم و قبیلہ والوں کو خبر کر دی کہ، ربیعہ نے اس کے

تین ساتھیوں کو قتل کر دیا اور خود اس کا نیزہ بھی چھین لیا ہے لہذا اب اس سے مزید چوں و چرا کرنے کی ضرورت نہیں ہے،

تاریخ نے بطور افتخار اس داستان کو پیش کیا ہے جس نے نیزہ ٹوٹ جانے کے باوجود ناموس کی حفاظت کی لیکن کیا مقابلہ عباسؑ کی غیرت و حمیت کا،

غیرت عباسؑ جبری تو اس وقت بھی سامنے آئی جب یاران امام حسینؑ درجہ شہادت پر فائز ہو چکے تھے پیاسے بچوں کی سیرابی کے لئے سید و سردار کربلا امام حسینؑ کی اجازت سے عباسؑ علمدار نے مشک کو کاندھوں پر رکھا گھاٹ پر پہنچے، شیر کے آہنگ سے پہرہ دار کائی کی طرح پھٹ گئے مشک کو پانی سے بھرا شانوں پر رکھا حرم کی طرف چل پڑے اس امید کے ساتھ کہ پانی سوختہ جگر بچوں تک پہنچ جائے گا،

امام حسینؑ رو باہ صفت شامی فوجیوں کی بزدلی اور شیر بیشہ شجاعت کی جنگ ملاحظہ فرما رہے تھے مثل عقاب حضرت عباسؑ خیمہ کی طرف رواں دواں تھے ال اللہ کی آس عباسؑ کے پرچم سے بندھی ہوئی تھی،

دو مور دیں جس میں عباس بن علیؑ کی شجاعت و شجاعت کی ایک جھلک دیکھنے میں آتی ہے اور اسی سے پتہ چلتا ہے کہ کس طرح وہ موت کے منہ میں ہونے کے باوجود ثابت قدم و مطمئن تھے،

ساتویں محرم ہے خیمہ امام حسینؑ و انصار حسینی کا پورا محاصرہ ہو چکا ہے پانی تک اب کسی کی رسائی ممکن نہیں کچھ وقفہ سے وہ پانی کا ذخیرہ تمام ہو گیا، صحرائے کربلا کی گرمی تپتے ریگستان کی جھلسا دینے والی ہواؤں سے پیاس اور بھڑک چکی تھی انصار حسینی و خاندان رسالت کی فردوں کے دل پیاس کی شدت سے چٹخ رہے تھے اور اگر کسی جبری میں ہمت بھی ہوئی کہ پانی جا کر لائے تو گھاٹ پر بیٹھے ہوئے پہرہ داروں کے مسلح دستے آگے بڑھنے نہیں دیتے ان سارے خوفناک حالات کے باوجود حضرت عباسؑ ہر آن و لمحہ حاضر تھے کہ خود کربلاؤں کی زد پر رکھتے ہوئے پانی فراہم کریں،

بڑھتی ہوئی پیاس کو دیکھتے ہوئے امام حسینؑ نے حضرت عباسؑ سے فرمایا کہ ان

بچوں کیلئے پانی کی بیل کرو، خونخوار پہرہ داروں کی بے رحمیوں کی پرواہ کئے بغیر عباس علمدارؓ کامیابی کے تصور سے سرشار تیس سواروں اور بیس مشکوں کو لیکر فرات کی طرف چل پڑے نافع بن ہال آگے آگے چل رہے تھے نہ دشمن کی کثرت سے مرعوب اور نہ پہرہ داروں کی بھیڑ سے متاثر پانی کے تصور میں گھاٹ سے قریب ہوتے جا رہے تھے،

جب دریا کے قریب پہنچے ہیں تو یزیدی فوج کا افسر عمرو بن حجاج نے کہا:
تم کون ہو اور کیوں آئے ہو؟

نافع : جس پانی کو تم لوگوں نے ہم لوگوں پر بند کر دیا ہے اس کو لینے آیا ہوں،
افسر نے جواب میں کہا : آ جاؤ، نافع نے کہا خدا کی قسم جب تک امام حسینؓ اور انصار امام تشنہ لب ہیں ایک قطرہ نہیں پی سکتا،

عمرو نے جواب میں کہا کہ ان لوگوں تک پانی نہیں پہنچ سکتا ہے مجھے یہاں بٹھلایا گیا ہے کہ پانی خیمام حسینی تک پہنچے نہ دوں لیکن نافع نے اس کی ایک نہ سنی ساتھیوں سے کہا مشکوں کو بھر لو ایک حصہ پانی سے مشکوں کو بھر رہا تھا اور دوسرا حصہ یزیدی فوج سے مقابلہ کر رہا تھا ان حسینی پیادوں اور سواروں کی حمایت حضرت عباسؓ کر رہے تھے اور کارزار میں مثل حیدر کرار شجاعت کا مظاہرہ فرما رہے تھے،

حسینی سپاہی مشکیں بھر کر خیمام کی طرف بڑھ گئے فوج یزید میں جرات و ہمت نہ ہو سکی کہ انہیں روکتی و ٹوکتی۔

صاحب کتاب نے بھی طبری کے اس بیان کو ہفتم محرم ہی سے تعبیر کیا ہے درآنجا کہ یہ واقعہ ہفتم سے پہلے کا ہے، ہفتم سے آل محمدؓ و انصار امام حسینؓ کے خیموں میں پانی کا ایک قطرہ نہیں تھا، حسینی۔

② پہلے ہی جملہ میں امام حسینؓ کے پیاس ساتھی درجہ شہادت پر فائز ہو گئے
لہذا طے یہ پایا کہ دو دو تین تین میدان جنگ میں جائیں تاکہ ایک جنگ کرے اور

دوسرا دشمن کے حملہ کو روکتا رہے، حضرت کے دو جابری انصار میدان کربلا میں گئے اور شہید ہوئے پھر دو غفاری صحابی نے جہاد کیا اور جام شہادت نوش کیا، یوں ہی جنگ جاری رہی اگر ایک ساتھی دشمن کے ہاتھوں قید ہوتا تو دوسرا حملہ کر کے دشمن سے چھڑا لیتا، یہاں تک کہ حر میدان کربلا میں پہنچے ان کے ہمراہ نہ میر بن قین تھے جو ان کے پیچھے ان کی مدد کر رہے تھے یہاں تک کہ شہید ہوئے،

طبری کا بیان ہے کہ عمرو بن خالد آپ کے غلام سعد، جابر بن حارث سلمانی مجمع بن عبد اللہ عائدی نے ایک ساتھ فوج کو فہر پر حملہ کر دیا اور قلب لشکر تک پہنچ گئے ادھر دشمن نے بھی چار سمت سے گھیر کر ان کا رابطہ لشکر امام حسینؑ سے منقطع کر دیا امام حسینؑ نے فوراً حضرت عباسؑ کو ان کی نصرت کے لئے روانہ کیا حضرت عباسؑ نے ایک ہی حملہ میں ان لوگوں کو دشمن کے جنگل سے رہائی دلائی، لیکن دشمن کی اس جھڑپ میں انصار حسینی زخمی ہو چکے تھے تو ناچہرے سے بہ رہا تھا دشمن نے دوبارہ حملہ کیا اور یہ لوگ ہمیشہ کیلئے شہادت کی آغوش میں پہنچ گئے،

شہادت

حضرت عباسؑ ابتداءً عمر سے حق کی سر بلندی کے خواہاں اور ذلت و رسوائی سے بے زار و متنفر تھے، آغوش عصمت کی پرورش نے آپ میں شجاعت و شوق شہادت زندہ کر دیا تھا لہذا اسلام کی حفاظت کیلئے آپ کا ہی مطمح نظر رہا یا دشمن کو تہمتیں گھڑیں یا خود جام شہادت نوش کریں،

عباسؑ علمدار کے لئے ممکن نہیں تھا وہ ذلت و اذیت کو شہادت پر ترجیح دیں۔

عباسؑ اس زندگی کے خواہاں نہیں تھے جس میں ان کا بھائی حسینؑ اپنے الحرم کے ساتھ سختی و اذیت میں زندگی گزار رہا ہو، بلکہ عباسؑ کا وجود کربلا میں امام حسینؑ کے

حامیوں میں زبردست حامی کی حیثیت رکھتا تھا آپ کے وجود سے اہل حرم میں ڈھارس تھی جب تک علم بلند رہتا اہل حرم کے دل کو قرار رہتا امام حسینؑ نے آخری وقت تک اس مجاہد کو اجازت جنگ نہیں دی،

یہ نہیں کہ صرف امام حسینؑ نے آپ کو لڑنے کی اجازت نہیں دی بلکہ اہل حرم بھی راضی نہیں تھے کہ علمدار مرنے جائیں اور خود قمر بنی ہاشم کا ضمیر بھی اس کی اجازت نہیں دے رہا تھا کہ آل اللہ دست غینوا میں یزیدی کتوں کے ذریعہ کشتاں کشتاں پھرائی جائے کربلا میں قمر بنی ہاشم جسمانی اذیتوں کے ساتھ ساتھ روحی اذیتوں میں بھی مبتلا تھے ایک طرف شجاعت کا مطالبہ تھا کہ جاؤ اور دشمن کو تہ و بالا کرو، دوسری طرف اطاعت امام وقت کرتے ہوئے دشمن کی جراثیموں کو آنکھوں سے دیکھ رہے تھے لیکن رگ حمیت عباسؑ اس وقت بھڑک اٹھی جب بہادر بنے اہل حرم کی آواز العطش العطش سنی، دشمن کا محاصرہ شدید ہو چکا تھا، امام وقت دشمنوں کے زرعے میں تھا ساری راہیں امام حسینؑ کے لئے بند تھیں جو اصحاب تھے وہ اپنے تون میں غلطاں ریگ زار کر بلا پر سوچکے تھے،

یہ وہ موقع تھا جب عباسؑ سے رہا نہ گیا ایک پہرے ہوئے شیر کی طرح امام حسینؑ کی خدمت میں پہنچے اور حضرت سے اجازت جہاد چاہی اب امام حسینؑ کے لئے کوئی چارہ نہیں تھا چونکہ عباسؑ کی روح قفس عنصری سے پرواز کرنے والی تھی اب جبری سے کربلا کے دلدوز حادثے دیکھے نہیں جا رہے تھے، حضرت عباسؑ کے سامنے سرکٹانے یا دشمن سے بھرپور انتقام کے علاوہ کوئی دوسری راہ نہیں تھی،

امام حسینؑ نے آخر وقت پھر فرمایا :

عباسؑ جب تمہارے بلند علم کو دیکھتا ہوں تو اپنی فوج کو زندہ پاتا ہوں اور دشمن کو تمہاری صولت و ہیبت سے بھاگتا ہوا محسوس کرتا ہوں تمہارے علم کو دیکھ کر اہل حرم کو بھی ڈھارس ہے، گویا امام حسینؑ

پھر درپردہ عباسؑ کو جانے کی اجازت نہیں دیتے ہیں،
 حالات ناگنیر ہیں، عباسؑ عزم شہادت کر چکے ہیں امام حسینؑ نے غازی
 سے پھر کہا عباسؑ تم میرے علمدار ہو ذرا بچوں کیلئے پانی کی بیل کرو،
 غازی دریا کی طرف چل پڑا، دشمن کے روبرو پہنچنے کے بعد فوج کو خدا کے
 عذاب سے ڈرایا لیکن جب ان سیاہ دلوں پر اثر نہ ہوا تو امام حسینؑ کی خدمت میں پہنچے
 اور یزیدی فوج کی قساوت قلبی سے باخبر کیا، اسی وقت بچوں کی صدائے اعطش علمدار کے
 کانوں سے ٹکرائی قمر بنی ہاشم کی غیرت کو جوش آگیا تاب ضبط نہ رہی مشکینہ کو لیارا ہوار پر
 سوار ہوئے اور فرات کی طرف چل پڑے،

ٹڈی دل فوج یزید کچھ نہ کر سکی فرزند علی مرتضیٰؑ نے گھاٹ پر متعین پہرہ داروں
 کو تتر بتر کر دیا فرات میں قدم رکھا سرد ہواؤں کے جھونکے محسوس ہوئے ساتھ ہی ساتھ
 امام حسینؑ کی تشنگی آنکھوں میں پھر گئی کیونکہ حضرت اور آپ کے ہمراہوں پر پیاس کا شدید
 غلبہ تھا لہذا فوراً مشک کو پانی سے بھرا اور پوری کوشش تھی کہ سوختہ جگر بچوں تک کسی طرح
 پانی پہنچ جائے اور تشنہ لب امام کی جان خواہ ایک لمحہ کیلئے سہی بچ جائے،
 حضرت عباسؑ حرم حسینی کی طرف رواں دواں تھے یہ شعر پڑھتے جا رہے
 تھے،

يَا نَفْسُ مِنْ بَعْدِ الْحُسَيْنِ هَوْنِي وَبَعْدَهُ لَا كُنْتَ إِنْ تَكُونِي
 هَذَا الْحُسَيْنُ وَارِدُ الْمَوْتِ وَتَشْرَبِينَ بَارِدَ الْمَمِينِ

تَاللّٰهِ مَا هَذَا فِعَالٌ دِينِي

اے نفس امام حسینؑ کے بعد زندگی بے کیف ہے ہرگز ان کے بعد
 زندہ رہنا نہیں چاہتا،

حسینؑ تو عازم شہادت ہیں اور تو آب خوشگوار کا آرزو مند ہے
 خدا کی قسم یہ عباسؑ کا شیوہ نہیں ہے،

جس وقت دشمن نے عباسؑ کو خیمہ کی طرف پانی لے جاتے ہوئے
 دیکھا ہر طرف سے گھیر لیا لیکن آپ کو ان کی قطعاً پرواہ نہیں تھی تلوار سے ان کو منتشر

کرتے ہوئے بڑھتے جا رہے تھے اور ان اشعار کو زمرہ فرما رہے تھے،

لَا أَزْهَبُ الْمَوْتَ إِذَا الْمَوْتُ زَقَا حَتَّىٰ أُوَارَىٰ فِي الْمَصَالِيَتِ لَقَا
إِنِّي أَنَا الْعَبَّاسُ أَغْدُو بِالسَّقَا وَلَا أَهَابُ الْمَوْتَ يَوْمَ الْمُلتَقَىٰ

جب ہر طرف موت کا بازار گرم ہو تو میں اس وقت بھی موت سے خائف نہیں ہوتا یہاں تک کہ تلوار کے سایہ میں زمین پہ نہ گرجاؤں،

میں عباسؑ ہوں مشک لے جاؤں گا اور ضرور لے جاؤں گا اور جب موت کا رن پڑا ہو اس وقت بھی موت سے ہراساں نہیں ہوتا،

خیمہ اور فرات کے درمیان کمین گاہ میں رقاد جہنی حکیم بن طفیل ملعون کی مدد کیلئے چھپ گیا اور حضرت پر حملہ کیا داہنا ہاتھ قلم ہو گیا شیر نے بائیں ہاتھ میں تلوار لی اور دشمن پر حملہ آور ہوئے اس وقت آپ یہ دو شعر پڑھ رہے تھے،

وَاللّٰهُ اِنْ قَطَعْتُمُوْا يَمِيْنِيْ اِنِّيْ اُحَامِيْ اَبْدًا عَنْ دِيْنِيْ
وَعَنْ اِمَامٍ صَادِقٍ الْيَقِيْنِ نَجَلِ النَّبِيِّ الظَّاهِرِ الْاَمِيْنِ

خدا کی قسم اگر تم لوگوں نے میرا داہنا ہاتھ قلم کر دیا ہے تو میں اسکے باوجود اپنے دین کی حمایت کرتا رہوں گا،

میں اپنی اس حالت کے باوجود امام وقت حسینؑ کی نصرت کرتا رہوں گا جو مرحلہ یقین پر فائز ہے جو طاہر و امین بنی کا نور ہے

ہاتھ کے قلم ہو جانے کے باوجود حضرت بہت تیزی سے حرم کی طرف بڑھتے جا رہے تھے حکیم بن طفیل ملعون نے درخت خرما کے پیچھے سے چھپ کر دوبارہ حضرت پر حملہ کیا اور بائیں ہاتھ بھی قلم ہو گیا،

اس بے چارگی کے عالم میں بھی علدار نے علم کو گرنے نہ دیا سینے کے سہارے علم کو بلند کئے رہے دشمن کی جراتیں بڑھ چکی تھیں ہر طرف سے گھیر لیا لیکن اس کے

باوجود دشمن میں قریب آنے کی ہمت نہ تھی تیروں کی بارش شروع کر دی ایک تیر
مشکینہ پر لگا پانی بہہ گیا ایک تیر حضرت کے سینہ اٹھرا اور ایک تیر آنکھ میں پیوست ہوا
اسی حالت میں ایک شقی نے ایک گز گراں سراقہ پر مارا آرزوئے الحرم زمین پر آیا خون سے
پیکر نازنین غرق تھا ایک نجیف آواز فضائے کربلا میں بلند ہوئی :

آقا حسینؑ آپ پر میرا سلام آخر ہوا

علمدار کے سلام کو سنتے ہی امام حسینؑ نے اپنے کو بھائی کے سرہانے پہنچا دیا پتہ
نہیں اس وقت حضرت پر کیا گزری ہوگی کیا حضرت میں یہ قوت و توانائی تھی کہ علمدار کو
خاک و خون میں غلطاں دکھیں یا فقط عباسؑ کی محبت تھی جس نے حسینؑ کو ان کے
جنازے پر پہنچا دیا تھا؟

جس وقت امام حسینؑ سراپے پہنچے ہیں عباسؑ کو تیروں سے چھلنی پاپا
پیکر شجاعت خود اپنے خون میں غرق تھا زمین کربلا عباسؑ کے لہو سے لالہ زار تھی جسم
کا کوئی حصہ سالم نہیں تھا، پتھروں، تلواروں، اور نیزوں نے جسم کو چور چور کر دیا
تھا،

امام حسینؑ آج جس عباسؑ کے سراپے پہنچے ہیں نہ آج اس کے بازو
ہیں جو اپنی شجاعت کا مظاہرہ کر سکے اور نہ زبان ہے جو رجزِ توان ہو سکے اور نہ
صلوت و ہیبت ہے جس سے دشمن مرعوب ہو سکیں اور نہ وہ نظریے جس سے شیروں
کے پتے مر سکیں اور نہ وہ سر ہے جو دشمن کے منصوبوں کو نقشِ بر آب بنا رہا تھا،
کیا ایسا منظر دیکھنے کے بعد امام حسینؑ کے پیکر صد پارہ میں یہ قوت تھی کہ وہ
لاشہ عباسؑ کو اٹھا سکتے؟

ہرگز نہیں عباسؑ کے بعد حسینؑ صرف ایک پیکرِ روح تھے خود امام حسینؑ نے
اپنی قلبی کیفیت کا اظہار ان الفاظ میں کیا ہے،

الآن انکسر ظہری، وَقَلَّتْ حِلَّتِي، وَشَمَّتْ بِي عَدُوِّي:
عباسؑ تمہارے بعد کمر ٹوٹ گئی، چارہ تدبیر ختم ہو گئی اور دشمن
مری بے چارگی پر طعنہ زن ہیں،
عرب کا شاعر کہتا ہے :

و بان الانكسار في جبينه
كافل اهله وساق صبيته
و كيف لا وهو جمال بهجته
فانكدت الجبال من جنبه
و حامل اللوابعالي همته
و في محياه سرور محجته

شکستگی کے آثار آپ کے وجود اطہر پر نمایاں تھے، حسینؑ کے گریہ سے
بہادروں میں لرزش تھی عباسؑ اہل حرم کے سرپرست بچوں کے سقاء اور امام حسینؑ
کے عالی ہمت علمدار تھے، عباسؑ کی شہادت پر امام حسینؑ کی یہ کیفیت ہونا ہی چاہیے
تھی کیونکہ وہ سید الشہداءؑ کی مسرتوں کا مرکز تھے،

خواب

سید محمد ابراہیم قزوینی حرم حضرت ابوالفضلؑ کے امام جماعت تھے ایک
دن وہ مشہور خطیب شیخ محمد علی خراسانی کی مجلس میں تشریف لے گئے خطیب نے
مصائب میں یہ پڑھا کہ حضرت عباسؑ کی آنکھ میں تیرہ پیوست ہو گیا تھا اس بیان سے
سید محمد ابراہیم خوب روئے لیکن بعد از مجلس ذکر سے کہا کہ اتنا سخت مصائب جس
کی سند بھی نہیں ہے کیوں پڑھتے ہو؟

اسی شب ان عالم نے خواب میں حضرت ابوالفضلؑ کو دیکھا کہ حضرت نے فرمایا
سید محمد ابراہیم تم کو بلا میں تھے جو تمہیں خبر ہوتی کہ مجھ پر کیا گزری، سنو! جس وقت
مرے دونوں بازو قلم ہو گئے دشمن نے مجھ پر تیر کی بارش کر دی ایک تیر میری آنکھ میں پیوست
ہوا میں نے سر کو کئی بار چھٹکا دیا لیکن وہ تیر نہ نکلا عامہ سر سے گر گیا، سوچا کہ سر کو

جھکاؤں اور دونوں رانوں سے دبا کر تیر کو نکال لوں کہ گرز گراں سر پر لگا،
 حضرت سید الشہداءؑ جس وقت جنازہ عباس علمدار سے خیمہ گاہ کی طرف
 چلے ہیں غم و اندوہ چہرے سے آشکار تھا دل شکستہ تھا آستین سے آنسوؤں کو خشک کر رہے
 تھے تاکہ اہل حرم کی نظر نہ پڑے۔ عباسؑ کے مرتے ہی دشمن نے خیمہ پر حملہ کر دیا امام حسینؑ
 نے بلند آواز سے انہیں مخاطب فرمایا :

أما من مُجبر يُجبرُنا؟ أمّا من مُغيث يُغيثُنا؟ أمّا من طالبٍ حقٍّ ينصُرُنا؟ أمّا
 من خائفٍ من النارِ فيذبُّ عَنّا؟

کوئی ہے جو مجھے پناہ دے، کوئی فریاد رس ہے جو میری فریاد رس
 کو پہنچے، کیا کوئی حق پسند ہے جو مری مدد کرے آیا کوئی جہنم سے
 ڈرنے والا ہے جو میری حمایت کرے،

امام حسینؑ کا یہ استغاثہ درحقیقت اکام حجت تھا تاکہ کوئی روز محشر خدائے
 قہار کے حضور میں یہ نہ کہہ سکے کہ میں نے فریاد مظلوم نہیں سنی،
 جس وقت جناب سکینہ سلام اللہ علیہا نے آپ کو خیمہ کی طرف آتے ہوئے
 دیکھا تو سوال کیا بابا چچا عباسؑ کہاں ہیں؟ کیوں نہیں میرے لئے پانی لائے،
 حضرت نے فرمایا :

تمہارے چچا شہید ہو گئے،

جناب زینب سلام اللہ علیہا نے جس وقت عباسؑ کی خبر شہادت سنی
 روتے ہوئے بھائی کو پکارا، ہائے عباسؑ ہائے ابوالفضلؑ میں تمہارے بعد بے
 یار و مددگار ہو گئی، الحرم میں کہرام تھا امام حسینؑ بھی ہائے عباسؑ علمدار کہہ کر
 رو رہے تھے اور روح عباسؑ سے اس طرح مخاطب تھے،

عباسؑ تمہارے بعد تباہیوں نے گھیر لیا ہے اَلَا لَعْنَةُ اللَّهِ عَلَى الْقَوْمِ الظَّالِمِينَ.

جنازہ نہ آیا

اس میں کوئی شک نہیں کہ امام حسینؑ نے شہیدوں کے جنازوں کو مقتل کربلا میں نہیں چھوڑا بلکہ شہادت کے بعد خیمہ تک اٹھا کر لاتے، شہیدوں کی فرد فرد کے لئے یہ انداز صراحت سے نہیں ملتا لیکن جو روایات ہم تک پہنچی ہیں اگر ان پر غور کیا جائے تو اس سے یہی بات سامنے آتی ہے کہ امام شہداء کے جنازوں کو قتل گاہ سے خیمہ گاہ تک لاتے تھے، حالات کا تقاضہ بھی یہی تھا کہ امام حسینؑ نے جنازہ قاسم کو خیمہ میں لاش علی اکبرؑ کے پہلو میں رکھا تھا، حرمین یزید ریاحی کا جنازہ بھی اسی جگہ تھا جہاں حضرت علی اکبرؑ کا لاشہ تھا،

یہ بھی نہیں ہو سکتا کہ امام حسینؑ اپنے عزیزوں کی لاشوں کو تو مقتل سے اٹھا لائیں اور اصحاب کے لاشوں کو وہیں چھوڑ دیں جب کہ امام اپنے اصحاب کے لئے فرما چکے تھے کہ میں اپنے اصحاب سے بہتر و نجیب کسی کے اصحاب کو نہیں پاتا مرنے والے اصحاب تو نانا جان اور بابا جان کے اصحاب سے بہتر ہیں،

کیا ان تمام حالات کے پیش نظر امام حسینؑ جیسا غور اپنے عزیزوں کے جنازوں کو میدان سے لائے اور اصحاب کو چھوڑ دے، ہرگز نہیں،

لہذا عدم صراحت کے باوجود میرا عقیدہ ہے کہ امام حسینؑ نے جنازوں کو میدان میں نہیں چھوڑا اس نظریہ کو تقویت امام محمد باقر علیہ السلام کے اس ارشاد سے ہوتی ہے،

كَانَ الْحُسَيْنُ يَضَعُ قَنَاقَةَ بَعْضِهِمْ مَعَ بَعْضٍ وَيَقُولُ: قَتَلَهُ مِثْلُ قَتَلَةِ النَّبِيِّينَ
وَأَلِ النَّبِيِّينَ.

امام حسینؑ شہداء کو ایک دوسرے کے پہلو میں لاکر رکھتے اور فرماتے یہ شہداء انبیاء کرام اور اولاد انبیاء کرام کے شہیدوں جیسے ہیں،

ان سارے دعوہات کے باوجود بغیر کسی شک و شبہ کے علمدار کا لاشہ ترائی سے خیمہ گاہ تک نہیں آیا اس کی متعدد وجہیں بیان کی جاتی ہیں،

① لاشہ صد پارہ اٹھانے کے قابل نہیں تھا،

② امام حسینؑ کو علمدار نے قسم دلائی تھی کہ مجھے خیمہ گاہ تک نہ لے جائیگا میں نے سیکنہ سے پانی کا وعدہ کیا تھا اس سے شرم آئے گی۔

③ خود امام حسینؑ میں جنازہ عباسؑ اٹھانے کی طاقت باقی نہ رہ گئی تھی، یہ ساری وجہیں ایسی نہیں کہ جس پر کوئی دلیل قاطع ہو اور اگر امام حسینؑ بشری طاقت سے جنازہ عباسؑ اٹھانے کی توانائی نہیں رکھتے تھے تو ربانی طاقت سے ہر جگہ منتقل کرنے پر قادر تھے،

شاید ایک راز رہا ہو جس کی وجہ سے جنازہ علمدار کو امام حسینؑ نے ترائی پر چھوڑ دیا اس راز کو دقیق نظر اور نکتہ رس ہی محسوس کر سکتے ہیں ورنہ اگر یہ راز نہ ہوتا تو ہر قیمت پر امام حسینؑ آپ کے جنازہ کو ترائی سے خیمہ گاہ تک لائے،

گذرتے ہوئے زمانہ نے اس راز کو آشکار کیا، حضرت عباسؑ کا جو مرتبہ و منزلت تھی اس کے پیش نظر ضرورت تھی کہ آپ کی قبر اظہر جدا بنائی جائے تاکہ صاحبان حاجت آپ کی طرف رجوع کرتے رہیں اور یہاں ان کے درد کا درمان ہوتا رہے، عباس علمدار کا سربہ فلک قبہ مطہرہ دنیا کے شکستہ دلوں کی آرزوں کا مرکز و مصدر قرار پائے اور اس حرم کے ذریعہ خدا سے قریب ہوتے رہیں،

لاشہ عباسؑ کے نہ لانے کی وجہ یہ تھی کہ معجزے و کرامات لوگوں پر ظاہر ہوں اور لوگوں پر آپ کی عظمت و منزلت آشکار ہو اور رہتی دنیا تک لوگوں کے دل آپ کی طرف کھینچے رہیں اور اس طرح حضرت عباسؑ خدا و بندوں کے درمیان کار رابطہ قرار پائیں،

خداوند متعال اور امام وقت امام حسینؑ کا یہ ارادہ تھا کہ حضرت عباسؑ کی ظاہری قدر و منزلت بھی معنوی جلالت و منزلت کی طرح لوگوں پر واضح ہو جائے لہذا آپ کے لاشہ کو شہداء کے پہلو میں نہ رکھا اگر قبر حضرت عباسؑ اطراف حرم امام حسینؑ میں ہوئی تو عظمت عباس علمدار کھل کر سامنے نہیں آ سکتی تھی لہذا حضرت نے آپ کی لاش کو اس جگہ چھوڑ دیا تاکہ کرامات و اختیارات قمر بنی ہاشم جو آئمہ طاہرینؑ کے اختیارات سے ملتے جلتے ہیں لوگوں پر واضح ہو جائیں،

حضرت امام جعفر صادق علیہ السلام کی زیارت کے فقرات بھی اس کے شاہد ہیں جس وقت آپؑ کر بلا زیارت کیلئے تشریف لے گئے تو تمام شہداء کے لئے ایک زیارت پڑھی لیکن حضرت عباسؑ کو ان شہداء کی زیارت میں شامل نہیں فرمایا بلکہ جس طرح امام حسینؑ کی زیارت علیحدہ پڑھی تھی حضرت علمدار کی زیارت بھی علیحدہ انتشاء فرمائی حضرت امام جعفر صادق علیہ السلام کا یہ انداز خود آپ کی عظمت کی طرف نمایاں اشارہ ہے،

قبر اطہر

حضرت عباسؑ کے مرقد مطہر کی جگہ میں کوئی اختلاف نہیں ہے روایات حضرات آئمہ طاہرین علیہم السلام نے موجودہ قبر کی تائید فرمائی ہے، امام جعفر صادقؑ کا ارشاد ہے،

جس وقت حضرت عباسؑ بن علیؑ کی زیارت کا قصد کرنا تو حائز کے مقابل فرات کے کنارے دروازہ ستیفہ کے پہلو میں کھڑے ہو کر کہنا۔

مرحوم مجلسی نے بھی شیخ مفید اور ابن مشہدی کی کتابوں سے امام جعفر صادقؑ کی دوسری زیارت تحریر کی ہے جس میں موجودہ حرم کو محل دفن قرار دیا ہے ۱۔

مرحوم مجلسی نے شیخ مفید، شہید اول، اور سید ابن طاووس کے حوالے سے نیمہ رجب، شب قدر، عید فطر و قربان کے لئے ایک زیارت نقل کی ہے جس کو علامہ نوری نے ”تحیۃ الزائر“ میں بھی نقل کیا ہے جس سے پتہ چلتا ہے کہ حضرت عباسؑ کی قبر اظہر اسی جگہ ہے جہاں شہید ہوئے تھے،

شیخ مفید نے ارشاد میں جو روایت نقل کی ہے وہ صراحتہً کامل زیارت کی تائید کرتی ہے،

شیخ کے الفاظ یہ ہیں:

سارے شہداء حضرت امام حسینؑ کے پائین پا دفن ہیں لیکن عباس بن علیؑ غازیہ کے راستے میں فرات کے کنارے دفن ہیں حضرت عباسؑ کے بھائیوں کی قبر کے نشان معلوم نہیں ہیں لہذا زائر کو قبر امام حسینؑ کے پاس کھڑا ہو کر پائے مبارک کی طرف اشارہ کر کے حضرت عباسؑ کے بھائیوں کی زیارت کرنا ہے کہا جاتا ہے کہ سب سے زیادہ امام حسینؑ سے نزدیک جناب علی اکبرؑ کی قبر ہے اور دوسرے شہداء علیہم السلام کیلئے معین طور سے نہیں کہا جاسکتا کہ کہاں ہیں پس اثنا معلوم ہے کہ سارے کے سارے شہداء حاضر حسینی میں دفن ہیں،

اسی لئے محققین علماء کا نظریہ ہے کہ حضرت عباسؑ کی قبر فرات کے کنارے ہے موجودہ حرم اسی قبر پر بنایا گیا ہے، اس حقیقت کا اعتراف مرحوم طبرسی، مرحوم نعمت اللہ جزائری، مرحوم طریحی، مرحوم سید داودی نے اپنی اپنی کتابوں میں کیا ہے ۲۔

صاحب ریاض الاحزان نے بھی کامل السقیفہ کے حوالے سے اس کی تائید کی ہے،
بعد کے علماء نے بھی اس کو صحیح مانا ہے،

توجیہ

بکار الانوار کے حوالے سے یہ نقل کر چکا ہوں کہ جنازہ جناب حرمیدان کربلا سے
امام حسینؑ کے سامنے ہی لا کر رکھا گیا تھا اس بیان کی روشنی میں حرم بھی حرم امام حسینؑ میں
مدفون ہیں لیکن صاحب کبریت احمرؒ نے سید نعمت اللہ جزائریؒ کی کتاب مدینہ العلم کے
حوالے سے نقل کیا ہے کہ حضرت امام زین العابدین علیہ السلام نے حرم کو شہداء سے دور دفن
کیا ہے،

اسی کتاب میں یہ بھی ہے کہ قبیلہ حرم نے پامانی سے بچانے کیلئے انہیں وہاں سے
ہٹا لیا تھا اور وہاں لے جا کر دفن کیا جہاں اس وقت ان کی قبر ہے،
ایک قول یہ ہے کہ حرکی ماں کربلا میں موجود تھیں لہذا ان کے حکم سے حرکی قبر
شہداء سے الگ بنائی گئی،

اگر یہ تسلیم کر لیا جائے کہ حر کو ان کے قبیلہ والوں نے دفن کیا تھا تو پھر جناب
سید نعمت اللہ جزائریؒ کا بیان جس میں انہوں نے امام زین العابدین علیہ السلام کے ہاتھوں
دفن کو لکھا ہے بے معنی ہو جاتا ہے، کیونکہ عجیب سا لگتا ہے کہ قبیلہ حر اگر حر کو تو دفن کر دے
اور فرزند رسولؐ امام وقت کے جنازہ کو اسی طرح چھوڑ دے،

بہر حال حر کی موجودہ قبر بلاشبہ ان کی قبر ہے ثقات علماء کا شیوہ رہا ہے کہ وہ اسی
جگہ زیارت کر کیلئے تشریف لائے جناب شہید اول کا نظریہ بھی یہی ہے کہ حر کی موجودہ قبر ہی
ان کی صحیح قبر ہے،

زائوا امام حسینؑ کی زیارت کے بعد جناب علی اکبرؑ، شہدائے کربلا
حضرت عباسؑ اور حرمین یزید ریاحیؑ کی زیارت کرے،

علامہ نوریؒ اور اعتماد السلطنہ محمد حسن مراغیؒ کا بھی یہی نظریہ ہے کہ موجودہ حرم میں ہی حرکی قبر ہے،

مرحوم مجلسی بجا میں عموم شہداء کے سلسلہ میں کلام معصومؑ نقل کرتے ہوئے لکھتے ہیں، "اس جگہ شہداء کا مدفن ہے"۔ "مرحوم مجلسی کی مراد حضرت عباسؑ و حرؑ کے علاوہ جو شہید ہوئے ہیں ان سے ہے،

حرکی موجودہ ہی قبر ان کی صحیح قبر ہے اس کا ایک ثبوت اس واقعہ سے ملتا ہے کہ شاہ اسماعیل نے جب بغداد پر قبضہ کیا تو کچھ لوگوں نے اس سے نقل کیا کہ بعض علماء کو شک ہے کہ حقیقتہً حرامام حسینؑ کے طرفدار تھے یا نہیں بادشاہ نے اس خبر کے بعد قبر حر کو کھولنے کا حکم دیا تا کہ حقیقت حال آشکار ہو سکے جب قبر کھولی گئی تو ان کو اسی طرح پایا گیا جس طرح شہید ہوئے تھے، آپ کی پیشانی پر ایک رومال بندھا تھا جب اس کو نکھولا گیا تو خون کا فوارہ بہنے لگا دوسری پٹیوں سے اس زخم کو باندھا گیا لیکن خون نہ تھا آخر کار اسی رومال کو دوبارہ باندھ دیا گیا

بادشاہ پر حقیقت حال آشکار ہو گئی قبر حر پر حرم تعمیر کرایا خادم معین کئے اور جاگیریں وقف کیں،

حائر حسینی

حائر اس جگہ کو کہتے ہیں جہاں سرکار سید الشہداءؑ کو شہید کیا گیا تھا اس کی وجہ تسمیہ کیلئے جو یہ بات کہی جاتی ہے کہ جب متوکل عباسی نے پانی کی ہنر قبر اطہر سے گزارنا چاہی تو پانی گردش کرنے لگا تھا صحیح نہیں ہے چونکہ متوکل کی حکومت سے قبل بھی اس کو

۱۔ نولو مرتبان، ص ۱۱۵،

۲۔ ناصر الدین شاہ کے دور کا مؤلف ہے جس کی کتاب کا نام حجۃ السعاده علی حجۃ الشہادہ ہے ص ۵۱

حائر کہتے تھے امام جعفر صادقؑ اور امام موسیٰ کاظم علیہ السلام نے حائر کے نام سے یاد کیا ہے، اللہ نے پانی کو اپنی ساری مخلوق پر مباح قرار دیا ہے لیکن یہ پانی اس کی حجت پر بند کیا گیا اور دشمن متوکل نے نشان قبر مٹانے کے لئے پانی کی نہر کھروادی لیکن خدا کو یہ گوارہ نہ تھا کہ نشان قبر محو ہو جائے لہذا پانی سے قبر کے نشان کو مٹایا نہیں بلکہ قبر کے گرد گردش کر کے ہمیشہ کیلئے مرکز توجہ بنا دیا،

بہت جلد یہ واقعہ زبان زد خاص و عام ہو گیا محفلوں میں مجلسوں میں علماء و خطباء نے اس کا تذکرہ کیا نسلاً بعد نسل یہ واقعہ نقل ہوتا رہا اور اس ظلم کا بانی متوکل ہر عصر و نسل کی لعنت کا مستحق قرار پایا،

جن علماء نے اس واقعہ کا تذکرہ کیا ہے ان میں شہید اول، اردبیلی، سبزواری شیخ طریحی اور شیخ محقق ہیں۔

اگرچہ کینہ تو زوں آور حاسدوں نے کرامات و معجزات آل اطہار کو چھپانے کی کوششیں کیں لیکن ان کے ستاروں کی طرح بکھرے ہوئے مناقب و محامد ہمیشہ اہل حق کی توجہ اپنی طرف مبذول کراتے رہے، آل محمدؑ نور الہی کا نام ہیں اور خدا کو یہ گوارہ نہیں کہ دشمن اس کے نور کو بجھا دیں،

یافعی نے مراۃ الجنان میں لکھا ہے کہ ایک وقت دجلہ میں طغیان آیا احمد بن حنبل کا سارا مقبرہ پانی میں ڈوب گیا صرف وہ کمرہ محفوظ رہا جس میں ان کی قبر تھی پانی اس کمرے تک بڑھا جس میں احمد بن حنبل کی قبر تھی لیکن دہلیز سے ایک ہاتھ کے فاصلہ پر رکا رہا پورا مقبرہ پانی میں ڈوبا رہا لیکن قبر پر پڑی ہوئی خاک متاثر نہ ہوئی۔

یافعی احمد بن حنبل کیلئے اس کرامات کو ثابت کرتا ہے لیکن جگر گوشہ رسولؐ سردار جنت امام حسینؑ کیلئے انکار کرتا ہے،

۱۔ ذکری، شرح ارشاد، ذخیرہ، منتخب جواہر،

۲۔ ج ۴ ص ۲۴۳،

لیکن یافعی سے سوال کروں گا کہ اگر آبِ دجلہ قبر کو متاثر نہ کر سکا تو جب دوسری مرتبہ دجلہ میں باڑھ آئی ہے تو احمد بن حنبل کا مقبرہ کیوں نہیں بچا بلکہ سارے نشان مٹا دیئے خود آج تک قبر کا پتہ نہیں ہے ۱۔

آل محمد کے مقابلے میں اس طرح کے کرامات کو اہلسنت نے اپنی کتابوں میں فراواں بیان کیا ہے اگرچہ یہ موضوع میری کتاب سے خارج ہے لیکن چند نمونے پیش کر رہا ہوں تاکہ واضح ہو جائے دشمنی آل محمد کے بعد کیونکر حقائق سے منکر ہو گئے، یافعی اپنی اسی کتاب میں رقمطراز ہے:

جس وقت ابواسحاق شیرازی وارد عجم ہوئے تو عورت مرد و بچے ان کے استقبال کیلئے آئے اور اپنے کپڑے تبرک کیلئے ان سے مس کرتے اور سواری کے جانور کے سم کی خاک کو شفا کیلئے اکٹھا کر رہے تھے ۲۔

اگر یہ واقعہ صحیح ہے تو فرزند رسولؐ سردارِ جوانانِ جنت امام حسین علیہ السلام کے خون سے آغشتہ خاک کربلا سے کیوں کر شفا حاصل نہیں کی جاسکتی ہے، اسی کتاب میں یافعی نے ان فضائل و مناقب احمد کا تذکرہ کیا ہے جو خدا نے خدمت اسلام کے صلے میں انہیں عنایت فرمائے ہیں،

یافعی کا بیان ہے کہ ایک دن ابراہیم حربی نے بشر حافی کو خواب میں دیکھا کہ مسجدِ رصافہ سے نکل رہے ہیں اور اپنی اسٹین میں کچھ چھپائے ہوئے ہیں، میں نے پوچھا کہ کیا چھپائے ہوئے ہو تو انہوں نے جواب دیا روح احمد ہمارے پاس آئی تھی اس پر جواہراتِ نثار کئے گئے یہ وہی جواہرات ہیں جو میں نے ان میں سے چنے ہیں،

یہ واقعہ تو صحیح ہو لیکن آنحضرتؐ کی یہ حدیث صحیح نہ ہو جس میں حضورؐ نے فرمایا کہ علیؑ وزیرِ اہل کی شادی کے وقت اللہ نے جنت کے درخت طوبی کو حکم دیا کہ امان

۱۔ بغداد فی عہد العباسین، ص ۱۶۶،

۲۔ ج ۳ ص ۱۱۳، دص ۱۳۳،

نامہ علیؑ و فاطمہؑ کے دوستوں کیلئے نثار کرے اور اس درخت کے نیچے فرشتے خلق فرمائے
جو اکرام و احترام علیؑ زہراؑ میں سے چن رہے تھے،

احمد بن حنبل کے کرامات میں اس طرح کے واقعات نقل کئے جائیں اور
علی ابن ابی طالبؑ کے لئے انکار کر دیا جائے در آنجا لیکہ حضرت ختمی مرتبتؑ نے آپ کو
ہارون کا مثل قرار دیا ہے اگر علیؑ نہ ہوتے تو اسلام کی بنیادیں مستحکم نہیں ہو سکتی تھیں،
اس صریحی تعصب کا کیا علاج ہے کرامات احمد کا راوی معتبر ہے اور روایت
شجرہ طوبی کا راوی رافضی اور روایت بھی جعلی ہے۔ در آنجا لیکہ یہ روایت محدثین کے
نزدیک خاصی شہرت رکھتی ہے،

سبکی کا بیان ہے کہ جب احمد بن نصر خزاعی کو خلیفہ عباسی واثق نے اس
جرم میں قتل کر دیا کہ اس کا عقیدہ تھا کہ قرآن مخلوق ہے، سر کے جدا ہونے کے بعد
بھی قرأت قرآن کی آواز کئے سر سے آتی رہی،

لیکن ہی حضرات اس کو مائے کیلئے تیار نہیں ہیں کہ سر امام حسینؑ قلم ہو جانے
کے بعد تلاوت قرآن کی تھی جب کہ امام حسینؑ نے جام شہادت صرف حیات و بقاء
اسلام کیلئے نوش فرمایا تھا، اس واقعہ کے راوی کو رافضی و جاہل قرار دے کر حقیقت
سے انکار کر دیا کرتے ہیں،

جب کہ حضرت ختمی مرتبت کا صاف و صریح ارشاد موجود ہے حسن و حسینؑ
امام ہیں خواہ صلح کریں یا جنگ، حسن و حسینؑ جو انان جنت کے سردار ہیں،
خود امام حسینؑ نے فرمایا تھا کہ میں نہ شر و فساد کیلئے نکلا ہوں اور نہ حق الناس
کو ضائع کرنے کیلئے بلکہ میرا مقصد نانا کے دین میں پیدا ہونے والی خرابی کو برطرف کرنا
ہے،

سبکی نے ایک اور دلچسپ واقعہ لکھا ہے اور اس واقعہ کیلئے لکھا ہے کہ متواتر

ہے، واقعہ یہ ہے،

اسماعیل بن محمد حضرمی اپنے خادم کے ہمراہ سفر کر رہے تھے نماز نہیں پڑھی تھی سورج ڈوبنے والا تھا اسماعیل نے خادم سے کہا کہ ذرا اس سورج سے کہہ دو کہ اس وقت تک نہ ڈوبے جب تک کسی مناسب جگہ پر پہنچ کر نماز نہ پڑھ لوں، خادم نے سورج کو اپنے آقا کا پیغام سنا دیا، سورج یہ سنتے ہی اپنی جگہ پر رک گیا جب اسماعیل اپنے گھر پہنچ گئے اور نماز پڑھ لی تو خادم سے کہا کہ ”اس قیدی کو رہا نہیں کرو گے“ خادم نے سورج سے کہا غروب کرو سورج ڈوب گیا اور ہر طرف اندھیرا چھا گیا، سبکی اس واقعہ کو اللہ کے ایک ولی کیلئے ناقابل انکار تصور کرتا ہے اور واقعہ رد شمس کو حضرت علیؑ کیلئے جو رکن نبوت تھے انکار کرتا ہے،

خطیب بغدادی نے لکھا ہے کہ جب احمد بن حنبل نے وفات پائی تو یہود و نصاریٰ و آتش پرست سب نے ان کی وفات پر سوگ منایا تھا۔ احمد کے انتقال پر اظہار غم کرنا بدعت نہیں ہے لیکن فرزند رسولؐ کے غم میں عزاداری کرنا بدعت و حرام ہے،

عزالی نے کہا ہے ! نوحہ و ماتم سے گریز کرنا چاہیے یہ شیعوں کی بدعت ہے جو مومنین کے اخلاق کے برخلاف ہے،

اس نوحہ و ماتم کو بدعت اوروں نے بھی قرار دیا ہے درآخا لیکہ امام حسینؑ کی حیات میں آپ کے مصائب کو سنکر آنحضرتؐ روئے اور روتے ہوئے مسجد تک تشریف لے گئے اصحاب نے بھی گریہ فرمایا، جس میں ابو بکر عمر ابوذر اور عمار بھی تھے، اصحاب نے گریہ کا سبب دریافت کیا تو حضرت نے فرمایا : ابھی جبرئیل آئے تھے اور جو مصائب حسینؑ پر ہونے والے ہیں مجھے اس کی خبر دی ہے ۱

۱ تاریخ بغدادی ج ۴ ص ۴۲۳،

۲ اعلام النبوة ص ۵۳، الخصائص الکبریٰ سیوطی ج ۲ ص ۱۲۵،

امام حسینؑ زندہ تھے جب امیر المومنینؑ صفین کی طرف جاتے ہوئے
کربلا سے گزرے تھے کربلا پہنچ کر حضرت ثوب روئے اور فرمایا یہ وہ جگہ ہے جہاں
محملیں اتریں گی خون بہایا جائے گا، اے زمین کربلا کیا کہنا تیرے نصیب کا تجھ میں
اولیٰ خدا کے خون جذب ہوں گے ۱

اے غزالی و طر فداران غزالی ! کیا حضرت ختمی مرتبت اور وصی برحق
امیر المومنین علیہ السلام کی تاسی کرتے ہوئے علم امام حسینؑ میں رونا بدعت ہے
جس نے حق کو بچانے اور علم اسلام کو سر بلند رکھنے کیلئے اپنا سر کٹا یا تھا،
جب کہ قرآن کہتا ہے رسولؐ کی سیرت تمہارے لئے نمونہ عمل ہے ۲
اس کے علاوہ خود ان کے ائمہ کی صحیح حدیثیں ہیں جس میں ان چیزوں کو منعقد
کرنے کی تاکید کی گئی ہے جس سے اسلام کو حیات و بقا ملتی، امام حسینؑ پر گریہ و ماتم بھی
حیات اسلام کے اسباب میں سے ایک سبب ہے،
ہمارے امام جعفر صادقؑ نے بھی ایک طولانی دعائے سجدہ میں فرمایا :

اَللّٰهُمَّ اَرْحَمْ تِلْكَ الصَّرْحَةَ الَّتِي كَانَتْ لَنَا، اَللّٰهُمَّ اِنَّ اَعْدَاءَنَا عَابُوا عَلَيْنِهِمْ
خُرُوجَهُمْ اِلَيْنَا، فَلَمْ يَنْهَهُمْ ذَلِكَ عَنِ الشُّحُوصِ اِلَيْنَا رَغْبَةً فِي بَرِّنَا، وَصِلَّةً
لِرَسُولِكَ، وَخِلَافاً مِنْهُمْ عَلٰى مَنْ خَالَفْنَا، اَللّٰهُمَّ اَعْطِهِمْ اَفْضَلَ مَا يَأْمُلُوْنَ
فِي غُرَبَتِهِمْ عَنْ اَوْطَانِهِمْ وَمَا آثَرُونَا بِهِ عَلٰى اَبْنَائِهِمْ: ۳

بار الہا ! ان لوگوں پر رحمتیں فرما جن کی آہیں ہماری مصیبتوں پر بلند
ہوئیں ہمارے دشمنوں کو پسند نہیں تھا کہ ہمارے چاہنے والے ہم تک
پہنچیں لیکن چاہنے والوں نے دشمنوں کی مخالفت کی پر واہ کے بغیر
اپنے کو ہم تک پہنچایا، ہماری محبت اور آنحضرت سے ہماری قربت

۱۔ قرب الاسناد،

۲۔ احزاب ۲۱،

کاپاس و کاغذ رکھا،
 خدایا! ان لوگوں کو بہترین جزا کرا ملت فرما چونکہ انہوں نے
 زحمت سفر برداشت کی اور ہمیں اپنی اولاد پر ترجیح دی،
 حضرت نے حماد کو فی سے فرمایا:

سنا ہے نیمہ شعبان میں کوفہ و اطراف کوفہ سے لوگ حرم امام حسینؑ
 میں جاتے ہیں کچھ قرآن کی تلاوت کرتے ہیں کچھ اپنے حالات بیان
 کرتے ہیں کچھ مرثیہ خوانی کرتے ہیں اور عورتیں بھی ان کے ساتھ
 نوحہ و ماتم کرتی ہیں،
 میں نے کہا آقا آپ نے جو فرمایا میں نے خود آنکھوں سے دیکھا ہے،
 امام صادقؑ نے فرمایا:

الْحَمْدُ لِلَّهِ الَّذِي جَعَلَ فِي شِيعَتِنَا مَنْ يَفِدُ إِلَيْنَا وَتَمْدَحُنَا وَيُرْتِي لَنَا، وَجَعَلَ
 فِي عَدُوِّنَا مَنْ يُقَبِّحُ مَا يَضَعُونُ:

خدا کا شکر ہے کہ ہمارے شیعوں میں کچھ ایسے ہیں جو ہماری زیارتوں
 کیلئے آتے ہیں اور مرثیہ خوانی کرتے ہیں اور ہمارے دشمنوں میں
 کچھ وہ ہیں جو ہمارے زائروں کے عمل کو مذموم سمجھتے ہیں۔
 ذریعہ محاربی نے امام جعفر صادقؑ سے کہا کہ میں نے فضیلت زیارت امام
 حسین علیہ السلام کچھ لوگوں سے بیان کی لیکن میرے لڑکے اس کو دروغ گوئی سے تعبیر
 کرتے ہیں،

حضرت نے جواب میں فرمایا:
 لوگوں کو ان کی راہ پر چھوڑ دو، تم ہمارے ساتھ رہو،
 بے شمار روایتیں شعائر الہی کی تعظیم کا حکم دیتی ہیں اور شیعہ اسی کی روشنی میں

عزائے امام حسینؑ کو برپا کرتے ہیں چونکہ عزائے حضرت سید الشہداءؑ شکارِ الہی ہے، لیکن اس کے باوجود شیعوں کی مذمت کی جاتی ہے، اور جو درحقیقت مجرم ہیں مثلاً خالد بن ولید ان کے اقدام کو صحیح قرار دیا جاتا ہے،

شیعوں کو اس قدر گمراہ و بدعتی اور موردِ طعن و تشنیع قرار دینے کی وجہ صرف یہ ہے جب یہ مظلومیت آلِ محمد علیہم السلام کو آشکار کرتے ہیں تو ظلم بنی امیہ سامنے آتا ہے اس حقیقت کا اعتراف ابنِ کثیر نے کیا ہے،

عزاداری امام حسینؑ سے شیعوں کا مقصد یہ ہے کہ حکومت بنی امیہ کو رسوا کریں کیونکہ امام حسینؑ اسی حکومت میں شہید ہوئے ہیں۔

ابن کثیر کی عبارت سے واضح ہو گیا کہ ان لوگوں کے نزدیک شکارِ الہی کے ظلم کو آشکار کرنا خدا کی خوشنودی کے خلاف ہے اور جس جاکم حبار نے سردارِ جنت کو شہید کیا آیتِ الہی کا مذاق اڑایا اس کی پردہ پوشی کرنا خدا کے تقرب کا سبب ہے،

نہرِ علقمہ

کربلا میں پاٹی جانے والی نہر کو اربابِ معاجم نے نہرِ علقمہ کے نام سے ذکر نہیں کیا ہے،

حضرت امام جعفر صادق علیہ السلام کی جو زیارت گزر چکی ہے اس میں بھی ”فرات“ کی لفظ نہیں آئی ہے لیکن مرحوم طریحی نے حداد کو فی کے جس واقعہ کو نقل کیا ہے اس میں نہرِ علقمہ کا نام آیا ہے،

حداد کو فی نے واقعہ کو اس طرح نقل کیا ہے،

میں یزید کی سپاہ کے ساتھ کربلا پہنچا ہملوگوں کا خیمہ نہرِ علقمہ کے پاس تھا ہمارے

ساتھیوں نے حسینؑ اور ان کے ساتھیوں پر پانی بند کر دیا یہاں تک کہ وہ سب کے سب تشنہ لب شہید ہو گئے ، واقعہ کربلا کے بعد کوفہ پلٹ آیا جب اسرارے شہداء علیہم السلام کو ابن زیاد نے شام بھیج دیا تو میں نے انہیں دنوں یہ خواب دیکھا کہ قیامت آپچی انسانوں کا سمندر ہے سبھی پیاسے ہیں لیکن مجھے محسوس ہو رہا تھا کہ میں سب سے زیادہ پیاسا ہوں ، آفتاب گویا سوا نیزوں کے برابر چمک رہا تھا ، سورج کی گرمی سے زمین مثل قیر کے پگھل رہی تھی ، میں نے اس وقت دیکھا کہ ایک نورانی شکل بزرگ نمودار ہوئے ان کے پیچھے ایک چودھویں کے چاند سے زیادہ نورانی شکل سوار بھی ہے ، میں اپنی جگہ پر کھڑا تھا کہ ایک شخص آیا اور ایک آہنی زنجیر مرے گلے میں ڈال کر اپنی طرف کھینچنے لگا ، میں نے اس سے کہا کہ تمہیں اسی کی قسم جس کے حکم سے یہاں آئے ہوئے ہو کون ہو ؟

اس نے کہا میں ملک ہوں !

پھر میں نے پوچھا یہ سوار کون ہے ؟ کہا علی ابن ابی طالب :
میں نے پوچھا وہ نورانی شکل کون ہیں ؟ کہا محمد مصطفیٰ ص
میں نے عمر سعد اور کچھ لوگوں کو دیکھا کہ گردنوں میں زنجیریں پڑیں ہیں اور آگ کے شعلے آنکھوں اور کانوں سے نکل رہے ہیں کچھ لوگ وہ تھے جن کو پہچانتا نہیں تھا ،

انبیاء و صدیقین آنحضرت ص کے گرد حلقہ بنائے کھڑے تھے آنحضرت نے حضرت علیؑ سے پوچھا کہ تم نے کیا کیا ؟
حضرت امیر نے جواب دیا ہر ایک قاتل حسینؑ کو گرفتار کر کے لایا ہوں ، سب کو آنحضرت ص کی خدمت میں لایا گیا حضرت ہر ایک سے سوال فرماتے تو نے میرے فرزند کے ساتھ کیا کیا ؟ ایک نے کہا حسینؑ پر پانی بند کیا تھا دوسرے نے کہا میں نے ان کی طرف تیر چلایا تھا ، تیسرے نے کہا : میں نے

ان کے سینہ پر قدم رکھا تھا چوتھے نے کہا میں نے ان کے فرزند کو شہید کیا،
حضرتؑ یہ سن کر رو دیئے اور جو لوگ ارد گرد کھڑے تھے وہ بھی رہے تھے،
حضرتؑ نے پھر فرمایا: سب کو جہنم میں جھوک دو،

حداد کو فی کہتا ہے کہ:

میں نے خواب میں دیکھا کہ ایک شخص آحضرتؑ کی خدمت میں حاضر کیا گیا
حضرتؑ نے پوچھا تو نے کیا کیا اس نے جواب دیا میں سپاہ شام کا نجا رہا تھانہ
میں نے کسی کو شہید کیا اور نہ کسی سے جنگ کی، حضرتؑ نے فرمایا اس کو
بھی جہنم میں ڈال دو چونکہ اس نے لشکر شام کے عد میں اضافہ کیا تھا،
پھر ہماری باری آئی میں نے بھی اپنے کرتوت سنائے حضرتؑ نے ہمارے
لئے بھی فرمایا کہ اس کو بھی جہنم میں ڈال دو،

جب اس خواب کو حداد کو فی نے لوگوں سے بیان کیا اس کی زبان خشک ہو گئی
اور کچھ دنوں بعد بہت برے حال واصل جہنم ہوا جن لوگوں نے اس سے خواب سنا تھا
اس سے نفرت کرنے لگے تھے،

صاحب مدینۃ المعاجز نے بھی ایک واقعہ لکھا ہے جس میں نہر علقمہ کا نام

آیا ہے،

قبیلہ بنی اسد کا ایک شخص کہتا ہے کہ نہر علقمہ کے پاس ہماری کھیتیاں تھیں
سپاہ شام جب چلی گئی تو میں نے میدان کر بلا میں عجیب و غریب چیزیں دیکھیں چند
کے علاوہ سب کو بیان بھی نہیں کر سکتا ہوں،

① جب ہوا چلتی تھی تو مشک و عنبر کی خوشبو آتی تھی،

② ستارے ٹوٹ ٹوٹ کر آسمان سے آتے اور زمین سے آسمان کی طرف

پلٹتے،

③ سورج کے غروب کے بعد ایک بھیانک شیر کو دیکھتا لاشوں کے پیچ

سے ہوتا ہوا ایک ایسی لاش کے قریب پہنچتا جس سے نور چھوٹتا ہوتا یہ
شیر اپنے کوان کے خون سے رنگین کرتا اور دہاڑتا،
(۴) کوئی دکھائی نہیں دیتا لیکن آہ و فغان کی آوازیں فضا میں گونجتی

رہتی، شمعیں فضا میں معلق رہتیں،
(۵)

اسی طرح سے نہر علقمہ کا تذکرہ مناقب شہر آشوب میں بھی آیا ہے ۱۔
جب متوکل ملعون نے قبر امام حسینؑ کے مٹانے کا حکم دیا تھا تو اسی نہر علقمہ
سے پانی لانے کی تاکید کی تھی زید مجنوں، و ہلول مجنوں جب کربلا پہنچے تو ان لوگوں
نے دیکھا کہ حضرت کی قبر مبارک کو ذرہ برابر کوئی نقصان نہیں ہوا تھا،
یہ تینوں بیان اس کی دلیل ہیں کہ نہر علقمہ اس وقت موجود تھی اس کی تائید
بحار الانوار کی جلد مزار سے بھی ہوتی ہے، مرحوم مجلسی نے زیارت حضرت عباس سے
متعلق ایک حدیث نقل کی ہے جس میں زائر کیلئے حکم ہے کہ جب زمین کربلا پر پہنچے تو
نہر علقمہ کے قریب اترے لباس سفر کو اتار کر غسل زیارت پالائے،
کتاب تحیۃ الزائر، میں مرحوم نوری آداب زیارت امام حسینؑ ذکر کرتے
ہوئے لکھتے ہیں کہ جب پل علقمہ پر پہنچو تو یہ دعا پڑھو،

اس سے پتہ چلا کہ علقمہ روایت میں وارد ہوئی ہے صرف علماء کی ایجاد نہیں ہے
اگرچہ علماء جب تک کسی چیز کی صحت کا اطمینان پیدا نہیں کریتے اس وقت تک اس کو
تحریر نہیں کرتے،

بہر حال گزشتہ بیان سے واضح ہے کہ نہر علقمہ پہلے سے پانی جاتی تھی ساتویں صدی
ہجری یعنی زمانہ ابن علقمہ تک اس کا پتہ چلتا ہے، امام جعفر صادقؑ نے جب آداب زیارت
صفوان جمال کو تعلیم دیئے تو فرمایا:

جب فرات تک پہنچا تو اس دعا کو پڑھنا، فرات سے مراد علقمہ ہے،

علقمہ کیوں؟

فرات کا نام علقمہ کیوں رکھا گیا اس کی مناسب و معقول کوئی وجہ معلوم نہ ہو سکی اس سلسلہ میں مختلف خیالات ہیں،

① اس نہر کا کھودنے والا شخص بنی علقمہ سے تعلق رکھتا تھا جس کا سلسلہ

علقمہ بن زرارہ بن عدس تک پہنچتا ہے،

② نہر کے دونوں طرف حنظل پائے جاتے تھے لہذا علقمہ کہا جانے لگا،

③ عسدر الدولہ نے اس نہر کے کھودنے کا جس شخص کو حکم دیا تھا اس کا

نام علقمہ تھا،

بہر حال یہ سب اقوال میں جس کی کوئی معقول سند نہیں کیوں کہ عسدر الدولہ سے

پہلے بھی علقمہ کا نام موجود تھا،

④ وزیر ابن علقمی کو جب اس کی خبر ہوئی کہ امام جعفر صادقؑ نے اس

فرات کو مخاطب کرتے ہوئے فرمایا ہے کہ تو ابھی تک بہہ رہا ہے تیرے

کنارے میرا جد تشنہ لب شہید کیا گیا،

وزیر بن علقمی نے نہر کو پاٹنے کا حکم دیا، اگرچہ کوفہ کی کھیتیاں اسی سے سیراب

کی جاتی تھیں پاٹے جانے کے بعد شہر میں تباہی پھیل گئی،

سر کہاں ہیں؟

ارباب مقاتل لکھتے ہیں کہ کربلا میں اٹھتر سو تھے عمر سعد نے جنکے قلم کرنے

کا حکم دیا تھا اور یہ سارے سر سپاہ شام میں تقسیم ہوئے قبیلہ کنندہ نے تیرہ سر،

عشیرہ ہوازن نے بارہ سر، تیم نے سترہ سر، بنی اسد نے سولہ سر، مدح نے سات سر، اور دوسرے سپاہی تیرہ سر نیزوں پر علم کئے ہوئے ابن زیاد تک کو فہ پہنچے، اس ملعون نے سر امام حسینؑ مع شہداء اہلحرم کے ہمراہ شام روانہ کیا۔

نوٹ نیزہ پر علم ہونے کے باوجود سر امام حسینؑ نے ظلم کی تشہیر فرمائی اور اسلام کی حقانیت کو آشکار فرمایا، نوک نیزہ پر بلند ہونے کے باوجود امام حسینؑ نے اپنی قربانی و شہادت کے اغراض و مقاصد سے بھرے بازار کے تماشا بیوں کو باخبر فرمایا: امام حسینؑ کا نوک نیزہ پر تبلیغ اسلام کرنا حیرت کی بات نہیں ہے چونکہ آپ کی ذات کن ہدایت اور ستون دین تھی، اسلام آپ سے ہی لوگوں تک منتقل ہوا تھا اور معارف الہی کو آپ ہی منشر فرما رہے تھے،

امام حسینؑ صراط مستقیم و جادہ توحید تھے دین کی راہ میں قربانی دی اور ایمان کی وادی میں خود کو خدا کر دیا،

سرکار سید الشہداء علیہم السلام روز اول سے قرآن کے ساتھ تھے انحضرتؐ نے فرمایا تھا میں تمہارے درمیان قرآن و عترت کو چھوڑے جا رہا ہوں یہ کبھی ایک دوسرے سے جدا نہیں ہوں گے یہاں تک کہ توحض کوثر پر مجھ سے جا ملیں، قرآن سے امام حسینؑ کا ربط اس قدر گہرا تھا کہ کربلا جیسے پر آشوب ماحول میں بھی حضرت نے تلاوت قرآن ترک نہیں فرمائی، سفر ہو یا حضر ہر جگہ دعوت قرآن و پیغام قرآن عام فرماتے رہے، اتمام حجت کیلئے اپنے خون کے پیاسوں کو بھی دعوت حق دی،

امام حسینؑ نے نوک نیزہ کی بلندی سے قرآن کی تلاوت فرمائی اور اپنے ہدف و مقصد کی طرف لوگوں کو دعوت دی تاکہ شاید کسی کو راہ ہدایت مل سکے لیکن حضرت سید الشہداء جن لوگوں کے روبرو تھے ان کے دلوں پر مہر لگی تھیں انھیں لوگوں کیلئے قرآن کہتا ہے ”یہ وہ لوگ ہیں جنکے دلوں پر مہر ہے اور یہ لوگ گونگے و بہرے ہیں،“

جس وقت سر امام حسینؑ کو فہنچا ابن زیاد شقی نے کوفے کے کوچہ و بازار میں تشہیر کا حکم دیا، زید بن ارقم بالا خانہ پر بیٹھے اس منظر کو دیکھ رہے تھے جس وقت سر مبارک امام حسینؑ زید بن ارقم کے قریب سے گذرا حضرت سورہ کہف کی اس آیت کریمہ کی تلاوت فرما رہے تھے ۱۔

أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا:

کیا تم یہ سمجھتے ہو کہ اصحاب کہف و رقیم ہماری نشانیوں میں عجیب و غریب نشانی تھے،

اور جس وقت بازار صافہ میں پہنچا ہے، ہر طرف انسانوں کا ہجوم تھا بازار شور و غل میں ڈوبا ہوا تھا حضرت نے اس وقت لوگوں کو اپنی طرف متوجہ کرنا چاہا سر بریدہ سے ایک نحیف آواز بلند ہوئی جس وقت لوگ سر بریدہ امامؑ کی طرف متوجہ ہوئے حضرت نے اس آیت کریمہ کی تلاوت فرمائی،

إِنَّهُمْ فِتْنَةٌ آمَنُوا بِرَبِّهِمْ وَزِدْنَاهُمْ هُدًى^{۱۱}، فَلَمْ يَرْزُقْهُمْ إِلَّا ضَلَالًا.

وہ کچھ جوان تھے جو اپنے رب پر ایمان لائے تھے اور ہم نے ان کی ہدایت میں اضافہ کر دیا تھا... لیکن اس نے ان کی گمراہی میں مزید اضافہ کر دیا،

اب تک مجمع نے کبھی کئے ہوئے سر کو کلام کرتے ہوئے نہیں دیکھا تھا لہذا جیسے ہی سر حضرت نے تلاوت قرآن فرمائی سب حیرت زدہ ہو کر رہ گئے اور جس وقت حضرت کے سراطہر کو کوفہ میں ایک درخت پر ٹکایا ہے وہاں بھی آیت کریمہ کی تلاوت فرمائی تھی

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ:

عنقریب جن لوگوں نے ظلم کیا ہے انہیں معلوم ہو جائیگا کہ ان
کی واپسی کہاں ہے،

ہلال بن معاویہ کہتا ہے

جس شقی کے ہاتھوں میں سر امام حسینؑ تھا حضرت نے اس سے کہا تو
نے مرے سروں میں جدائی ڈال دی ہے خدا تیرے گوشت و ہڈیوں
کے درمیان جدائی ڈالے اور تجھے ساری کائنات کیلئے باعث عبرت
قرار دے۔ یہ سنکر اس شقی نے حضرت کے سراپہر پر تازیانہ مارا
سلمہ بن کہیل کہتا ہے کہ میں نے بازار کوفہ میں نوک نیزہ پر سر امام حسینؑ کو اس آیت
کی تلاوت کرتے ہوئے سنا تھا۔

فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ:

ابن وکیدہ نے جس وقت حضرت کو تلاوت کرتے ہوئے سنا تو اسے
تعجب ہوا کہ کیونکر سروریدہ سے آواز آسکتی ہے تو خود حضرت نے اس کو مخاطب فرمایا:
اے سپر وکیدہ کیا تمہیں نہیں معلوم کہ ہم گروہ آمنہ زندہ ہیں اور خدا کے یہاں
سے روزی پاتے ہیں،

حضرت کے اس کلام سے اس کو اور حیرت ہوئی اور اس نے سر کو چوری
کر لیا تاکہ دفن کر دے لیکن حضرت نے منع کرتے ہوئے فرمایا:

اے فرزند وکیدہ! ہمارا شہید کر دینا ہمارے سر کی تشہیر سے زیادہ خدا کے
نزدیک عظیم ہے ان لوگوں کو انہیں کے حال پر چھوڑ دو عنقریب جب انہیں
زنجیروں میں جکڑ کر جہنم کی طرف لے جایا جائے گا تو انہیں معلوم ہو گا۔

۱۔ شرح قصیدہ ابی فراس،

۲۔ نظم الزہراء،

روتاراہب

شام جاتے ہوئے الحرم راہب کے صومعہ کے قریب روکے گئے، جب اندھیرا چھا گیا تو راہب نے سر بریدہ سے ایک نور بلند ہوتے ہوئے دیکھا اور سر سے تسبیح و تقدیس کی آواز آرہی تھی اور کوئی کہہ رہا تھا: اے ابا عبد اللہ الحسین عظم پر سلام، راہب کو تعجب ہوا صبح کے وقت جب قافلہ روانہ ہونے لگا تو اس نے خولی سے پوچھا یہ سر کس کا ہے، اس نے جواب دیا حسین بن علیؑ کا ہے ان کی ماں کا نام فاطمہ ہے جو مرسل اعظمؑ کی بیٹی ہیں،

یہ سنکر راہب نے خولی سے کہا سر کو تھوڑی دیر کیلئے مجھے دیدے لیکن خولی نے منظور نہ کیا، راہب نے اسے مال کثیر دیکر تھوڑی دیر کیلئے حضرت کے سراطہر کو اس سے لیا آغوش میں رکھا بوسہ لیا اور روتا رہا اور یزیدیوں کو مخاطب کرتے ہوئے کہا: اے قوم جفاکار! یہ بات بالکل صحیح ہے کہ جب یہ شخص قتل ہوگا آسمان سے خون کی بارش ہوگی،

سر سرکار سید الشہداءؑ کی برکت سے راہب مسلمان ہوا اور جیسے ہی قافلہ وہاں سے بڑھتا ہے سارا درہم و دینار جو راہب نے دیا تھا وہ ٹھیکری میں تبدیل ہو گیا جس پر یہ آیت لکھی تھی

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ.

منہال بن عمر کہتا ہے:

شہداء کے سروں کے — ساتھ سر امام حسینؑ جب دمشق پہنچا ہے ایک شخص سورہ کہف کی تلاوت کر رہا تھا جس وقت آیت کہف ورقیم تک پہنچا ہے سر امامؑ گویا ہوا فرمایا:

اصحاب کہف سے زیادہ تعجب خیز میرا شہید کرنا اور دیار

بدیار پھرانا ہے ۔

حیرت تو یہ ہے کہ پورے راستہ میں خون تازہ گلو مبارک سے بہہ رہا

تھا اور خوشبو سے ماحول معطر تھا ۔

یزیدؓ نے آثار آل محمدؐ کو محو کرنے میں کوئی کھی اٹھا نہیں رکھی اہل حرم کی تحقیر
کیلئے جو قید خانہ منتخب کیا اس میں دن کی دھوپ اور رات کی ٹھنڈک سے
بچاؤ کے لئے کوئی سائبان نہیں تھا ، آل محمد علیہم السلام کی توہین کے لئے سراطہر
کو مسجد جامع کے دروازہ پر آویزاں کرایا ، تین دن تک دمشق میں گردش کرانے
کے بعد اپنے قصر کے در پر آویزاں کرایا ، لیکن اس کے باوجود دمشق اور اطراف
دمشق کے لوگوں نے امام حسینؑ کے سراطہر سے ایسے معجزات مشاہدہ کئے جس کا ظہور
صرف بنی ووصی بنی سے ہوا کرتا ہے جس کا اثر یہ ہوا کہ یزیدؓ نے جس عمل کو اپنی فتح کا
ذریعہ قرار دیا تھا وہی اس کی گمراہی و زوال کا سبب قرار پایا بالخصوص بھرے
دربار میں زینب کبریٰ سلام اللہ علیہا کے خطبہ نے اس کے منکر و فریب اور گمراہوں
کو لوگوں پر آشکار کر دیا اور سب پر روشن ہو گیا کہ یزیدؓ نے اسلام پر کاری ضرب لگائی
ہے ،

شہزادی نے اپنے خطبہ میں واضح کر دیا کہ یزیدؓ کا مقصد صرف عترت
رسولؐ کو تہ تیغ کرنا تھا یزیدؓ نے خاندان رسولؐ کے ساتھ جو کیا ہے تاریخ میں اس
کی مثال نہیں ملتی ،

وہ رسولؐ جس نے عورتوں کے احترام کی شدید تاکید کی ہو آج اس کی
ذریت کو کشاں کشاں پھرایا جا رہا ہے ، عورتوں کے احترام سے متعلق آنحضرتؐ

الخصائص الکبریٰ ج ۲ ص ۱۲۷ ،

۷ الخطط المقریة ج ۲ ص ۲۸۲ ،

اس قدر شدید تھے کہ جب آپ کو خبر ملی کہ مسلمانوں نے جنگوں میں کافر عورتوں کو قتل کیا ہے تو آپ شدید برہم ہوئے،

جس وقت مسلمانوں نے ابن ابی حقیق کے قتل کرنے کی اجازت آپ سے طلب کی تو آپ نے تاکید فرمائی کہ اس کے بچوں اور عورتوں سے متعرض نہ ہونا درآئی لیکہ سب مشرک تھے،

آنحضرت ص کے فرمودات پر عمل کرتے ہوئے مسلمانوں کا رویہ بھی یہی تھا خود امیر المومنین علیؑ نے اس کی رعایت کی لہذا جس وقت عائشہ کو آپ کے بیت اشرف میں لایا گیا ہے ایک ازدی شخص نے کہا خدا کی قسم یہ عورت ہمارے جنگل سے بچ نہیں سکتی ہے، حضرت علیؑ کے جبین پر ل آگئے آپ نے فرمایا:

خاموش! نہ گھروں میں داخل ہونے پر دگی کرو اور نہ عورتوں کو ایذا رسانی پر آمادہ کرو اگرچہ وہ تم کو گالیاں ہی کیوں نہ دے رہی ہوں اور تمہارے اچھوں اور بزرگوں کو ناسزا ہی کیوں نہ کہہ رہی ہوں چونکہ عورتیں کمزور ہوتی ہیں،

مسلمان تو مسلمان مجھے تو حکم ہے کہ مشرک عورتوں کو معاف کر دوں کیونکہ اگر کسی نے زد و کوب کے ذریعہ عورت کی تہیہ کی تو اس کی نسلوں کی اس زد و کوب کی وجہ سے سرزنش کی جاتی ہے لہذا اگر مجھے یہ خبر ملی کہ تم اس سے کوئی عورتوں سے متعرض ہوا تو میں اس کو سزا دوں گا،

یہ وہ حقیقت ہے جس کی وجہ سے یزید کی لوگوں نے ملامت کی کہ اس نے عورتوں کے ساتھ وہ سلوک کیا جس کی اسلام اجازت نہیں دیتا، یزید کے خلاف اٹھنے والے اعتراضات میں مسلمانوں کے ساتھ غیر مسلم بھی شریک ہو گئے جس کا اندازہ دربار یزید میں موجود سفیر روم کی گفتگو سے لگایا جاسکتا ہے اس سفیر کی گفتگو نے دربار کو جھنجھوڑ کر رکھ دیا اور یزید متوجہ ہو گیا کہ عوام اس کے اقدام سے متنفر ہے اور خاندان عصمت و طہارت کے خلاف جو اتہامات لگائے تھے اس کی دروغ گوئی عوام پر

روشن ہو گئی لہذا جس وقت یزید نے سفیر روم کے قتل کا حکم صادر کیا حاضرین نے سربریدہ امام حسینؑ سے ”لا حول ولا قوۃ الا باللہ“ کی صدا سنی ۱۔
اس سے قبل نہ کسی نے دیکھا تھا اور نہ سنا تھا کہ کبھی کوئی کٹا ہوا سر اس فصیح انداز سے گویا ہوا ہو،

کیا ممکن تھا میسون کا بیٹا یزید اسرار الہی کا مقابلہ کر کے یا نور الہی کو خاموش کر کے، حاشا وکلا،

اس نفرت کی لہر نے خود یزید کے گھر کو اپنی لپیٹ میں لے لیا تھا ہند زوجہ یزید نے اس پر عرصہ حیات تنگ کر دیا تھا ۲۔ جس وقت اس نے دارالامارہ کے دروازے پر سر امامؑ کو آویزاں اور اس سے خون تازہ ٹپکتے ہوئے پایا اور نور کو آسمان کی طرف بلند ہوتے ہوئے دیکھا تو خود بخود اس سر کی مظلومیت سے متاثر ہونے لگی اور اسیمگی کی حالت میں بغیر چادر کے وارد دربار ہو گئی اور چیخ چیخ کر کہہ رہی تھی ”فرزند زہرا کا سرا اور ہمارے دارالامارہ کے دروازے پر!“

یزید جلدی سے اٹھا اور اس پر چادر ڈالتے ہوئے بولا، حسینؑ پر توبہ رو
حسینؑ فریاد رس بنی ہاشم ہیں ابن زیاد نے جلدی کر دی ۳۔

خواب

ہند نے ایک شب یہ خواب دیکھا کہ آسمان سے سواریاں اتر کر سر امام

۱۔ مقتل عوالم ص ۱۵۰،

۲۔ ہند عمرو بن سہیل کی لڑکی ہے پہلے اس کا عقد عثمان کے خالہ زاد بھائی عبداللہ بن عامر سے

ہوا تھا، لیکن جب یزید اس پر عاشق ہوا تو معاویہ کے دباؤ سے طلاق ہوئی اور یزید سے

عقد کیا، ۳۔ مقتل عوالم ص ۱۵۱،

امام حسین علیہ السلام کو سلام کرتی ہیں اور طواف بجالا رہی ہیں، خواب سے بیدار ہوئی سر کے قریب پہنچی دیکھا نور سے ماحول منور ہے، ہند نے فوراً یزید کو بلوایا تاکہ حقیقت کو اس پر واضح کرے لیکن یزید کو اس نے ایک کمرے میں روتے ہوئے پایا جو یہ کہتا جا رہا تھا، حسینؑ کے ساتھ میں نے کیا کیا،

معلوم یہ ہوا کہ جس وقت ہند نے خواب دیکھا تھا اسی وقت یزید نے بھی وہی خواب دیکھا تھا۔

ہر طرف سے عترت رسولؐ کے ساتھ یزید نے جو سلوک کیا تھا اس کی مذمت و ملامت ہو رہی تھی لہذا اپنی گردن کا وبال ابن زیاد کی گردن پر ڈال رہا تھا تاکہ خود کو عوامی دشنام و ملامت سے محفوظ کر سکے لیکن اس کے لئے ممکن نہیں تھا کہ مہر نیم روز کی طرح واضح حقیقت پر پردے ڈال دے چونکہ وہ والی مدینہ کے نام اپنے خط میں لکھ چکا تھا کہ سارے اہل مدینہ سے اس کے لئے بیعت لی جائے اور چھوٹے سے منسلک خط میں تحریر تھا کہ حسینؑ سے بھی بیعت لی جائے اور اگر وہ انکار کریں تو سرفلم کر لیا جائے،

عمومی حکم نامہ کے ساتھ ایک علیحدہ پرچے پر امام حسینؑ سے بیعت کی تاکید کا راز یہ تھا کہ یزید جانتا تھا کہ وہ خلیفہ برحق رسول اکرمؐ نہیں ہے اور اگر معاویہ کے زمانہ میں اس کے لئے بیعت لی بھی گئی ہے تو وہ معاویہ کے دباؤ اور خوف سے انجام پائی ہے، صلحاء و اشراف امت اس بیعت سے راضی نہیں ہیں، لہذا اس نے امام حسینؑ کی شہادت کا جرم اپنے گورنر پر لگانا چاہا تاکہ لوگوں کی ملامت سے اپنے کو بچا سکے،

فتوائے غزالی

ان سارے جرائم کے باوجود کچھ ایسے ہیں جو یزید کو پارسا خیال کرتے ہیں انہیں میں غزالی بھی ہے، غزالی بنی امیہ کے طرفداری میں استقدر مجذوب ہو چکے ہیں کہ انہوں نے اجمالی طور سے بھی یزید پر لعن کو جائز قرار نہیں دیا ہے کیونکہ ان کا خیال ہے "ہو سکتا ہے کہ یزید نے توبہ کر لی ہو" اگرچہ غزالی یہ بھول گئے کہ اگر کسی نے توبہ کی ہو تو وہ لعن اس پر اثر نہیں کرتی، لہذا ایسی صورت میں امام حسینؑ کے قاتل پر لعن کیا جاسکتا ہے، بشرطیکہ دل دشمنی عترت رسولؐ سے خالی ہو،

مزے کی بات تو یہ ہے کہ غزالی نے یزید کا قاتل جناب حمزہ سے تقابل کیا ہے لہذا لکھتے ہیں :

قاتل حمزہ نے کفر و قتل سے توبہ کر لی لہذا اس پر لعن کرنا جائز نہیں ہے اگرچہ قتل گناہ کبیرہ ہے لہذا اگر کوئی توبہ نہ کرے تو خطرہ عظیم کا سامنا کرنا پڑے گا۔ غزالی پر واضح ہونا چاہیے کہ قاتل حمزہ نے زمانہ کفر میں آپؐ کو شہید کیا تھا اس کے بعد اسلام لایا اور حدیث کی روشنی میں اسلام گزشتہ گناہوں کا جبران و مداوا کر دیتا ہے لیکن جس وقت یزید پلید امام حسینؑ کو شہید کر رہا تھا اپنے اسلام کا مدعی تھا لہذا امام کو قتل کرتے ہی مرتد ہو گیا چونکہ حضرت امام حسینؑ معصوم تھے، یزید جنگ بدر میں مارے جانے والے اپنے بزرگوں کا انتقام امام حسینؑ سے لے رہا تھا درحقیقت یزیدؓ کا انتقام رسول اعظمؐ سے تھا جس کا اظہار یزیدؓ علی الاعلان کر چکا تھا،

جناب غزالی ! دوسری بات یہ ہے کہ جو شخص بھی قتل معصوم کے عظیم گناہ میں مرتکب ہوگا اسے کبھی توبہ کی توفیق نہیں ہوگی، یہ وہ گناہ ہے جو گناہگار کو مہلت نہیں دیتا کہ وہ خیر و صلاح انجام دے سکے،

غزالی ! آپ کو یہ بھی معلوم ہے کہ اگرچہ قاتل حمزہ آنحضرتؐ کے دست مبارک پر مسلمان ہو گیا لیکن آنحضرتؐ نے اس کے اسلام پر کوئی اظہار رائے نہیں فرمایا بلکہ یہ فرمایا :

مرے سامنے نہ آیا کرو !

یہ بیان خود اس بات کی دلیل ہے کہ قاتل جناب حمزہ کا انجام بخیر نہیں ہوگا کیونکہ جناب حمزہ کوئی معمولی شخصیت کا نام نہیں ہے وہ قیامت کے دن انبیاء کی تبلیغ کے شاہد ہیں،

تعب ہے غزالی نے کیونکہ یزید پر لعن کو ناجائز قرار دیا درآنحالیکہ علماء اسلام نے اسے دین سے خارج قرار دیتے ہوئے اس پر لعن کو جائز قرار دیا ہے، یزیدؓ کے اشعار و گفتار اس کے ارتداد کے گواہ ہیں جس وقت قافلہ الحرم جیروں سے گذرتے وقت یزیدؓ کو دکھائی دیا ہے کوئے نے اس کے سر سے گذرتے وقت کائیں کائیں کی، جسے یزیدؓ نے بدشگونی سمجھا لیکن کمال بے حیائی سے یہ شعر پڑھا

لَمَّا بَدَتْ لَكَ الْحُمُولُ وَأَشْرَقَتْ بَلَكَ الشَّمْسُ عَلَى رُبَى جِیْرُونَ

نَعَبَ الْغُرَابُ فَقُلْتُ قُلْ أَوْلَا تَقُلْنَ فَقَدْ افْتَضَيْتُ مِنَ الرَّسُولِ دُیُونِی

جس وقت کاروان الحرم نمودار ہوا اور شہداء کے سر جیروں کی بلندی پر مثل آفتاب چمکنے لگے تو اسی وقت کوئے نے کائیں کائیں کی میں نے اس کو مخاطب کرتے ہوئے کہا تو کائیں کائیں کر یا نہ کر میں نے رسولؐ سے اپنا قرض چکنا کر لیا،

جن علماء نے یزید پر لعنت کو جائز قرار دیا ہے ان میں قاضی ابویعلیٰ، احمد بن حنبل، ابن جوزی، کیاہری، شیخ محمد مکرہی و سعد تفتازانی ہیں،

جا حظ کا بیان ہے !

یزید نے امام حسینؑ کو شہید کیا، مدینہ کو تاراج کیا، خانہ کعبہ کو منہدم کیا
عترت پیغمبر اکرمؐ کو اسیر بنا کر کشاں کشاں پھرایا، دندان مبارک امام حسینؑ
کی چھڑی سے بے حرمتی کی، کیا یہ انداز عترت رسولؐ سے اس کی شقاوت
کینہ و عذاب کی ترجمانی کرتا ہے یا اخلاص و محبت پاسداری شریعت کی
حکایت کرتا ہے ؟

بہر حال یزیدؓ کے افعال اس کے فسق گمراہی کا بین ثبوت ہیں، وہ فاسق ملعون
ہے اور جو بھی ملعون پر لعنت کو روکے وہ خود ملعون ہے ۔

علامہ آلوسی کا بیان ہے :

یزید پر لعنت کرنے میں تامل کرنا صحیح نہیں ہے کیونکہ اس میں بے شمار برائیاں
پائی جا رہی تھیں اس نے ابتدائے بلوغ سے گناہ کبیرہ کا ارتکاب کیا، اس کی خبیثت
کے لئے یہی کافی ہے کہ اس نے مکہ مکرمہ اور مدینہ منورہ میں تاراج کیا امام حسینؑ
کی شہادت پر راضی رہا اور اظہار مسرت کی، عترت رسول اکرمؐ کی توہین کی یہ
بائیس تواتر سے ہیں، میرا گمان غالب یہ ہے کہ وہ خبیث رسالت آنحضرتؐ
کو قبول نہیں کرتا تھا،

بہر حال مکہ مکرمہ و مدینہ منورہ میں اس کے جرائم اور عترت رسولؐ کے
ساتھ اس کے اقدام توہین آمیز سے یہی پتہ چلتا ہے کہ وہ مسلمان نہیں تھا اس
کے مسلمان نہ ہونے کا واضح ثبوت یہ ہے کہ اس نے قرآن مجید کے اوراق
کو غلاظتوں میں ڈبوایا،

مجھے گمان نہیں ہے کہ اس کے کالے کرتوت سے مسلمان بے خبر ہوں گے،
لیکن چونکہ مسلمان خلفائے جور سے ڈرے اور بے ہوئے تھے لہذا ان کیلئے

سوائے صبر کے اور کوئی چارہ نہیں تھا وہ خدا کے فیصلے کے منتظر تھے،
 اگر فرض کروں کہ یہ خبیث مسلمان تھا تو بہر حال ایسا مسلمان تھا جس کے
 جرائم کے بیان سے زبان گنگ ہے، لہذا میں یزید اور یزید جیسوں پر لعنت
 کو جائز قرار دیتا ہوں مرے خیال میں تاریخ عالم میں اس جیسا فاسق کوئی
 اور نہیں ہوگا، ظاہر تو یہی ہے کہ اس نے تو بہ نہیں کی اور اس کی توبہ تو اسکے
 ایمان سے زیادہ ضعف تر ہے،

یزید ہی کے زمرے میں ابن زیاد ابن سعد اور ان کے ساتھی بھی ہیں خدا
 کی لعنت یزید اس کے طرفداروں اور ہواخواہوں پر قیامت تک ہو جب
 تک آنکھیں حسینؑ پر گریہ کر رہی ہیں، اگر کوئی اس یزید ذلیل و ضلیل پر لعن میں قیل و
 قال کرے تو اس طرح سے کہے: خدا لعنت کرے ان لوگوں پر جو قتل امام
 حسینؑ پر راضی ہوئے، اور عترت رسولؐ کو بے خطا اذیت پہنچائی ان
 کے حق کو غصب کیا، اگر کسی نے اس طرح لعنت کی تو اس نے بنام یزید
 لعنت نہیں کی لیکن یزید خصوصیت سے اس کی لعن میں شامل ہے اور اس
 طرح عمومی لعن کا کوئی مخالف نہیں ہے،

لیکن ابن عربی مالکی اور اس کے طرفداروں کے ظاہری بیان سے یہ واضح ہوتا
 ہے کہ ان لوگوں کے نزدیک قاتل امام حسینؑ پر لعنت کرنا جائز نہیں ہے، مری
 جان کی قسم یہ بھی یزید ہی جیسی گمراہی ہے۔

آیا ان صریح بیانات کے بعد کسی کو حق ہے کہ وہ لعن یزید کے توار میں شک
 و شبہ کرے؟ اور اگر کوئی ایسا انسان ہے تو خدا اپنے دوستوں کو اس کے شر سے محفوظ
 فرمائے،

بہر حال جب یزید کی ہر چار سمت سے ملامت و مذمت کی جانے لگی تو

اسے عوامی انقلاب کا خوف ہوا لہذا امام زین العابدین علیہ السلام اور الحرم کو رہا کیا اور امام حسینؑ کا سرا طہر بھی واپس کیا تاکہ جسد مبارک کے ساتھ کربلا میں دفن ہو سکے امام حسینؑ کا سرا طہر کربلا میں جسد مبارک کے ساتھ دفن ہوا اس پر محققین امامیہ کا اتفاق ہے، علامہ مجلسی فرماتے ہیں کہ علماء کے درمیان مشہور یہی ہے کہ سر مبارک جسد اطہر کے ساتھ دفن ہوا۔

دوسرے شہداء کے سروں کے لئے مقتل کی کتابوں میں کچھ نہیں ملتا صرف نفس المہجوم اور ریاض الاحزان میں جیب السیر کے توالے سے ذکر ہوا ہے کہ یزید نے بھی شہداء کے سر امام زین العابدین علیہ السلام کے توالے کر دیئے تھے جسے حضرت نے روز اربعین ان کے لاشوں سے ملحق فرمایا اور مدینہ واپس ہوئے،

بظاہر معلوم بھی یہی ہوتا ہے کہ سر شہداء کو یزید نے حضرت کے سپرد کیا تھا چونکہ جس وقت عوام یزید کی جہالت سے باخبر ہوئی ہے اور ہر طرف سے ملامت کا بازار گرم ہوا تو اس نے بہتری اسی میں دیکھی کہ حضرت امام زین العابدینؑ کے سارے مطاببات کو قبول کرے اور جلد از جلد انہیں شام سے منتقل کر دے،

لیکن صاحب اعیان الشیعہ، لکھتے ہیں کہ ۳۲ھ میں انہوں نے دمشق میں مقبرہ باب الصغیر کے پہلو میں ایک پتھر کی چٹان دیکھی تھی جس پر لکھا تھا:

یہ مدفن سر مبارک عباس بن علیؑ، علی اکبر بن حسینؑ اور

جیب ابن مظاہر ہے۔

مرحوم محسن الامین مزید تحریر فرماتے ہیں کہ کچھ دنوں کے بعد اس مقبرہ کی تعمیر جدید ہوئی اور وہاں ایک ضریح رکھی گئی جس پر بہت سے شہداء کے نام کندہ کئے گئے

۱ روضة الواعظین ص ۱۶۵، لہوف ص ۱۱۲، مثير الاحزان ص ۸۵، مناقب شہر

آشوب ج ۲ ص ۲۰۰، سید مرتضیٰ در بعضی رسائل، مقتل عوام ص ۱۵۴، اعلام الوری ص ۱۵۱

ریاض المصابیح شیخ طوسی، ۲ ج ۲ ص ۲۹۰،

لیکن حق یہی ہے کہ یہ مقام صرف انہیں سروں کا مدفن ہے جسکے نام تختہ سنگ پر لکھے تھے اور میرا خیال یہ ہے کہ درحقیقت اس جگہ حضرت عباسؓ، علی اکبرؓ اور جیبؓ کا سر دفن ہوا ہے کیونکہ جس وقت یزید نے سروں کی شہر میں تشہیر کرائی اور اپنی دانست میں فتح کا جشن منایا اور جب کینہ اہلبیتؓ سے بھرے دل کی تشفی و تسکین ہو گئی تو ناچار تھا کہ سروں کو کسی جگہ دفن کرائے لہذا اس نے شام میں ہی دفن کرایا اور ایک مدت تک اس کی حفاظت ہوتی رہی، واللہ اعلم،

اگر مرحوم محسن الامین نے جیب السیر کی طرف رجوع کر لیا ہوتا تو ان پر واضح و آشکار ہو جاتا کہ وہ جگہ حضرت عباسؓ علی اکبرؓ اور جیبؓ کے سروں کا مدفن نہیں ہے کیونکہ اگر درحقیقت وہ جگہ ان تینوں سر کا مدفن ہوتی تو پھر اس کی تعمیر نو کے وقت مزید شہداء کے نام نہ لکھتے شاید اس جگہ ان تینوں سروں کو آویزاں کیا رہا ہو

مقام دست ابوالفضلؓ

جس طرح احکام و معارف میں حضرات چہارہ معصوم علیہم السلام کے اقوال و ارشادات کو شیعوں نے اپنا یا اسی طرح ان جگہوں کو بھی تعظیم و تکریم کی نگاہوں سے دیکھا جہاں آپ کی قبریں ہیں یا جہاں آپ نے عبادتیں فرمائیں یا بھی وہاں سے گزرے شیعہ اپنے اس انداز کو محمد و آل محمدؐ کی محبت کا جز سمجھتے ہیں لہذا ان جگہوں کی جہاں آپ کی فردیں دفن ہیں اس کی زیارت کرتے ہیں اور اگر آل محمدؐ کی عبادتوں کا مقام ہے تو شیعہ بھی وہاں مشغول طاعت و بندگی ہوتے ہیں اور اگر کوئی ایسی جگہ ہے جو آل محمدؐ کے لئے خوشی کا سبب تھی تو شیعہ بھی ان جگہوں کو دیکھ کر شاد و مسرور ہوتے ہیں جیسے مسجد رجعت الشمس، اگر حزن و ملال کی جگہ ہے تو شیعہ بھی ان جگہوں پر پہنچ کر محزون و منہوم ہوتے ہیں جیسے بیت الاحزان،

اسی طرح ایک جگہ زمانہ قدیم سے شیعوں کی رنجیدگی کا سبب ہے جس کیلئے

کہا جاتا ہے کہ وہ جگہ ہے جہاں علمدار حسینی کے بازو قلم ہوئے تھے،
 ہر نئی نسل اپنے بزرگوں سے سنتی چلی آرہی ہے کہ اس جگہ حضرت عباسؓ
 کے بازو قلم ہوئے تھے اور شیوہ نسلاً بعد نسل اس کی زیارت کو جاتے ہیں اسی کو سیرت
 مستمرہ کہتے ہیں شیعوں کا یہی انداز اس مقام کی قداست و پاکیزگی کا ثبوت ہے اور اگر
 ایسے موارد کی تعظیم و تقدیس نہ کی جائے تو بہت سے مقدس مقامات کیلئے پتوں و چرا
 کیا جاسکتا ہے،

مقام دست راست شمال شرقی دروازہ بغداد کی طرف محلہ باب خاں کے
 نزدیک واقع ہے دیوار پر ایک چھوٹی ضریح نصب ہے،

مقام دست چپ بازار چہ معروف " بازار چہ عباسؓ " میں واقع ہے
 اور یہاں بھی دیوار پر ایک دریچہ بنا ہوا ہے جس پر کاشی میں یہ شعر تحریر ہیں :

سَلْ إِذَا مَا شِئْتَ وَاسْمَعْ وَاعْلَمْ	ثُمَّ خُذْ مِنِّي جَوَابَ الْمُنْهَمِ
إِنَّ فِي هَذَا الْمَقَامِ انْقَطَعَتْ	يُسْرَةُ الْعَبَّاسِ بِخَيْرِ الْكَرَمِ
هَيْهُنَا يَا صَاحِ طَاحَتْ بَعْدَ مَا	طَاحَتْ الْيُمْنَى بِجَنْبِ الْعَلَقَمِ
أَخِرِ دَفْعَ الْعَيْنِ وَابْكِيهِ أَسَا	حَقٌّ أَنْ يُبْكِيَ بِدَفْعٍ عَنْ دَمِ

اگر معلوم کرنا چاہتے ہو تو مجھ سے سنو یہ وہ جگہ ہے جہاں بجر کرم عباسؓ
 کے دست چپ قلم ہوئے، دست چپ قلم ہو جانے کے بعد نہر علقمہ پر دست
 راست قلم ہوئے،

آنکھوں کو اشکبار کرو اور اس غم میں گریہ کرو لیکن حق یہ ہے کہ آنسوؤں کی جگہ
 خون کے آنسو بہاؤ،



باب

۱۵

زیارت‌الفضل

علیه السلام

پہلے اشارہ کر چکا ہوں کہ حضرت ابو الفضل العباسؑ کی زیارت امام جعفر صادقؑ کی تعلیم کردہ ہے، حضرت ابو الفضلؑ العباس علیہ السلام کے فضائل و مناقب اور بے حساب معجزات و کرامات کی وجہ آپ کے حرم کی حاضری خوشنودی خدا اور تقرب باری کا ذریعہ ہے آپ کی دہلیز پر جبہ سائی عقیدہ کی پختگی کا سبب ہے یہاں پہنچ کر انسان متوجہ ہوتا ہے کہ کیونکر بندے کو خدا کی راہ میں اپنی زندگی کا نذرانہ پیش کرنا چاہیے بہر حال زیارت کے معنی مزارات مقدسہ پر حاضری کے ہیں اور جب یہاں پہنچ جائے تو جس لفظ میں چاہے سلام کرے روایت امام جعفر صادق علیہ السلام میں بھی اسی کی طرف اشارہ ہے،

سلیم بن ظبیان سے حضرت نے فرمایا جب تم قبر امام حسینؑ پر پہنچو تو کہو صلی اللہ علیک یا ابا عبد اللہ۔ اگر اس طرح کہد یا تو تم نے پوری زیارت کر لی۔ اگرچہ اس انداز سے زیارت تمام ہوگئی لیکن معصومین علیہم السلام نے جن الفاظ میں زیارت کی ہے اس کی رعایت ہونی چاہیے کیونکہ زیارت کے فقرات صاحب قبر کی شخصیت، عظمت، اور مرتبہ کے ترجمان ہوتے ہیں اور صاحب قبر کی زیارت کے آداب کو بھی واضح کرتے ہیں لہذا الفاظ معصومؑ تو دساختہ زیارتوں پر فضیلت رکھتے ہیں اسی لئے محدث نوری اور شیخ مرتضیٰ انصاری نے فرمایا ہے کہ معصومؑ کی تعلیم

کردہ زیارتوں سے امام حسینؑ کی زیارت کرنا مستحب ہے۔
 چونکہ سارے ائمہ طاہرین علیہم السلام ایک ہی نور سے ہیں لہذا یہ رعایت
 سبھی کیلئے ضروری ہے،
 معصوم کی تعلیم کردہ زیارتوں کی ترجیح کا فائدہ حضرت عباسؑ کی زیارت
 میں سامنے آیا چونکہ تنہا ہی ایک زیارت ہے جو عظمت و منزلت حضرت
 ابو الفضلؑ کو واضح کرتی ہے، میں اس جگہ اس کو نقل کر رہا ہوں۔

سَلَامُ اللَّهِ وَسَلَامُ مَلَائِكَتِهِ الْمُقَرَّبِينَ وَأَنْبِيَائِهِ الْمُرْسَلِينَ وَعِبَادِهِ الصَّالِحِينَ
 وَجَمِيعِ الشُّهَدَاءِ وَالصِّدِّيقِينَ وَالزَّكَايَا الطَّيِّبَاتِ فِيمَا تَعْتَدِي وَتَرُوحُ عَلَيْكَ
 يَا بَنَ أَمِيرِ الْمُؤْمِنِينَ. أَشْهَدُ لَكَ بِالتَّسْلِيمِ وَالتَّضَدِيقِ وَالْوَفَاءِ وَالنَّصِيحَةِ

لِخَلْفِ النَّبِيِّ صَلَّى اللَّهُ عَلَيْهِ وَآلِهِ الْمُرْسَلِ وَالسَّبْطِ الْمُتَجَبِّ وَالِدَلِيلِ
 الْعَالِمِ وَالْوَصِيِّ الْمُبْلَغِ وَالْمَظْلُومِ الْمُهْتَظَمِ. فَجَزَاكَ اللَّهُ عَنْ رَسُولِهِ وَعَنْ
 أَمِيرِ الْمُؤْمِنِينَ وَعَنْ الْحَسَنِ وَالْحُسَيْنِ صَلَوَاتُ اللَّهِ عَلَيْهِمْ أَفْضَلَ الْجَزَاءِ بِمَا
 صَبَرْتَ وَاخْتَسَبْتَ وَأَعْنَتَ، فَنِعْمَ عُقْبَى الدَّارِ. لَعَنَ اللَّهُ مَنْ قَتَلَكَ وَلَعَنَ اللَّهُ مَنْ
 جَهِلَ حَقَّكَ وَاسْتَخَفَّ بِحُرْمَتِكَ، وَلَعَنَ اللَّهُ مَنْ حَالَ بَيْنَكَ وَبَيْنَ مَاءِ الْفُرَاتِ.
 أَشْهَدُ أَنَّكَ قَتَلْتَ مَظْلُومًا وَأَنَّ اللَّهَ مُنْجِزٌ لَكُمْ مَا وَعَدَكُمْ. جِئْتُكَ يَا بَنَ
 أَمِيرِ الْمُؤْمِنِينَ وَافِدًا إِلَيْكُمْ وَقَلْبِي مُسَلِّمٌ لَكُمْ وَتَابِعٌ وَأَنَا لَكُمْ تَابِعٌ
 وَنُضْرَتِي لَكُمْ مُعَدَّةٌ حَتَّى يَخُكِّمَ اللَّهُ وَهُوَ خَيْرُ الْحَاكِمِينَ. فَمَعَكُم مَعَكُم
 لَا مَعَ عَدُوِّكُمْ. إِنِّي بِكُمْ وَبِأَيَابِكُمْ مِنَ الْمُؤْمِنِينَ وَبِمَنْ خَالَفَكُمْ وَقَتَلَكُمْ مِنَ
 الْكَافِرِينَ. قَتَلَ اللَّهُ أُمَّةً قَتَلَتْكُمْ بِأَلْيَدِي وَأَلْسُنِي.

۱۔ مستدرک، رسال،

۲۔ مفاتیح از کامل الزیارات،

اے فرزند امیر المومنینؑ! آپ پر اللہ ملائکہ مقربین انبیاء مرسلین بندگا
 صالح تمام شہداء و صدیقین کے پاک و پاکیزہ سلام صبح و شام پہنچیں،
 اے فرزند امیر المومنینؑ! میں گواہی دیتا ہوں کہ آپ نے اپنے کو فرزند
 رسولؐ کے سپرد کر دیا تھا ان کی امامت کی تصدیق فرمائی و فاداری و خیر خواہی
 کا مظاہرہ کیا، آپ نے اس حسینؑ کی حمایت کی جو رسول اکرمؐ کے فرزند و
 نواسہ ہیں جو راہنمائے عالم، وصی رسولؐ، مبلغ خدا اور مظلوم و شہید ہیں
 خدا آپ کو رسول اکرمؐ، امیر المومنینؑ اور حضرات حسنینؑ کی طرف سے
 بہترین پاداش اس صبر و شکیبائی اور نصرت کے عوض میں عنایت فرمائے
 جس کا آپ نے کربلا میں مظاہرہ فرمایا تھا خانہ آخرت بہترین گھر ہے
 خدا العزت کرے ان لوگوں پر جنہوں نے آپ کو شہید کیا آپ کے حق کو
 ضائع کیا اور آپ کے احترام کو پامال کیا اور آپ کے اور فرات کے
 درمیان حائل ہوئے،

میں گواہی دیتا ہوں کہ آپ مظلوم شہید کئے گئے اور خدا نے شہیدوں
 کے لئے جو وعدے کئے ہیں وہ اسے پورا کرے گا،

اے فرزند امیر المومنینؑ! میں آپ کی زیارت کیلئے آیا ہوں اور آپ کے
 حضور میں ہوں میرا قلب آپ کی عظمتوں کا معترف اور آپ کے
 فرمان کا تابع ہے میں آپ کا پیرو اور میری مدد آپ کے لئے ہمہ وقت
 حاضر ہے یہاں تک کہ خدا اپنا حکم صادر فرمادے، وہ بہترین حکم فرما ہے
 میں باہمہ جہت آپ کے ساتھ ہوں آپ کے دشمنوں کے ساتھ نہیں
 آپ کا اور آپ کی رجعت کا معتقد ہوں اور تو آپ کا مخالف و قاتل ہے
 اس سے بے زار ہوں، خدا انہیں ہلاک فرمائے جنہوں نے دست و زبان
 سے آپ کو ایذا پہنچائی،

حرم مطہر میں داخل ہونے کے بعد ضریح سے اپنے کو مس کرے اور ان الفاظ میں سلام کرے

السَّلَامُ عَلَيْكَ أَيُّهَا الْعَبْدُ الصَّالِحُ الْمُطِيعُ لِلَّهِ وَلِرَسُولِهِ وَلِأَمِيرِ الْمُؤْمِنِينَ
وَالْحَسَنِ وَالْحُسَيْنِ صَلَّى اللَّهُ عَلَيْهِمْ وَسَلَّم. السَّلَامُ عَلَيْكَ وَرَحْمَةُ اللَّهِ
وَبَرَكَاتُهُ وَمَغْفِرَتُهُ وَرِضْوَانُهُ وَعَلَى رُوحِكَ وَتَدْنِكَ. أَشْهَدُ وَأَشْهَدُ اللَّهُ أَنَّكَ
مَضَيْتَ عَلَى مَا مَضَى بِهِ الْبَذْرِيُّونَ وَالْمُجَاهِدُونَ فِي سَبِيلِ اللَّهِ الْمُنَاصِحُونَ لَهُ
فِي جِهَادِ أَعْدَائِهِ الْمُبَالِغُونَ فِي نُصْرَةِ أَوْلِيَائِهِ الذَّاثُونَ عَنْ أَحِبَّائِهِ. فَجَزَاكَ اللَّهُ
أَفْضَلَ الْجَزَاءِ وَأَكْثَرَ الْجَزَاءِ وَأَوْفَرَ الْجَزَاءِ وَأَوْفَى جَزَاءِ أَحَدٍ مِمَّنْ وَفَى
بِوَعْدِهِ وَاسْتَجَابَ لَهُ دَعْوَتُهُ وَأَطَاعَ وُلاةَ أَمْرِهِ. أَشْهَدُ أَنَّكَ قَدْ بَالَفْتَ فِي
النَّصِيحَةِ وَأَعْظَيْتَ غَايَةَ الْمَجْهُودِ، فَبَعَثَكَ اللَّهُ فِي الشُّهَدَاءِ وَجَعَلَ رُوحَكَ
مَعَ أَزْوَاجِ السُّعَدَاءِ وَأَعْطَاكَ مِنْ جَنَانِهِ أَفْسَحَهَا مَنَزِلًا وَأَفْضَلَهَا عُرْفًا وَرَفَعَ
ذِكْرَكَ فِي عِلِّيِّينَ وَحَشَرَكَ مَعَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ
وَحَسَنَ أَوْلِيكَ رَفِيقًا. أَشْهَدُ أَنَّكَ لَمْ تَهِنْ وَلَمْ تَنْكُلْ وَأَنَّكَ مَضَيْتَ عَلَى
بَصِيرَةٍ مِنْ أَمْرِكَ مُقْتَدِيًا بِالصَّالِحِينَ وَمُتَّبِعًا لِلنَّبِيِّينَ، فَجَمَعَ اللَّهُ بَيْنَنَا وَبَيْنَكَ
وَبَيْنَ رَسُولِهِ وَأَوْلِيَائِهِ فِي مَنَازِلِ الْمُخْبِتِينَ فَإِنَّهُ أَرْحَمُ الرَّاحِمِينَ.

سلام ہو آپ پر اے عبد صالح، خدا و رسولؐ امیر المؤمنینؑ اور حضرات
حسینؑ کے مطیع، صلوات اللہ وسلامہ علیہم، آپ پر اور آپ کی روح و بدن
پر اللہ کی رحمت و برکت و مغفرت ہو اس کی رضا آپ کے ہمراہ،
میں خدا کو گواہ قرار دیتے ہوئے گواہی دیتا ہوں کہ آپ نے اسی درجہ شہادت
کو پایا جسے شہدائے بدر یا دوسرے راہ خدا میں جہاد کرنے والوں نے پایا
یہ سارے شہداء دین الہی کے خیر خواہ ہیں جنہوں نے دشمنان خدا سے بھرپور
جنگ کی، خدا کے دوستوں کی مدد کی، مہمان خدا کا دفاع کیا اللہ آپ کو
بہتر بیشتر اور کامل تر جزا رحمت فرمائے ان لوگوں کی یاد ایش جنہوں نے
اپنے عہد کو پورا کیا اور امام کی دعوت پر لبیک کہا اور اپنے ولی امر کی پیروی
کی میں گواہی دیتا ہوں اے ابوالفضلؑ آپ نے ظالم کی نصیحت میں بھرپور
کوشش فرمائی راہ دین میں حتی المقدور کوشش فرمائی خدا آپ کو شہداء کے
زمرے میں قرار دے اور آپ کی روح کو سعادتمندوں کی روح کے ساتھ محشور

فرمائے اور آپ کو اپنی جنت میں وسیع مکان اور بہترین دریچہ پامی جنتی
 عنایت فرمائے علیین تک آپ کا بول بالا ہو، انبیاء و صدیقین، شہداء
 اور صالحین آپ کے بہترین رفیق قرار پائیں، میں گواہی دیتا ہوں
 کہ آپ نے راہ دین میں کوئی فروگزاشت نہیں فرمائی اور جس راہ کو
 اختیار فرمایا بصیرت و دانش کے ساتھ اختیار فرمایا اپنے اعمال میں صالحین
 و انبیاء کی اقتداء فرمائی خدا ہمیں آپ کی، رسول خدا اور اپنے اولیاء کی
 معیت میں جنت میں وہ منزل عطا فرمائے جو اہل خشوع و خضوع کے لئے
 ہے بے شک وہ ارحم الراحمین ہے،

حضرت قمر بنی ہاشم کی اس زیارت کو دیکھنے کے بعد اندازہ ہوتا ہے کہ زائر خواہ
 کس قدر آپ کی معرفت کیوں نہ رکھتا ہو اس مرتبہ کو درک نہیں کر سکتا ہے جو حضرت
 عباسؓ کا حقیقی مرتبہ ہے لہذا جس وقت آپ کے حرم میں شرفیاب ہو ضریح کی
 طرف رخ اور قبلہ کی طرف پشت کر کے اس زیارت کے ذریعہ حضرت عباسؓ کی
 خدمت میں عرض ادب کرے، یہی روش حضرات ائمہ طاہرین علیہم السلام
 کی زیارت کے لئے بھی ہے، حضرت عباسؓ شہید ہیں اور شہید زندہ ہوتا ہے اور
 خدا کی گونا گوں نعمتوں سے مستفید ہوتا رہتا ہے لہذا شہید کی حیات و شہادت کے
 بعد کی زیارت میں فرق نہیں ہوتا اگر حضرت عباسؓ زندہ ہوتے تو زائرین آپ
 کی خدمت میں وارد ہوتے اور رو برو ہو کر سلام کرتے،

آداب قیام زائر

علامہ مجلسی لکھتے ہیں :

حضرت عباسؓ کے زائر کو پہلے در سقیفہ کے پاس کھڑا ہونا چاہیے، اور
 یہاں داخلہ حرم کی دعا پڑھے، اس کے بعد حرم میں وارد ہوا اور اپنے کو

قبر پر گرا دے، اور حضرت کی زیارت اَلْسَلَامُ عَلَیْكَ اَیُّهَا الْعَبْدُ الصَّالِحُ پڑھے، نماز و دعا کے بعد پائے اطہر کی طرف جائے اور وہاں پر اس زیارت کو پڑھے جس کی ابتداء ان الفاظ سے ہے اَلْسَلَامُ عَلَیْکَ یا ابا الفضل العباسؑ، علامہ مجلسی مرحوم قولویہ کی جس زیارت کا تذکرہ گذشتہ صفحہ پر آیا ہے اس میں حضرت عباس کی قبر کے قریب کھڑے ہونے کا تذکرہ تو ہے لیکن زائر کس رخ سے کھڑا ہوگا اس کی تعیین نہیں ہے بظاہر یہی سمجھ میں آتا ہے کہ رو بہ قبلہ ہوگا بشرطیکہ اس وقت اور آج کے در کے رخ میں تبدیلی نہ ہوئی ہو، اس طرح حضرت عباسؑ اور ائمہ طاہرین علیہم السلام کی زیارت کے آداب میں کوئی فرق نہیں ہے یعنی زائر قبلہ کی طرف پشت کر کے کھڑا ہوگا،

بحث عھی

علامہ مجلسیؒ کا خیال ہے کہ زائر کا رو بہ قبلہ ہو کر زیارت پڑھنا بہتر ہے لیکن مرحوم مجلسی کے اظہار نظر کی روایات اہلبیتؑ سے تائید نہیں ہوتی کیونکہ روایات میں یہ فرق نہیں آیا ہے کہ معصوم کی زیارت کرتے وقت پشت قبلہ کی طرف ہو اور چہرہ ضریح کی طرف اور غیر معصوم کی زیارت کے وقت چہرہ قبلہ کی طرف ہو،

روایات میں صراحت نہیں ہے کہ زائر رو بہ قبلہ زیارت پڑھے گا یا پشت بہ قبلہ صرف زیارت امیر المومنینؑ اور امام حسنؑ میں ملتا ہے کہ زائر قبر کے سامنے کھڑا ہوگا اور قبلہ کو دونوں شانوں کے درمیان قرار دے گا لہذا اس اجمال کی وجہ سے مرحوم مجلسیؒ کا عندیہ درجہ ان قابل تسلیم نہیں ہے،

امام محمد تقیؑ امام علی نقیؑ، امام حسن عسکری علیہ السلام، اور امام رضاؑ کی زیارتوں کیلئے جو روایات وارد ہوئی ہیں اس میں بھی اطلاق ہی پایا جاتا ہے، حضرت امام عصرؑ کی توفیق اور مومنینؑ کی زیارت کیلئے جو یہ وارد ہوا ہے

کہ رو بہ قبلہ ہو کر ہاتھ کو قبر پر رکھے اور زیارت پڑھے تو یہ اخص مدعا ہے ،
مزید علمی طور سے جب انسان کسی کی زیارت یا اس کی مدح و ثنا کرتا ہے تو
اس کے روبرو ہوتا ہے ، لہذا اس طرح بھی زیارت کرتے وقت ضریح کے مقابل ہونا
ضروری ہے ،

چونکہ حضرت عباس علیہ السلام راہ توحید کے فداکاروں میں اعلیٰ و ارفع
ہیں آپ کی جلالت و عظمت انبیائے اولوالعزم کے برابر ہے لہذا ایسی صورت میں
زاٹر کا آپ کی ضریح کے روبرو زیارت پڑھنا رجحان رکھتا ہے جس طرح حضرات ائمہ
طاہرین علیہم السلام کے لئے روبرو کی شرط ہے ،

ان ہی نکات کے پیش نظر شیخ بزرگوار عبدالحسین مبارک قدس سرہ نے فتویٰ
دیا تھا کہ ، حضرت عباسؑ اس کے مستحق ہیں کہ ان کی زیارت بھی ائمہ طاہرین علیہم السلام
کی طرح کی جائے کیونکہ آپ فرزند سید الاولیاء ہیں اور نور نظر حضرت مرسل اعظم سید
الشہداءؑ کے قدموں پر چاں نثار کی ہے ،

اسی لئے عارف علماء زیارت امام حسینؑ سے پہلے زیارت ابوالفضل العباسؑ
کے لئے جاتے ہیں چونکہ آپ امام حسین علیہ السلام کے حرم کے باب الخوانج ہیں برسوں
سے یہ طریقہ چلا آ رہا ہے لہذا ادیب اگر انقدر نے دو شعر میں اس حقیقت کو منظوم کیا
ہے ،

میں نے فرزند رسولؐ کی زیارت سے قبل آپ کی زیارت کی ہے
اور اشک حسرت کا ہدیہ لیکر آیا ہوں چونکہ آپ باب الخوانج ہیں
اور بغیر در کے کوئی اپنی حاجت کو نہیں پاسکتا ،

نماز زیارت

زیارت علمدار کر بلا کے بعد زاٹر دو رکعت نماز ادا کرے روایت میں اس

کی تاکید وارد ہوئی ہے مرقوم مجلسی نے امام جعفر صادق علیہ السلام کی حدیث نقل کی ہے جس میں حضرت نے فرمایا ہے،

زیارت کے بعد بالائے سر دو رکعت نماز ادا کرو اور نماز کے بعد جو چاہو دعا مانگو،

دوسرے علماء نے بھی نماز کو زیارت کے بعد ہی ذکر کیا ہے زیارت اربعین میں بھی یہی ہے کہ جناب جابر انصاری نے حضرت عباس علیہ السلام کی زیارت کی اور اس کے بعد دو رکعت نماز ادا کی، جناب جابر نے جو نماز پڑھی تھی آیا اس کی اجازت اہلبیت علیہم السلام کی طرف سے تھی؟ چونکہ جناب جابر مکتب آل محمد کے پروردہ تھے لہذا ان سے بعید ہے کہ وہ کوئی ایسا کام انجام دیں جو صاحبان شریعت کی طرف سے نہ آیا ہو،

اسی طرح محققین فقہائے شیعہ کے لئے بعید ہے کہ وہ اپنی کتابوں میں زیارت کے بعد نماز کا حکم دیں اور مصادر فقہی میں اس کا کوئی حکم نہ ہو، چونکہ تشریح محرم عذاب اخروی کا سبب ہے اور ان عظیم فقہاء سے بعید ہے کہ وہ کسی بدعت کی داغ بیل ڈالیں جو خدا کے یہاں معاف نہ ہو،

ہاں یہ ممکن ہے کہ ان فقہانے اپنی کتاب زیارت میں جن مصادر کو مد نظر رکھتے ہوئے فتوے دیئے تھے وہ اس وقت ہمارے پاس نہ ہو، لہذا جناب سید ابن طاووسؒ نے مصباح الزائر کے آخر میں تحریر فرمایا ہے کہ میں نے اس کتاب میں جو کچھ اختیار و پسند کیا ہے وہ روایات پر اعتبار و اعتماد کرتے ہوئے ہے،

اسی طرح ابن مشہدی نے بھی اپنی کتاب زیارت کے آغاز میں تحریر فرمایا ہے کہ میں نے روایات حضرات ائمہ طاہرین علیہم السلام کے ماحصل کو اس کتاب میں جمع کیا ہے،

لہذا ان بیانات کے بعد ہمارے لئے روا نہیں ہے کہ اگر اس وقت مصداق

فقہی میں مرقوم آداب زیارت نہیں مل رہے ہوں تو اس کو بے اساس قرار دیں،

بیان شیخ کاظمی

آپ کا نام شیخ اسد اللہ ہے اور محققین شیعہ میں شمار ہوتے ہیں آپ اپنی کتاب ”کشف القناع“ میں تحریر فرماتے ہیں،

بعض فقہائے اعلام جو اسرار ائمہ طاہرین علیہم السلام کے امین ہیں ان کے لئے ممکن ہے کہ وہ زمانہ غیبت میں حضرت ولی عصر علیہ السلام کے قول سے باخبر ہو جائیں یہ اطلاع :

یا ————— خفیہ طور سے حضرت کے سفیروں کے ذریعہ پہنچے جس سے یقین

ہو جائے،

یا ————— بذریعہ توقیع، یعنی حضرت کی تحریر کے ذریعہ،

یا ————— براہ راست حضرت کے حضور میں باریاب ہو کر لیکن

غیبت کے حدود میں رہتے ہوئے،

اگر مذکورہ راہوں سے کسی فقیہ کو کوئی مسئلہ معلوم ہوتا ہے تو نہ دلیل شرعی اس کے اظہار کی اجازت دیتی ہے اور نہ ہی اس حکم کے اظہار کرنے میں کوئی قباحت ہے لہذا ایسے فقہاء کے لئے چارہ کار یہی ہے کہ ایسے موارد کا تذکرہ ان الفاظ میں کرتے ہوئے گذر جائیں کہ یہ حکم فقہاء کے نزدیک ”متفق علیہ“ ہے یا اس پر ”اجماع“ ہے یہ انداز بہت سی زیارتوں کے آداب و اعمال میں پایا جاتا ہے، جس کی تصریح نہ مصادر فقہ میں ہے اور نہ اسرار ائمہ طاہرین علیہم السلام سے واقف فقہاء کو اس کی اطلاع تھی،

تبسح کے استخارہ کا بھی یہی حکم ہے مصادر فقہی میں اس کی سند نہیں ملتی لیکن سید ابن طاووس نے سرداب میں خود حضرت بقیۃ اللہ الاعظم سے لیا تھا، یاد دعا

علوی مصری کو حضرت عجل اللہ فرجہ الشریف نے حائر حسینی میں محمد بن علی علوی حسینی مصری کو پانچ شب میں تعلیم فرمایا تھا،

یہ انداز بہت سے احکام اسلامی میں موجود ہے صاحب فتویٰ کو امام عصر "ع" کے نظریہ کا علم تھا لہذا اس کی روشنی میں فتویٰ دے دیا لیکن اظہار پر قادر نہیں تھا لہذا دلیل فتویٰ "حکم امام ۳" کو ذکر نہیں کیا، بہر حال یہ ثابت ہے کہ فقہائے اعلام نے اپنی کتابوں میں کوئی حکم روایت کے بغیر نہیں دیا،

اس تمہید کی روشنی میں اگر فقہائے اعلام رضوان اللہ علیہم نے اپنی کتابوں میں زیارت حضرت ابو الفضل العباس علیہ السلام کے بعد دو رکعت نماز کا تذکرہ کیا ہے جس کا مصاد رفقہ میں تذکرہ نہیں ہے، تو اس کو بے اساس تعبیر نہیں کرنا چاہیے چونکہ ممکن ہے یہ حکم ان لوگوں تک غیر عادی طریقوں سے پہنچا ہو،

ان ساری باتوں سے قطع نظر امام حسین علیہ السلام کی زیارت کا جو طریقہ امام جعفر صادق نے ابو حمزہ ثمالی کو تعلیم فرمایا تھا اس میں صراحت سے نماز کی تاکید آئی ہے، جب زیارت تمام کر لو تو جتنی چاہو نمازیں پڑھو لیکن دو رکعت نماز زیارت ہر صاحب قبر کی زیارت کے بعد حتمی ہے،

چونکہ حضرت امام جعفر صادق علیہ السلام نے فرمایا کہ: "ہر صاحب قبر کی زیارت کے بعد دو رکعت نماز زیارت ضروری ہے" یہ ارشاد عمومیت رکھتا ہے اور کوئی ایسا اشارہ کلام میں نہیں جس سے اس کو مقید کیا جاسکے لہذا اگر غیر معصوم کی زیارت کے بعد دو رکعت نماز کا تذکرہ نہیں آیا ہے تو اس سے حکم کی عمومیت متاثر نہیں ہوگی،

لہذا اگر ابو حمزہ ثمالی کی روایت میں زیارت حضرت عباس علیہ السلام کے بعد نماز کا تذکرہ نہیں ہے تو نماز کی مشروعیت گزشتہ عموم کی وجہ سے اپنی جگہ باقی ہے، اسی طرح اگر زیارت معصوم کے بعد نماز کا تذکرہ ہے تو اگر غیر معصوم کے لئے

یہ نماز ادا کی جائے تو اس کی شرعییت میں کوئی مضائقہ نہیں ہے ،
 بہر حال علمائے اعلام نے اپنی زیارت کی کتابوں میں اس نماز کا تذکرہ
 کیا جو خود اس کی مشروعیت و رجحان کی دلیل ہے ،
 علامہ مجلسی کے بعض معاصرین غیر معصوم کی زیارت کے بعد نماز سے
 روکا ہے اس دلیل کی بنیاد پر کہ غیر معصوم کی زیارت میں نماز وارد نہیں ہوتی ہے ،
 ” لیکن یہ نظریہ قابل قبول نہیں ہے کیونکہ صفوان جمال حضرت امام صادق ؑ کی روایت
 بیان کرتے ہیں کہ حضرت نے فرمایا : ” زیارت علی اکبر ؑ کے بعد دو رکعت نماز ادا کرو ،
 اگر علی اکبر کیلئے نماز کا حکم ہے تو علی اکبر ؑ و ابوالفضل ؑ کے درمیان کوئی فرق
 نہیں ہے لہذا آپ کے لئے بھی ثابت ہے ،

مزید برآں علامہ مجلسی نے جناب مسلم وہابی کی زیارت کے بعد بھی نماز کا تذکرہ
 کیا ہے لہذا اگر مسلم وہابی ؑ کی زیارت کے بعد نماز پڑھی جاسکتی ہے تو حضرت ابوالفضل ؑ
 کے لئے بدرجہ اولیٰ ادا ہو سکتی ہے ۔

بوسہ ضریح مبارک

ضریحوں کے بوسہ کیلئے کوئی شرعی اشکال نہیں ہے بلکہ روایات سے اس
 کی تائید ہوتی ہے ، صفوان جمال کہتے ہیں حضرت امام جعفر صادق علیہ السلام فرماتے
 ہیں :

زیارت امام حسین ؑ کے بعد ضریح عباس بن علی ؑ کے پاس جانا اور
 سلام کرنا اور پھر اپنے کو قبر پر گرا دینا اور اس کا بوسہ لینا اور اس
 وقت کہنا :

یا بکار الانوار کتاب مزار ،

بَابِي وَآمِي يَا نَاصِرَ دِينِ اللَّهِ. السَّلَامُ عَلَيْكَ يَا ابْنَ أَمِيرِ الْمُؤْمِنِينَ. السَّلَامُ
عَلَيْكَ يَا نَاصِرَ الْحُسَيْنِ الصِّدِّيقِ. السَّلَامُ عَلَيْكَ يَا شَهِيدَ ابْنِ الشَّهِيدِ.
السَّلَامُ عَلَيْكَ مَتَى أَبَدًا مَا بَقِيَتْ. وَصَلَّى اللَّهُ عَلَى مُحَمَّدٍ وَآلِهِ وَسَلَّمَ.

ہمارے ماں باپ آپ پر فدا ہوں اے ناصر دین خدا سلام
ہو آپ پر اے فرزند امیر المؤمنین سلام ہو آپ پر اے ناصر
صدقہ، سلام ہو آپ پر اے شہید و فرزند شہید ہمارا سلام خالدا نہ
ہو آپ پر، درود و سلام خدا ہو محمد و آل محمد پر،

شاید بوسہ کے جواز کیلئے مزید اب کسی دلیل کی ضرورت نہ ہوگی، مزید براں
شیخ مفید ابن مشہدی، ابن طاؤس، نے اپنی زیارت کی کتابوں میں نقل کیا ہے کہ
زار حرم میں داخلے کے بعد اپنے کو قبر پر گرا دے اور کہے، سلام ہو آپ پر اے عبد صالح
بارہویں صدی کے مجدد مذہب شیخ المحققین عارف راہ حق جناب محمد باقر
بہبہانی جب حرم ابوالفضل العباس میں داخل ہوتے تھے تو اس طرح دبلیز کا بوسہ لیتے
تھے جس طرح حرم امام حسین میں داخل ہوتے وقت لیا کرتے تھے،
اس عالم جلیل کا انداز خود صاحبان حق کیلئے حجت و دلیل ہے کیونکہ قرآن فرماتا

ہے:

جو دین حق کی راہنمائی کرے وہ اس کا زیادہ مستحق ہے کہ اس کی پیروی
کی جائے ۱۔

اولاد

حضرت ابو الفضل العباسؑ کے چار لڑکے اور ایک لڑکی تھی،
 عبد اللہ، فضل، حسن، قاسم، لیکن ابن شہر آشوب نے شہدائے کربلا میں
 محمد نام کے ایک شہید کو بھی آپ کا فرزند قرار دیا ہے،
 عبد اللہ و فضل کی ماں جناب لبابہ ہیں جو جناب عبد المطلب کی پرپوتی ہیں
 علمائے نسب کا اتفاق ہے کہ جناب ابو الفضل العباس علیہ السلام کی نسل جناب عبد اللہ
 سے باقی رہی،

شیخ فتونی کا خیال ہے کہ جناب حسن سے بھی آپ کی نسل چلی ہے،
 ① جناب عبید اللہ، جلیل القدر علماء میں شمار ہوتے ہیں حسن و کمال
 میں کوئی آپ کا نظیر نہیں تھا، آپ کی تین بیویاں تھیں،
 ا. جناب رقیۃ دختر امام حسنؑ
 ب. دختر معبد بن عبد اللہ بن عبد المطلب،
 ج. دختر میسور بن مخرمہ،

حضرت امام زین العابدین علیہ السلام کے نزدیک جناب عبید اللہ کی بڑی

اہمیت تھی لہذا اگر آپ کی نظر ان پر پڑتی تو آنکھوں سے آنکھ جاری ہو جاتے لوگوں نے حضرت سے گریہ کی وجہ پوچھی تو فرمایا:

کربلا میں علمدار کا کارنامہ یاد آ جاتا ہے اور بے اختیار آنسو گل پڑتے ہیں،

جناب عبید اللہ کی رحلت ۵۵ھ میں ہوئی آپ کے بعد آپ کے فرزند
 (۲) جناب حسن سے نسل چلی ۶۷ سال عمر پائی تھی آپ کے پانچ فرزند تھے، فضل حمزہ، ابراہیم، عباس، عبید اللہ، سبھی جلیل القدر علماء و ادباء میں رہے ہیں،
 (۳) فضل اپنے بھائیوں میں، فصیح، متکلم، حاضر جواب، با تقویٰ اور شجاع تھے، خلفاء آپ کو عظمت کی نظر سے دیکھتے اور ابن الہاشمیہ کے لقب سے یاد کرتے تھے جناب فضل کے تین فرزند تھے، جعفر، عباس اکبر اور محمد، ان میں سے ہر ایک کے اولادیں تھیں جو اپنے وقت کی ادیب تھیں،

(۱۰) محمد کے فرزند ابو العباس فضل ہیں جو زبردست شاعر و سخنور گذرے ہیں ان کی اولادیں قم اور طبرستان میں پھیلی ہوئی ہیں ان کا ایک مجموعہ شعری ہے جس میں علمدار کربلا کی مدح سرائی فرمائی ہے،

(۴) حمزہ، اپنے جد مکرم حضرت امیر المومنینؑ سے مشابہ تھے، مامون نے اسی شباهت کی وجہ سے اپنی دستخط کے ساتھ ایک ہزار درہم عطا کئے تھے،
 جناب حمزہ کی شادی زینب بنت حسینؑ سے ہوئی، حسین جناب جعفر طیار کے پوتے تھے،

(۱۱) محمد بن علی جناب حمزہ کے پوتے ہیں، اپنے وقت کے معروف شاعر تھے

بصرہ میں سکونت تھی حضرت امام رضا اور دوسرے ائمہ علیہم السلام سے روایت نقل کی ہے مسئلہ میں انتقال کیا۔

(۵) ابراہیم، آپکی شہرت جردقہ سے ہے اپنے وقت کے زاہد فقیہ اور ادیب تھے،
(۱۲) علی، اپنے عصر کے بڑے فیاض مانے جاتے تھے اور حشمت و جلالت کے مالک تھے ۲۶ھ میں رحلت فرمائی آپ کے انیس فرزند تھے،

(۱۳) ابوالحسن علی جردقہ، بغداد میں ابی عبد اللہ بن دائی کی جگہ پر نقیب علومین قرار پائے،
(۱۴) عبد اللہ، بغداد گئے وہاں سے مصر میں سکونت اختیار کی مصر میں حدیث کے بیان سے انکار کر دیا لیکن کچھ دنوں کے بعد قبول کر لیا آپ کی چند کتابیں تھیں جن کے مجموعہ کو ”جعفریہ“ کہا جاتا تھا یہ مجموعہ شیعہ فقہ پر مشتمل تھا، مصر ہی میں ۳۲ھ میں رحلت فرمائی
(۱۵) عباس، ”صاحب سراسلہ“ لکھتے ہیں کہ عباس سے زیادہ بنی ہاشم میں کوئی صاف گو، جری اور زود گو دیکھا نہیں گیا،

ہارون الرشید کے زمانہ میں بغداد تشریف لائے اور اس کے مصاحب رہے ہارون کے بعد مامون نے بھی آپ کے اس منصب کو باقی رکھا جناب عباس فصاحت بیان و شعر میں بنی ہاشم میں نمایاں و بے نظیر تھے، آپ کی جلالت و فضل و ادب کی وجہ سے بادشاہ آپ کو کنیت سے مخاطب کرتا،

جناب عباس کے دس فرزند تھے،

(۱۶) عبد اللہ، جناب عباس کے فرزند ہیں آپ کی والدہ کا نام افسیہ ہے جناب عبد اللہ بھی زمرہ شعراء و ادباء میں شمار کئے جاتے تھے،
صاحب سراسلہ نے آپ کے لئے بھی لکھا ہے کہ مامون کے مصاحب تھے جس وقت مامون کو آپ کی وفات کی خبر ہوئی تو کہا،
ان کے مرنے کے بعد ہر آدمی میری نظر میں برابر ہیں پایا دجنازہ

میں شرکت کی اور سردار بن سردار کا لقب دیا،

(۲۴) ابو طیب محمد، آپ میں مروّت حد سے زیادہ تھی اپنے عزیز و اقارب کے ساتھ صلہ رحم بہت کرتے تھے جس کی وجہ سے بہت عظمت و منزلت رکھتے تھے اردن کے علاقہ طبرّیہ میں آپ کی بہت زیادہ جائداد تھی طنج بن جف خرمائی نے حسد کی وجہ سے اپنے سپاہیوں کے ذریعہ آپ کو قتل کر دیا یہ حادثہ ۲۹۱ھ میں ہوا شعراء نے آپ کی رحلت پر مرثیہ اور سو گناہ کہے تھے ۱

(۲۵) بنو شہید، معلوم نہیں کہ بنو شہید ابو طیب محمد کے بیٹے ہیں یا پوتے بہر حال صاحب معجم الشعراء نے لکھا ہے کہ شاعر تھے اور اپنے بزرگوں کے کارناموں پر افتخار کرتے تھے متوکل اور اس کے بعد تک زندہ رہے، الغدیر میں علامہ امینی نے شعراء غدیر میں آپ کا ذکر کیا ہے،

(۶) عبید اللہ، آپ کے لئے محمد بن یوسف جعفری کا بیان ہے،
ہیت و حشمت و مروّت میں ان کے جیسا انسان نہیں دیکھا
زمانہ مامون میں مدینہ و مکہ کے متولی اور انہیں دونوں شہروں کے قاضی
بھی رہے ۲

۲۰۴ھ اور ۲۰۶ھ میں مامون رشید نے امیر جج بھی معین کیا تھا مامون ہی کے زمانہ میں بغداد میں وفات پائی ۳
(۱۴) علی، آپ کی اولاد دمیاط میں ساکن ہوئی اور بنو ہارون کے نام سے مشہور رہی اور جوفسا میں آباد ہوئی اس کو بنو ہد ہد کہا جانے لگا،
(۱۵) حسن، جناب علی کے بھائی آپ کے فرزند عبد اللہ ہیں،

۱۔ عمدۃ المطالب،

۲۔ ظہری ج ۱ ص ۳۵۵،

۳۔ تاریخ بغداد ج ۱۰ ص ۳۱۳،

(۷۲) عبداللہ، آپ کے گیارہ لڑکے ہوئے،
 (۷۵) قاسم، عبداللہ کے بیٹے ہیں مکہ و مدینہ کے حاکم و قاضی تھے،
 مدینہ منورہ میں صاحب الرائے اور متکلم شمار ہوتے تھے،
 فرزدان علی و جعفر شاید امام علی نقیؑ کے فرزند ہیں، کے درمیان انس
 و محبت برقرار رکھی، جناب قاسم امام حسن عسکریؑ کے اصحاب میں شمار ہوتے ہیں۔
 حضرت ابوالفضل العباسؑ کی پاکیزہ نسل ہر دور میں صاحبان فضل و کمال سے
 بھری رہی جن میں اپنے بزرگوں کے اخلاق حمیدہ اور صفات حسنہ پائے جاتے رہے،
 ہمیشہ آثار سیادت و شرافت ظاہر رہا، رگ و پے میں علم و عمل عزت نفس بھری
 ہوئی تھی،

(۷۶) حمزہ، ابویعلیٰ حمزہ، سید جلیل القدر ہیں چھ واسطوں سے آپ کا
 نسب حضرت ابوالفضل العباسؑ تک پہنچتا ہے میرزا محمد علی اردو بادی نے آپ کی حیات
 و کارنامے پر ایک کتاب تالیف فرمائی ہے ان کے الفاظ یہ ہیں،

ابویعلیٰ، علمائے اہلبیتؑ میں سے ہیں خاندان وحی اور بوستان ہاشم
 کی نمایاں فرد ہیں، آپ کا شمار مشائخ روایت میں ہوتا ہے آپ علماء
 اعلام کیلئے علوم آل محمدؐ کا مرجع تھے جن علمی شخصیتوں نے آپ سے استفادہ
 کئے ان میں حسب ذیل ہیں،

(۱) ابو محمد ہارون بن موسیٰ تلکبری ہیں آپ کا شمار بزرگ علمائے شیعہ میں
 ہوتا ہے ۳۸۵ھ میں رحلت فرمائی،

(۲) حسین بن ہاشم مودب،

(۳) علی بن احمد بن محمد بن عمران دقاق اور حسین بن ہاشم یہ دونوں مشائخ
 شیخ صدوق ابن بابویہ قمی ہیں،

④ علی بن محمد قلانسی، عبد اللہ غضائری جو علم رجال کے ماہر تھے ان کے مشائخ میں ہیں،

⑤ ابو عبد اللہ حسین بن علی خزاز قمی، حالات سے پتہ چلتا ہے کہ جناب حمزہ زمانہ مرحوم کلینی میں تھے تیسری صدی کے اوخر اور چوتھی صدی کے اوائل تک زندہ رہے اسی لئے آغا بزرگ تہرانی نے اپنی کتاب «نابغۃ الرواة فی رابعہ المئات» میں جناب حمزہ کی بہت تعریف کی ہے،

جناب حمزہ کے علمی آثار میں، کتاب التوحید، کتاب الزیارات، المناسک کتاب الرد علی محمد بن جعفر اسدی، اور من روی عن جعفر بن محمد ہے، نجاشی و علامہ نے ان کتابوں کی بہت تعریف کی ہے، آغا بزرگ تہرانی نے جناب حمزہ کو علماء رجال میں شمار کرتے ہوئے اپنی کتاب رجال ذکر کیا ہے۔

نجاشی کی کتابوں کی سند میں ابن غضائری کے ذریعہ قلانسی تک ممتدی ہوتی ہیں اور قلانسی سے جناب حمزہ تک پہنچتی ہیں،

متقدمین و متاخرین سبھی علماء نے حمزہ کو موثق و معتبر قرار دیا ہے مرحوم شیخ عباس قمی نے انہیں ان علماء میں قرار دیا دیا ہے جو صاحب اجازہ حدیث تھے اس لئے سبھی علماء رجال نے آپ کو علم و تقویٰ سے متصف کیا ہے،

اگرچہ صاحب اجازہ حدیث ہونا جناب حمزہ کیلئے کوئی مرتبہ نہیں ہے کیوں کہ صاحب اجازہ حدیث ہونا ناشناختہ افراد کے لئے ہوا کرتا ہے جناب حمزہ عالم علماء رجال کیلئے معروف تھے جیسا کہ گذشتہ صفحے میں ذکر کر چکا ہوں، آپ کے مقبرہ سے جو کرامات ظاہر ہوئے ہیں وہ خود آپ کی عظمت کے گواہ ہیں،

جناب حمزہ علمائے اہلبیت علیہم السلام کی نمایاں فرد ہیں ساری خصوصیتیں اور
 خصلتیں ان کی ذاتی ہیں آپ کسی کی توثیق و تائید کے محتاج نہیں ہیں خود بے
 شمار حدیثوں کا آپ سے نقل ہوتا آپ کی بزرگی و منزلت کیلئے کافی ہے حضرات
 ائمہ طاہرینؑ نے فرمایا ہے :

ہمارے علماء کی قدر و منزلت کا انحصار ہماری روایت کے بقدر ہے،
 معصومؑ کا یہ ارشاد اس بات کی طرف توجہ مبذول کراتا ہے کہ علمائے اہلبیتؑ کو
 زیادہ سے زیادہ احادیث ائمہ اطہار علیہم السلام میں دقت و کاوش کرنا چاہیئے
 تاکہ آپ کے معارف عوام تک زیادہ سے زیادہ منسلک ہو سکیں کیونکہ یہی چیزیں انسان
 کو خدا سے قریب کرتی ہیں،

جناب حمزہ میں دونوں باتیں جمع تھیں وہ ایک طرف شجرہ طیبہ رسالت کی فرد تھے
 دوسری طرف احادیث ائمہ طاہرین علیہم السلام کے مستند راوی،

جناب حمزہ کے مشائخ روایت کی ایک فہرست ہے جو رجال و احادیث کی کتابوں
 سے جستجو کے بعد فراہم کی گئی ہے، مثلاً رجال شیخ، فہرست نجاشی، کمال الدین شیخ صدوق
 وہ مشائخ یہ ہیں :

① سعد بن عبد اللہ اشعری،

② حسن بن میثیل،

③ محمد بن سہل بن ذاریہ قمی،

④ علی بن عبد بن یحییٰ،

⑤ جعفر بن مالک ہزاری کوفی،

⑥ ابوالحسن علی بن جنید رازی،

⑦ اور ان مشائخ میں سب سے زیادہ جن سے جناب حمزہ نے استفادہ کیا

وہ آپ کے چچا زاد بھائی ابو عبیدہ (۲۸) ہیں، ابو عبیدہ مذکور آل محمدؑ کے
 نزدیک نمایاں مقام رکھتے تھے جس وقت حکومت وقت کو یہ خبر ملی کہ

امام حسن عسکریؑ کا فرزند ظلم و جور کو تہس نہس کر دے گا تو حکومت کے جاسوس
امام عصرؑ کے بیت الشرف میں آپ کی والدہ ماجدہ کی تلاش میں داخل ہوئے
جناب ابو عبیدہ نے جناب نوح بن خاتون کو اپنے گھر میں چھپا دیا تاکہ دشمنوں کے شر سے
محفوظ رہیں ۛ

اس واقعہ سے پتہ چلتا ہے کہ جس گھر میں نوح بن خاتون سلام اللہ علیہا تشریف فرما
ہوں گی اس گھر میں بہر حال امام عصرؑ کی آمد و رفت ہوگی، وہ گھر عزت و شرف
کا حامل ہوگا،

حضرت امام عصرؑ سے ابو عبیدہ کے اس گھر سے ارتباط کے بعد ان کے لئے پھر کسی
تائید کی ضرورت نہیں، یہ ابو عبیدہ جناب حمزہ کے مشائخ میں ہیں لہذا اب
جناب حمزہ کیلئے بھی کسی توثیق کی ضرورت نہیں ہے،

ابن عنبہ نے اپنی کتاب عمدہ، میں لکھا ہے کہ ابو عبیدہ نے بصرہ میں سکونت
کی حضرت امام علی رضا علیہ السلام اور دوسرے ائمہ طاہرینؑ سے روایتیں نقل
کیں ابو عبیدہ نے بصرہ کے باہر بھی روایات ائمہ طاہرین علیہم السلام نقل فرمائی
ہیں، عالم و شاعر اور عوام میں قابل احترام شخصیت تھے،

نجاشی کا خیال ہے کہ ابو عبیدہ نے امام علی نقیؑ اور امام حسن عسکری علیہ السلام سے
بھی حدیثیں نقل کی ہیں اور معصومؑ سے مکاتبات بھی تھے اور ایک کتاب بھی تالیف
کی تھی جس کا نام مقاتل الطالبین تھا، ابو الفرج اصفہانی سے علیحدہ تھی،

نجاشی اور دوسرے علماء نے بھی آپ کے جد علیؑ کی وثاقت کی تائید کی ہے،
جناب حمزہ کا مقبرہ حلہ میں آج بھی ”قریہ حمزہ“ میں مومنین کیلئے زیارت گاہ ہے آپ
کے حرم سے کرامات بھی ظاہر ہوتے ہیں اور درد مند دلوں کی مرادیں بھی پوری ہوتی
رہتی ہیں پہلے آپ کے لئے یہ کہا جاتا تھا کہ آپ امام موسیٰ کاظم علیہ السلام کے فرزند

ہیں لیکن بعد کے محققین نے یہ ثابت کیا کہ حمزہ فرزند امام ہفتم علی قبر شاہ عبد
العظیم کے پہلو میں ہے،

نہیں جاؤنگا

مرحوم فقیہ بزرگ مہدی قزوینی جس وقت تبلیغ کے سلسلہ سے حلقہ میں مقیم تھے
بنی زید کی تبلیغ کے لئے مزار حمزہ سے گزرے لیکن زیارت نہیں کی، کسی موقع
پر جب آپ وہاں سے دوبارہ گزرے تو اہل قریہ نے زیارت جناب حمزہ کی
درخواست کی لیکن فقیہ قزوینی نے یہ کہہ کر رد کر دیا کہ جس کو پہچانتا نہیں اسکی زیارت
کے لئے نہیں جاؤں گا، شب سید قزوینی نے اسی قریہ میں گزاری صبح کو دوسری بستی
میں جانا تھا نماز شب پڑھی طلوع سحر کے انتظار میں جانا زپر بیٹھے تھے کہ اسی
بستی کے ایک سید جو متقی و پرہیزگار تھے جنہیں سید قزوینی پہلے سے جانتے تھے وارد
ہوئے سلام کیا اور کہا: سید قزوینی آپ نے قبر حمزہ کی زیارت نہیں کی اور نہ اسکو
اہمیت دی، سید قزوینی نے فرمایا: ہاں زیارت نہیں کی چونکہ میں انہیں نہیں
جانتا ہوں،

سید علوی نے سید قزوینی کے جواب میں کہا: کہ عوام میں مشہور ہے کہ حضرت امام موسیٰ
کاظم علیہ السلام کے فرزند حمزہ کی قبر ہے لیکن درحقیقت یہ قبر حمزہ بن قاسم کی ہے علمائے
رجال نے آپ کی بہت مدح سرائی فرمائی ہے صاحب اجازہ حدیث ہیں،
لیکن سید قزوینی نے ایک عام مومن تصور کرتے ہوئے سید علوی کے بیان پر کوئی
توجہ نہیں دی، صبح صادق کی تشخیص کیلئے مصلے سے اٹھے وہ سید علوی بھی جدا ہو گئے
نماز کے بعد سید قزوینی کے ہمراہ جو علم رجال کی کتابیں تھیں اس کو دیکھا تو جناب حمزہ
کے لئے حرف بحرف وہی پایا جس کی خبر صبح کو سید علوی نے دی تھی،
صبح کے وقت جب مومنین آپ کی ملاقات کیلئے جمع ہوئے تو وہ سید بھی دکھائی
دیئے جو نماز صبح کے قبل سید قزوینی سے ملے تھے سید نے انہیں بلایا اور پوچھا

آپ نے جو صبح کو باتیں کہی تھیں اس کو کس کتاب میں دیکھا تھا ان سید نے قسم کے بعد کہا کہ وہ اصلاً شب میں اس بستی میں نہیں تھے،

پھر سید قزوینی متوجہ ہوئے کہ، ! وہ سید علوی حضرت بقیۃ اللہ الاعظم تھے اس واقعہ کے بعد سید قزوینی رحمہ اللہ جناب حمزہ کی زیارت کیلئے چلے اور کہا کہ مجھے اب کوئی شک نہیں ہے، ان کے اس عمل کے بعد مومنین کی توجہ بھی زیادہ ہو گئی پھر بعد میں سید قزوینی نے ”فلک النجاہ“ میں اس کی تصدیق کی نتیجے میں بعد کے علماء نے بھی آپ کی اتباع میں اس قبر کو حمزہ، فرزند قاسم کی قبر قرار دیا

حرم ابو الفضلؑ

شرعی نقطہ نظر سے اولیائے خدا کی قبروں کی تعمیر میں کوئی مضائقہ نہیں ہے بالخصوص ان حضرات کے حرم کی تعمیر میں جن کا رشتہ اہلبیتؑ طاہرین علیہم السلام سے ہو، سارے رشتے روز قیامت منقطع ہو جائیں گے صرف سید المرسلین صلی اللہ علیہ وآلہ وسلم کے سببی و نسبی رشتے باقی رہیں گے،

قبور ائمہ طاہرین علیہم السلام پر حرم کے جواز کیلئے آیات موجود ہیں چونکہ یہ حرم شعائر الہی ہیں اور شعائر الہی کی تعظیم و تکریم کا حکم قرآن نے دیا ہے، جس شخص نے خدا کی نشانیوں کی تعظیم کی یہ دلوں کے تقوے کی دلیل ہے۔

قبور ائمہ طاہرین علیہم السلام قابل احترام ہے اور جس کسی نے اس کا احترام کیا اس کا فائدہ خود اس کو حاصل ہوگا قرآن کا بیان ہے وَمَنْ يُعِظِمِ حُرْمَاتِ اللَّهِ فَهُوَ خَيْرٌ لَهُ: جو شخص خدا کی حرمت والی چیزوں کی تعظیم کرے گا اس کے حق میں بہتر ہے۔

قرآن کریم نے قربانی کے جانور کو شعائر الہی قرار دیا ہے ۱۔ چونکہ خدا کی رضا اور اس کے حکم پر اس نے جان دی ہے اگر حیوان شعائر الہی میں ہو سکتا ہے تو وہ کیونکر شعائر الہی قرار نہیں پاسکتے جسکے خون طاہر نے اسلام کو مضبوط اور عالم گیر بنایا ہو اس لئے ائمہ طاہرینؑ کے قبور کی تعظیم واجب ہے اور ان کی زیارتوں کیلئے جانا عبادت ہے اور منہدم ہو جانے کے بعد اس کی تعمیر کرنا بھی ضروری ہے تاکہ زائر حرم کے زیر سایہ عبادت کر سکے جس طرح خانہ خدا کے طواف کی تاکید کا حکم صرف اس لئے ہے تاکہ وہ ویران نہ ہونے پائے، اہلبیت عترت و طہارت جن گھروں میں ہوتے ہیں ان کی طرف قرآن اس آیت میں اشارہ فرماتا ہے،

وہ قنیل ان گھروں میں روشن ہے جس کے لئے خدا نے حکم دیا ہے کہ ان کی تعظیم کی جائے اور اس میں اس کا ذکر کیا جائے ۲۔ بیت اس گھر کو کہتے ہیں جس پر چھت ہو اسی لئے خانہ کعبہ کو بیت سے تعبیر کیا ہے ۳۔

لفظ "بیت" نہ چار مسجدوں پر بولا جاتا ہے اور نہ عام مسجدوں کے لئے استعمال ہوا ہے چونکہ قرآن کریم نے جس جگہ پر مسجد استعمال کیا ہے اس سے بیت مراد نہیں لیا ہے،

لَمَسْجِدٍ أُسِّسَ عَلَى التَّقْوَىٰ ۖ
عِنْدَ كُلِّ مَسْجِدٍ ۚ
وَالَّذِينَ اتَّخَذُوا مَسْجِدًا ۙ
لِتَتَّخِذَنَّ عَلَيْهِم مَّسْجِدًا ۙ
شَطْرَ الْمَسْجِدِ الْحَرَامِ ۚ
وَلَا تُقَاتِلُوهُمْ عِنْدَ الْمَسْجِدِ الْحَرَامِ ۚ

۱۔ سورہ حج آیت ۳۴،	۲۔	توبہ ۱۰۸،	۳۔ کہف ۲۱،
۴۔ نور ۳۴،	۵۔	اعراف ۲۹،	۶۔ بقرہ ۲۱،
۷۔ مائدہ ۹۷،	۸۔	توبہ ۱۰۷،	۹۔ بقرہ ۱۹۱،

روز آغاز سے مسجدوں پر چھپیں نہیں ہوا کرتی تھیں بلکہ بعد میں مومنین کو سردیوں اور گرمیوں سے بچانے کے لئے بنائی گئیں اس لئے بیت کا استعمال مسجدوں پر صحیح نہیں ہے چونکہ بیت چھت والی عمارتوں پر بولا جاتا ہے اسی رعایت کی وجہ سے بد ڈول کے ریشمی خیموں پر بھی بیت کا اطلاق ہوتا ہے۔

بہر حال جس گھر کی رفعت و تکریم کا آیت کریمہ نے تذکرہ کیا ہے اس سے مراد مسجد نہیں ہیں اور نہ خانہ کعبہ مراد، چونکہ آیت مبارکہ میں ”بیوت“ جمع کے ساتھ آیا ہے، اس لئے طے شدہ ہے کہ اس سے مراد وہ گھر ہیں جس میں خدا کا ذکر ہوتا ہے اور لوگوں کو اس گھر سے خدا کی طرف دعوت دی جاتی ہے خواہ یہ دعوت خود اس میں رہنے والوں کی زبانوں سے ہو یا راہ خدا میں جو جہاد ذریعہ

اگر ہم دنیا اس صفت کے گھر کو تلاش کریں جو آیت کا مصداق بن سکے تو خانہ مرسل اعظم اور اہلبیت اطہارؑ دکھائی نہیں دیتا کیونکہ یہی حضرات ہیں جنہوں نے کلمہ توحید کے فروغ کے لئے بھرپور کوشش کی اور نہال اسلام کی حیات و بقاء کے لئے اپنی جان تک سے دریغ نہیں کیا سچر اسلام کو اپنے خون طاہر سے سینچا، مزید برآں حضرات ائمہ طاہرین علیہم السلام جس جگہ اور جس گھر میں رہے وہ آپ کی عبادتوں قرآن کی تلاوتوں اور دعا و مناجات سے معمور رہا آپ حضرات کی سیرہ طیبہ لوگوں کے لئے اسوہ رہی،

یہ بات قرین عقل نہیں ہے کہ ائمہ طاہرین علیہم السلام کے گھر صرف ان کی حیات طیبہ تک آیت قرآنیہ کے مصداق ہیں بلکہ ان کے حرم بھی ان کے گھروں کے حکم میں ہیں چونکہ قرآن کریم شہداء کو زندہ جاوید مانتا ہے اور اگر شہداء زندہ ہیں اور خدا کی نعمتوں سے بہرہ مند ہیں تو ”سید الشہداءؑ“ کے مراتب کا تصور نہیں کیا جاسکتا ہے ان کی حیات و ممات کا کوئی فرق نہیں پڑتا یہ حضرات خدا کے حضور میں زندہ ہیں اور امت کے اعمال کے شاہد ہیں،

دوسرا سوال یہ ہے کہ آیت کریمہ میں ”رفعت“ سے مراد تجدید تعمیر ہے یا مطلق

تعظیم؟ وَاِذْ يَرْفَعُ اِبْرٰهِيْمُ الْقَوَاعِدَ مِنَ الْبَيْتِ: کی رو سے تو تجدید تعمیر ہی کا پہلو سامنے آتا ہے کیونکہ جب عمارت تعمیر ہو جائے گی تو عبادت و زیارت جیسے تخطیہ پہلو آسانی سے انجام پاتے رہیں گے،

عتبات عالیات خداوند کریم کی تسبیح و تقدیس کا محل و مرکز ہیں اور جس طرح شب تاریک میں روشنی گم کردہ راہ کو منزل تک پہنچا دیتی ہے اسی طرح ان حرموں میں ذکر خدا بھی گم گشتہ کے لئے نشان منزل بن جاتا ہے،

قرآن کریم میں دوسری آیت بھی موجود ہے جو قبور صالحین پر حرم و مسجد کی تعمیر کو جائز قرار دیتی ہے، اصحاب کہف کا ذکر کرتے ہوئے قرآن کہتا ہے کہ جس وقت بادشاہ بیدار ہو گا اصحاب کہف کا پتہ چلا تو اس نے غار کے دہانے پر مسجد تعمیر کرانے کا حکم دیا تاکہ لوگ اصحاب کہف سے توسل کرتے ہوئے خدا کی عبادت میں مشغول رہیں، اگرچہ قرآن کی یہ داستان گزشتہ امتوں سے متعلق ہے لیکن ہماری شریعت نے اسکی تردید نہیں کی ہے، استصحاب جاری کرتے ہوئے آج بھی اس حکم کو مانا جاسکتا ہے اور اگر کوئی یہ کہے کہ گزشتہ شریعتیں منسوخ ہو چکی ہیں لہذا مسجد کا حکم بھی اس شریعت میں تسلیم نہیں کیا جائے گا، تو اس کا جواب یہ ہے کہ اسلام گزشتہ شریعتوں کو یک نیت منسوخ نہیں کرتا ہے بلکہ کچھ چیزوں کی تائید کر کے خود اسلام کی سنت قرار دیا ہے مثلاً سنت ابراہیمؑ کی دس چیزیں اسلام نے تسلیم کی ہیں،

جس طرح خدائے اصحاب کہف کی خواہگا ہوں پر تعمیر مسجد کو جائز قرار دیا ہے تاکہ وہاں اس کا ذکر ہوتا رہے اسی طرح اس حکم کو وارثان حضرت ختمی مرتبت ص کی ابدی آرامگاہوں کے لئے بھی جائز قرار دیا ہے حضرات ائمہ طاہرینؑ اصحاب کہف تو اصحاب کہف انبیاء سے بہتر ہیں،

سنت پیغمبر اسلام ص بھی نشان قبور کو باقی رکھنے کا پتہ دیتی ہے جس وقت عثمان بن مظعون کو دفن کیا گیا آنحضرت ص نے لوح قبر نصب کرائی تاکہ شناخت رہے اور جب کوئی دوسرا اس خاندان کا فوت ہو تو اس کو بھی اسی جگہ دفن کیا جاسکے،

اس علامت قبر کو مروان بن حکم ملعون نے وہاں سے ہٹوا کر قبر عثمان غنی پر نصب کر دیا تھا جس پر بنی امیہ نے اس سے باز پرس کی لیکن اس نے کوئی پرواہ نہ کی بلکہ اگر پتھروں کے ذریعہ قبروں کے نشان کو باقی رکھا جاسکتا ہے تو عمارتوں کے ذریعہ اولیائے خدا کی قبروں کو باقی رکھنے میں بدرجہ اولیٰ کوئی قباحت نہیں ہے،

حضرت پیغمبر اسلامؐ نے عثمان بن مظعون کے علاوہ کسی دوسرے مسلمان کی قبر کے لئے اس طرح کی علامت معین نہیں فرمائی جو اس بات کی دلیل ہے کہ اگر کوئی صاحب فضل و شرف و علم و تقویٰ ہو تو اس کی قبر کے نشان کو باقی رکھا جاسکتا ہے لہذا اس صورت میں حضرات انبیائے کرام اور اولیائے الہی کی قبروں کو ان کی ذاتی جلالت و عظمت کے پیش نظر اوروں سے بہر حال نمایاں کیا جاسکتا ہے،

خود صدیقہٗ طاہرہ سلام اللہ علیہا نے بھی جس وقت قبر حضرت حمزہؓ کی زیارت فرمائی تو پتھروں کے ذریعہ آپ کی قبر کے نشان کو باقی رکھا اور قبر کی مرمت کرائی، حضرت مرسل اعظمؐ کی حیات طیبہ میں جناب صدیقہ کبریٰ سلام اللہ علیہا کا عمل خود سنت و حجت ہے چونکہ آپ پر وردہ آغوش وحی و رسالت ہیں، زمانہ کے اعتبار سے قبر کی تجدید و تعمیر کا انداز بھی بدلتا رہتا ہے کبھی قبر کے آثار کی حفاظت فقط پتھروں کے نصب کرنے سے ہوتی ہے اور کبھی اس پر حرم و قبہ کے تعمیر کرانے سے،

اسی لئے آنحضرتؐ کو جس حجرہ میں دفن کیا گیا ہے اس پر کچور کی شہتیریں پڑی ہوئی تھیں سب سے پہلے عمر بن خطابؓ نے اس کو اینٹوں سے تعمیر کرایا پھر عبداللہ بن زبیرؓ نے دیوار حرم رسول کو پختہ اور بلند کرایا ۳۵ھ میں ہاروں نے اپنے گورنر ابوالبحتری کو حکم دیا کہ مرقد مطہر کی چھت تعمیر کرائے،

۲۲ھ میں متوکل نے مدینہ و مکہ پر معین اپنے گورنر کو حکم دیا کہ حرم آنحضرتؐ

کو ننگ مرمر سے مستحکم تعمیر کیا جائے،

اور اہل بغداد یہ میں تحریر ہے کہ جس وقت مسلمانوں نے شام و فلسطین کو فتح کیا اور قبور انبیاء علیہم السلام پر عمارتیں دیکھیں تو ان کے انہدام سے فوج کو روک دیا ان میں سب سے زیادہ مشہور مقبرہ حضرت خلیل الرحمن کا تھا،

انہدام نہ کرنے کی وجہ یہ تھی کہ عمر بن خطاب اور اصحاب جو اس وقت وہاں موجود تھے ان کے نزدیک قبور پر عمارتوں کی موجودگی ناجائز نہ تھی

محمد بن حنفیہ کا بیان ہے کہ آنحضرتؐ نے فاطمہ بنت اسد کو مسجد میں دفن کیا جو انہیں کے نام سے موسوم ہے،

سہودی نے بھی یہی لکھا ہے کہ مسجد کی وجہ سے جناب فاطمہ بنت اسد کی قبر پہچانی جاتی تھی، اسی طرح قبر حمزہ پر بھی مسجد تھی۔

عباس بن عبدالمطلب کی قبر پر بھی حرم تھا جس میں حضرت امام حسنؑ حضرت امام زین العابدینؑ حضرت امام محمد باقرؑ اور حضرت امام جعفر صادقؑ علیہم السلام دفن ہیں پہلی اور دوسری صدی میں قبر عباس بن عبدالمطلب پر قبہ تھا،

خطیب بغدادی حالات حضرت امام موسیٰ کاظم علیہ السلام میں لکھتا ہے کہ آپ کو قریش کے قبرستان کے قبہ سے باہر دفن کیا گیا جہاں آپ کی قبر مشہور اور زیادہ نگاہ بنی ہوئی ہے، خطیب بغدادی کے بیان سے یہ پتہ چلا کہ قریش کے قبرستان پر بھی قبہ موجود تھا ان شواہد سے یہ پتہ چلتا ہے کہ اس دور میں مسلمانوں کے نزدیک قبروں پر قبے بنائے جاتے تھے اور اس زمانہ کے علمائے اسلام جو احادیث پیغمبر اسلامؐ سے خبر رکھتے تھے انہوں نے ان قبوں پر اعتراض بھی نہیں کئے، ان ہی سب وجوہات سے خلفاء نے اپنے بزرگوں کی قبروں پر قبوں کی تعمیر سے نہیں روکا، خود ہارون رشید نے امیر المومنین علیہ السلام کے

۱۔ تاریخ مدینہ ص ۱۰۵ - ۸۸، ج ۲،

۲۔ تاریخ خلکان ذیل حالات امام زین العابدینؑ و جعفر صادقؑ، صواعقہ محرزہ ص ۱۲،

حرم کی تعمیر کرائی اور اس کے بیٹے مامون نے اپنے باپ کی قبر پر بھی مقبرہ بنوایا درآخالیکہ اس کے دربار میں شافعی، ابن حنبل اور سفیان بن عیینہ اور دوسرے علماء موجود تھے، اور کسی نے اس عمل پر نکتہ چینی نہیں کی،

جس وقت ۳۵۶ھ میں معتز بادشاہ کا انتقال ہوا ہے تو پہلے اس کو اسی کے گھر میں دفن کیا گیا اس کے بعد جب مقبرہ قریش میں اس کی آرامگاہ تیار ہو گئی تو منتقل کر دیا اس طرح ۳۹۳ھ میں ابن وکیع شاعر کو اس مقبرہ عایشان میں دفن کیا جو اس کے لئے آمادہ کیا گیا تھا،

ان شواہد کے بعد اس دعوے کی کوئی قیمت نہیں رہ جاتی جس میں یہ کہا جاتا ہے کہ قبروں پر قبوتوں اور بارگاہوں کی ایجاد پانچویں صدی کی بدعت ہے، بہر حال گذشتہ واقعات نے ثابت کر دیا کہ قبروں پر عمارتوں قبوتوں اور آرامگاہوں کا تعمیر کرنا ایک اسلامی عمل ہے جو شریعت کی نظر میں ممدوح و مقبول ہے اس عمل میں خدا کے اولیاء، صلحاء، اور شہداء کیلئے اور زیادہ رجحان پایا جاتا ہے چونکہ زائر ان جگہوں پر عبادت خدا کرتا ہے تو خالق کو محبوب ہے،

لہذا اسلام کے احکام سے باخبر علمائے اعلام نے ایک زبان ہو کر یہ تاکید کی ہے کہ صاحب قبر کی تجلیل و توقیر کی خاطر اچھے پردوں، فرش کا استعمال بھی ان حرموں میں ضروری ہے کیونکہ یہ شعائر الہی ہیں اور اس کی تعظیم خدا کی خوشنودی کا سبب ہے،

حرم و گنبد و ایوان وغیرہ ہمارے بعض ائمہ طاہرین علیہم السلام کے زمانے میں وجود رکھتے تھے لہذا جب کسی زائر نے ادب زیارت دریافت فرماتے تو خود امام علیہ السلام نے اس سے فرمایا کہ جب وارد ہونا تو در حرم پر کھڑے ہونا اگر در نہ ہوتا تو امام علیہ السلام کی حدیثوں میں در گنبد، رواق، وغیرہ کا ذکر کیونکر آتا، یہ ساری چیزیں عمارت کے وجود کا پتہ دیتی ہیں،

حضرات ائمہ طاہرینؑ فرماتے ہیں کہ آنحضرتؐ نے حضرت امیر المومنینؑ

سے ارشاد فرمایا تھا:

خدا نے اپنے مخصوص بندوں کے دلوں کو تمہارا مشتاق قرار دیا ہے وہ تمہاری محبت میں اذیتیں اور ذلتیں برداشت کرتے ہیں خدا سے تقرب اور بنی کی محبت کی وجہ سے تمہاری قبروں کی زیارت کو آتے ہیں یہی وہ افراد ہیں جنکی شفاعتیں ہوں گی اور حوض کوثر پر وارد ہوں گے، اور روز قیامت بہشت میں ہماری زیارت سے مشرف ہوں گے،

اے علی جس نے تم اہلبیتؑ کی زیارت کی اور قبور کو آباد رکھا اس کی حفاظت کی گویا اس نے بیت المقدس کی تعمیر کے وقت حضرت سلیمان کو مدد پہنچائی،

کچھ لوگ ایسے ہوں گے جو تمہارے زوار کو زن زانیہ سے زیادہ پست و ذلیل قرار دیں گے یہ لوگ ہماری امت کے بدترین افراد ہوں گے جنہیں ہماری شفاعت نصیب نہ ہوگی۔

حرم آئمہ طاہرین علیہم السلام کی دیواروں وغیرہ کی صفائی و آرائش اور پختہ کاری میں بھی کوئی مضائقہ نہیں ہے مرحوم صاحبِ جواہر نے تو فرمایا ہے کہ قبور ائمہ و صلحاء پر عمارتوں کی تعمیر نہ صرف ضروریات مذہب میں ہے بلکہ ضروریات دین میں داخل ہے اور جو حدیثیں قبروں کی پختہ کاری کو ناجائز قرار دیتی ہیں وہ حدیث جواز قبہ سے معارض ہیں چونکہ حدیث جواز قبہ باعتبار سند و دلالت قوی تر ہے،

صفوان کہتے ہیں کہ امام جعفر صادقؑ نے اپنے جد حضرت امیر المومنینؑ کی زیارت فرمائی اور فضیلت زیارت کا تذکرہ فرمایا اور کچھ رقم مجھے دی کہ حضرت کی قبر کی مرمت کراؤں،

یونس بن یعقوب کہتے ہیں :

امام موسیٰ کاظم ؑ جب بغداد سے واپس ہوئے تو قید میں آپ کی بچی کا انتقال ہو چکا تھا حضرت نے اسی جگہ آپ کو دفن کر دیا اور اپنے ایک قریبی شخص کو حکم دیا کہ قبر کو پختہ کر کر پتھر نصب کرادو جس پر بچی کا نام کندہ ہو۔

والدہ ماجدہ حضرت بقیۃ اللہ الاعظم ؑ نے امام حسن عسکری علیہ السلام کی حیات طیبہ میں دنیا سے رحلت فرمائی اور اسی گھر میں دفن ہوئیں حضرت امام حسن عسکری ؑ نے لوح قبر پر کندہ کرایا،

یہ قبر مادر محمد رنج کی ہے۔

یہ انداز صرف خاندان رسالت و امامت کیلئے مخصوص نہیں ہے بلکہ افراد صالح شہداء اور انبیاء کے لئے بھی راجح رکھتا ہے اور جو حدیثیں جواز قبہ کی نفی کرتی ہیں اس سے مراد یہ ہے کہ ان قبروں کو دیوار کے نیچے قرار دینا درست نہیں ہے چونکہ صاحب قبر کی عظمت و عزت کے منافی ہے، لہذا موجودہ انداز کے حرم و گنبد و قبے وغیرہ شرعی نقطہ نظر سے اشکال نہیں رکھتے فقہائے نامدار شیعہ نے اس کے جواز کا حکم دیا ہے جن کے اسمائے گرامی یہ ہیں،

- سید عبدالکریم ابن طاووس،
- شہید اول، کتاب ذکری و دروس میں،
- محقق کرکی، جامع المقاصد میں،
- شہید ثانی، روض الجنان میں،
- مقدس اردبیلی، شرح ارشاد میں،

۱۔ کافی، تہذیب، استبصار،

۲۔ کمال الدین،

- سبزواری " ذخیرہ " میں، متوفی ۱۰۹۰ھ
- شیخ حرّ عاملی " وسائل الشیعہ میں " وفات ۱۱۰۴ھ
- علامہ مجلسی " بحار و مرآة العقول میں " وفات ۱۱۱۰ھ
- سید جواد عاظمی " مفتاح الکرامہ میں " وفات ۱۲۲۶ھ
- کاشف الغطاء " ہنج الرشاد " میں ص ۱۷، وفات ۱۲۲۸ھ
- سید علی " ریاض " میں وفات ۱۲۳۱ھ
- میرزای قمی " غنائم " میں وفات ۱۲۳۱ھ
- نراقی " مستند " میں وفات ۱۲۴۴ھ
- کرباسی " منہاج الہدایہ " میں وفات ۱۲۶۲ھ
- صاحب " جواہر " نے اپنے نفیس مجموعہ میں، وفات ۱۲۶۶ھ
- علامہ نوری " مستدرک وسائل الشیعہ " میں وفات ۱۳۲۰ھ

حرم قمری ہاشم

گزشتہ سطروں کے بعد تو بات واضح ہو جاتی ہے کہ حضرت عباسؓ بلاشبہ ان عظیم المرتبت شخصیتوں میں ہیں جن کے حرم کو بلند کیا جائے تاکہ اس میں خدا کا ذکر ہو سکے، حضرت ابوالفضل العباسؓ نے امام حسینؓ کے نظریات و اغراض کو استمرار بخشا، اور ہمیشہ ہمیشہ کے لئے اپنے نام کو زندہ جاوید بنادیا آپ کے حرم کی ضرورت اس لئے بھی ہے تاکہ آپ کو دوسرے شہیدوں پر امتیاز و حاصل ہو سکے۔

امام جعفر صادق علیہ السلام نے اپنی زیارت میں جس منزلت کا تذکرہ کیا ہے اس کی روشنی میں بھی آپ کا حرم علیحدہ تعمیر ہونا چاہیے آپ کی عظمت تک نہ کوئی بنی پہنچ سکا ہے اور نہ کوئی شہید،

حضرت باری تعالیٰ نے حرم مطہر حضرت ابوالفضلؓ کی تعمیر کیلئے کچھ افراد کو منتخب

کیا اس انتخاب کے لئے کوئی قید و شرط نہیں رکھی اس کار خیر میں امراء بھی شریک رہے اور سلاطین و مومنین بھی، لہذا ہر دور و زمانہ میں مخیر و خیر افراد نے اس خیر جاریہ میں حصہ لیا اور حرم قمر بنی ہاشم کو بہتر سے بہتر تعمیر کرایا، اس کے گنبد تعمیر کرائے آسمان کی بلندیاں جس کی رفعتوں کو نہیں چھو سکیں،

شاہ طہاسپ نے ۱۳۷ھ میں گنبد مطہر کی کاشیکاری کرائی صندوق قبر پر ضریح مبارک رکھتی، صحن و ایوان تعمیر کرائے، پہلے دروازے کے سامنے مہمان سرا تعمیر کرایا اور ہاتھ کے بنے ہوئے قالینوں سے فرش کو مزین کیا،

۱۵۵ھ میں مادر شاہ نے گران قیمت ہدیے حرم مطہر کیلئے ارسال کئے اور حرم کی آئینہ کاری کرائی،

۱۵۷ھ میں مادر شاہ کا وزیر مشرف ہوا تو اس نے صندوق قبر کو تبدیل کرایا اور ایوان تعمیر کرائے، روشنی کے لئے شمع آویزی کرائی، جس سے حرم بقعہ نور ہو گیا ۱۶۱۶ھ میں جب وہابیوں نے کربلائے معلیٰ کو لوٹا تو حرم امام حسین علیہ السلام اور حرم حضرت عباسؑ میں جو کچھ تھا اس کو بھی لے گئے، حرم کی تعمیر جدید کے لئے فتح علی شاہ نے کمر بہت کسی سونے کے ٹکڑوں سے حرم امام حسینؑ کے گنبد مبارک کو مزین کیا اور حضرت عباسؑ کے حرم کو کاشی و مینہ کاری سے آراستہ کرایا، قبلہ کی طرف ایوان بنوائے اور نہایت نفیس لکڑی سے تعویذ قبر امام حسینؑ بنوائی، اور چاندی کی ضریح نصب کی،

مجتہد اعظم شیخ مازندرانی کے حکم سے مرتوم حاج شکر اللہ نے اپنی ساری ثروت خرچ کر کے حضرت عباسؑ کے حرم میں طلا کاری کرائی اور سونے کی تختی پر سونے کے حروف میں مغربی ایوان پر اپنا نام "شکر اللہ" کتبہ کرایا جو آج تک موجود ہے یہ واقعہ ۱۳۰۹ھ کا ہے

روسیا

نصیرالدولہ نے منارہ ابو الفضل علیہ السلام پر طلا کاری کرائی لیکن جو معمار اس کام پر مامور تھا اس نے سونے میں آمیزش کر دی جب یہ خبر فاش ہوئی تو اس کو بغداد سے کر بلا لائے اور جب حرم میں داخل ہوا صحن حرم سے ہی بے چین ہونے لگا اور چہرہ سیاہ ہو گیا دوسرے دن دنیا سے چلا گیا ،

محمد شاہ ہندی

حاکم لکھنؤ نے پہلے دروازہ کے سامنے والے ایوان طلا کو درست کرایا ، اور سلطان عبدالحمید کے حکم سے رواق بہترین لکڑی کی چھت کے ساتھ بنوایا گیا ، اور محمد صادق اصفہانی و شیرازی الاصل نے دوبارہ گنبد کی کاشی کاری و منیا کاری کی ، اور اطراف حرم کے گھروں کو خرید کر صحن میں وسعت دی اور اس کی بھی کاشی کاری کرائی ، موجودہ صحن اسی وقت کا ہے ، زیادہ تر وسعت مغربی طرف تھی خود مرحوم صادق اصفہانی قبلہ کی طرف والے دروازے کے پہلو میں دفن ہیں وہ درآج بھی انہیں کے نام سے موسوم ہے ، ایوان طلا کے مقابلے میں چاندی کا درہ ہے وہ خود حرم مطہر کے خادم مرحوم سید مرتضیٰ نے ۱۳۵۵ھ میں بنوایا تھا ،

اسی ایوان طلا میں استاد سخن شیخ محمد علی یعقوبی کا قصیدہ کندہ ہے ،

خدمت گزاری حرم مطہر

حرم کی حفاظت اور اس کے شایان شان انتظام کو سدانت و خدمت گزاری کہتے ہیں، زمانہ قدیم سے عبادت گاہوں کیلئے خدام معین کئے جاتے تھے، اسلام سے پہلے بھی عرب خانہ کعبہ اور اس جیسی عبادت گاہوں کی تعظیم و تکریم کرتے تھے اور اس کے لئے خادم و حاجب معین کرتے تھے، خانہ کعبہ کی فضیلت و شرف کو مد نظر رکھتے ہوئے عرب اس کا طواف کرتے ہدیہ روانہ کرتے اور قربانیاں کرتے، جس گھر میں بھی عبادت خدا ہوگی اور لوگ اس کی زیارت کے لئے آ رہے ہوں گے اس کے لئے خادم کی ضرورت بہر حال ہے تاکہ اس محترم مکان کی حفاظت ہو سکے، ایسے مقامات کے لئے خدام و محافظ کا ہونا اس لئے بھی ضروری ہے کہ تاکہ قیمتی ہدیے و تحفے ضائع نہ ہو سکیں اسی لئے اس قسم کی جگہوں پر خدام کا تقرر برابر عمل میں آتا رہتا ہے لیکن محل و مکان کی عظمت کے پیش نظر ہر کس و ناکس کو اس کی تولیت و ذمہ داری نہیں سونپی جاتی تاکہ نااہلی کی وجہ سے حرم کی توہین نہ ہو سکے، اس عظیم فریضہ کی ادائیگی کیلئے قوم کے شریف و کریم افراد منتخب کئے جاتے ہیں انہیں وجوہات سے حرم قمر بنی ہاشم کی خدمت گزاری شریف و محترم نسل میں مدتوں سے چلی آ رہی ہے،

یہ سعادت و شرف سید مصطفیٰ مرتوم کے بعد ان کے فرزند صالح سید مرتضیٰ تک پہنچی جن کے فضائل و محامد کی کوئی حد نہیں ہے، مرتوم سید مرتضیٰ نے حرم کی زینت و زیبائی و رونق کیلئے بہت زیادہ جد و جہد فرمائی اور اپنی سعادت و شرافت کا حق ادا کر دیا،

سید مرتضیٰ مرحوم کے بعد حفاظت و خدمت حرم آپ کے فرزند نیک و سعید
سید محمد حسن تک پہنچی اور اس کتاب کی تالیف تک وہ اپنی بھرپور کوشش کیساتھ خدمت
حرم کرتے جا رہے ہیں،

قبور علماء

پروردگار عالم کے نزدیک حضرت عباس علمدار کی جو عظمت و منزلت ہے
اس کے پیش نظر علمائے اعلام نے قمر بنی ہاشم کو مستضعفین کا حامی، بے سہارا کا سہارا اور بے
یار و مددگار کا ناصر پایا لہذا اس دار فانی سے کوچ کرنے کے بعد حضرت ابوالفضلؑ کے حرم
کو اپنی ابدی خواہگاہ قرار دی ان میں نمایاں فردیں یہ ہیں،

① حاج سید محمد، ۱۳۵۵ھ، آپ کا انتقال زنجان میں ہوا اور وصیت کے مطابق
جنازہ کو کربلا منتقل کیا گیا،

② شیخ علی حائری صاحب الزام الناصب، صحن حرم میں دفن ہیں،
③ شیخ علی یزدی شاگرد بزرگ اردکانی حرم کے مقابل وائے حجرہ میں دفن ہیں،
④ سید کاظم بہبہانی شاگرد مرحوم آیت اللہ ہاشم قزوینی رواق میں دفن ہیں،
⑤ علامہ سید عبدالکریم کشمیری شاگرد اردکانی جنوب شرقی سمت کے چوتھے کمرے
میں دفن ہیں،

⑥ شیخ ملا عباس مشہور بہ سیبویہ، اور ان کے بھائی ملا علی معروف بہ اخفش در
صاحب الزمانؑ کے پہلو وائے حجرہ میں دفن ہیں یہ دونوں بھائی مستذا استاد تھے،
⑦ شمالی شرقی حجروں کے آخر میں صاحب فضل و کمال شخصیت مرحوم شیخ کاظم المہر
مدفون ہیں، شیخ مرحوم، شاگرد شیخ صادق بن علامہ شیخ خلف عسکر تھے،
لہ الحمد والشکر،

اسیدین مہدی حسینی، ۱۸ جمادی الاولیٰ ۱۴۱۸ھ، البجہ شب قم مکرمہ،

ہر صاحب قلم نے اپنی معلومات کے دائرہ میں رکھ کر حضرت قمر بنی ہاشمؑ کے حالات پر کتاب لکھی ان کتابوں میں سہیل الحصول کتابیں یہ ہیں،

① اعلام الناس فی فضائل العباسؑ،

تالیف، سید سعید بن سید ابراہیم بہبہانی متوفی ۱۳۵۵ھ،

زبان عربی،

صفحات ۲۰۰،

② البطل العلقمی

تالیف، شیخ عبد الواحد منظر،

۳ جلد، ہر جلد تقریباً ۲۰۰ / سو صفحات پر مشتمل ہے،

③ پرچہ دار کر بلا

تالیف محمد شکر،

صفحات ۲۰۸ / سال طبع ۱۳۴۸ھ شمسی، تہران،

④ تاریخ زندگانی قمر بنی هاشمؑ

تالیف: حسین عمادزاده،

صفحات ۲۰۰، سال اشاعت ۱۳۳۳ شمس، پہلا ایڈیشن،

⑤ حضرت ابوالفضلؑ

تالیف عطائی خراسانی

صفحہ ۱۸۴،

سال طبع ۱۳۵۹ھ مشہد مقدس،

⑥ الخصاص العباسیہ

تالیف، شیخ محمد ابراہیم کلباسی، متوفی ۱۳۶۳ھ،

⑦ زندگانی پرچدار کربلا

تالیف حسن مظفری معارف،

صفحہ ۲۲۴، طبع مشہد مقدس،

⑧ زندگانی حضرت ابوالفضلؑ پرچدار و شمع فردزان کربلا

تالیف بدرالدین نصیری،

صفحہ ۱۵۵، سال اشاعت ۱۳۵۱ شمس،

⑨ شخصیت حضرت ابوالفضلؑ

تالیف، عطائی خراسانی، طبع مشہد مقدس ۱۳۴۹ھ، صفحات ۲۷۲،

⑩ طاوہ ریکان
تالیف عبدالکریم مقدس ارموی، متوفی ۱۳۵۸ھ،

⑪ العباس
زیر نظر کتاب،

⑫ العباس
تالیف سید جواد کلید دار، غیر مطبوع،

⑬ قمر بنی ہاشم
مرحوم مقرر کا منبع و ماخذ ہے لیکن پتہ نہیں تالمع ہوئی یا نہیں،

⑭ قمر بنی ہاشم
تالیف سید عبدالحسین رضائی، طبع مشہد مقدس ۱۳۵۱ھ شمسی،

⑮ مقتل العباس
سید مہدی طباطبائی یزدی متوفی ۱۳۴۶ھ
چار جلد، چوتھی جلد بڑی اہم ہے،
زبان، فارسی ۱۳۵۰ھ میں تحریر ہوئی، ۱

①۶

مقتل و مصرع العباسؑ

تالیف، شیخ حسین بن علی قدیجی بحرانی متوفی ۱۳۸۶ھ،
عربی، ۱۳۶۱ھ میں تحریر ہوئی اور چار بار نجف اشرف میں شائع ہوئی۔

①۷

النص الجلی فی مولد العباس بن علیؑ

تالیف، محمد علی ناصری، خطیب بحرین،
طبع تہران ۱۳۶۴ھ شمسی، صفحات ۸۸،

①۸

وفات العباسؑ

تالیف شیخ حسین قدیجی بحرانی متوفی ۱۳۸۶ھ،

اردو میں بھی اس موضوع پر کام ہوا ہے لیکن سر دست صرف حسب ذیل
کتابوں کا تذکرہ تم میں دستیاب ہو سکا ہے،

ذکر العباسؑ

مولانا سعید نجم الحسن کراروی واعظ،

قمری ہاشمؑ

علامہ سید ذیشان حیدر جوادی،

قمر بنی ہاشم
مرحوم غلام علی بھاونگری متوفی ۱۳۶۷ھ، تقریباً ۱۲۰ دوسری کتابیں گجراتی
میں بھی تالیف کی ہیں۔

مؤلف کے حالات

نام سید عبدالرزاق مقرر موسوی،
مقرر خاندان نجف اشرف، نغانیہ، دیوانیہ، اور بعض ہندوستان کے علاقہ
میں بہت عظمت و عزت و احترام سے دیکھا جاتا ہے،
مقرر کے معنی، پیشوا کے ہیں، اس کا مادہ ”قَرَم“ ہے جس کے معنی دور اندیش
کے ہیں۔ اسی معنی میں خود حضرت امیر المومنینؑ نے اپنا تعارف کرایا ہے، انا ابو الحسن القرم
ابن اثیر نے بھی اسی معنی کی تائید کی ہے، خوش نصیب ہیں اس کتاب کے مؤلف مرحوم
مقرر جنہوں نے العباس جیسی فکری کتاب لکھ کر حقیقی معنی میں ”مقرر“ کا مصداق قرار پائے،

ولادت ۱۳۱۷ھ میں خاندان علم و فضل اور باب مدینۃ العلم میں آپ کی ولادت ہوئی،
آپ کے والد مرحوم سید محمد مرد زاہد و عابد تھے ٹرکے بیشتر اوقات مسجد سہلہ و مسجد کوفہ میں
گزارے ہیں فقر و تنگدستی حد سے زیادہ تھی لیکن اس کے باوجود اپنے نور نظر کی تعلیم و تربیت
میں شمع برابر کوتاہی نہیں کی اس اہتمام کا نتیجہ یہ ہوا کہ ان کا نور نظر محققین علماء کے زمرہ میں
قرار پایا،

۱۔ الذریعہ ج ۱۶، ص ۸۴، وج ۱۷ ص ۱۷۰، نقباء البشر ج ۴ ص ۱۶۵۹،

۲۔ لسان العرب ج ۱۲ ص ۴۷۳،

مرحوم مقرر کی والدہ ماجدہ مومنہ و علویہ اور قاری قرآن تھیں، اپنی اولاد کی تعلیم و تربیت میں آپ نے بھی بڑھ چڑھ کر حصہ لیا ^{۱۳۳۸}ھ میں رحلت فرمائی،
مرحوم مقرر کی تعلیم و تربیت میں مرحوم سید حسین امام جاعت و استاد توزہ علمیہ
نجف اشرف کا بھی نمایاں کردار رہا،

مرحوم مقرر کے چچا مرد جہاد و فضیلت مرحوم سید مہدی مقرر نے عثمانی حکومت
کے ظلم و استبداد کے خلاف آواز بلند کی جس کے نتیجہ میں ^{۱۳۳۸}ھ کو شہر کوت میں پھانسی دی
گئی،

خاندان مرحوم مقرر بارہویں ہجری سے نجف اشرف میں مقیم ہے آپ کے خاندان
کی علمی شخصیتیں مثلاً مرحوم سید قاسم نسابہ اپنے آبائی وطن ”حسکہ“ سے نجف منتقل ہوئے
اور عظیم الشان نساب تھے،

مرحوم سید قاسم نے فتویٰ کی ”الانساب“ اور ابن عنبہ کی عمدۃ الطالب پر حاشیہ
بھی لگایا،

اساتذہ

آپ نے نجف اشرف کے آراستہ علمی ماحول سے خوب خوب استفادہ کیا وہ اساتذہ
جن سے آپ نے غذائے علمی لی تھی ان کے اسماء یہ ہیں،

- ① مرحوم سید حسن متونی ^{۱۳۳۸}ھ
- ② شیخ جواد بلاغی متونی ^{۱۳۵۲}ھ
- ③ مرزا محمد حسین نائینی متونی ^{۱۳۵۵}ھ
- ④ فقیہ بزرگ شیخ محمد حسین اصفہانی ^{۱۳۶۱}ھ
- ⑤ مجتہد عظیم آغا ضیاء عراقی، ^{۱۳۶۱}ھ
- ⑥ زعیم توزہ سید ابوالحسن اصفہانی ^{۱۳۶۵}ھ

- ④ علامہ گرانقدر شیخ محمد رضا آل کاشف الغطاء،
 مرجع فقیہ سید محسن حکیم، ۱۳۹۰ھ،
 ⑤ علامہ شیخ حسین حلی ۱۳۹۲ھ
 ⑥ مرجع محقق سید ابوالقاسم خویی متوفی ۱۴۱۳ھ،

علمی مرتبہ

مرحوم مقرم نے کچھ اسباب کی وجہ سے حریم اہلبیتؑ کے دفاع کی خاطر اپنی ساری عمر تحقیق میں گزار دی لیکن اس کے باوجود فقہ و اصول میں بھی یدِ طولیٰ رکھتے تھے اسی لئے اس طرف بھی وقتاً فوقتاً کام کرتے رہتے، آپ کے تواشی حسب ذیل کتابوں پر موجود ہیں،

① المحاضرات فی الفقہ جعفری، مرحوم شاہرودی،

② الدراسات مرحوم شاہرودی،

③ کفایۃ الاصول انوند،

④ مکاسب شیخ

مجلہ العدل میں آپ کے لئے تحریر ہے،

عالم بزرگوار سید عبدالرزاق مقرم صرف فقہ و اصول کے بحر بکیراں نہیں تھے بلکہ حدیث ادب اور فلسفہ میں محققین کیلئے کعبہ آمال تھے مرحوم مقرم فکر بلند اور علم وافر رکھتے تھے وہ اپنی پوری زندگی میں نہایت صاف گورہے، ...،

ان کی کسی ایک کتاب کے مطالعہ سے ان کی پاکیزہ فکر اور وسیع مطالعہ کا پتہ چلتا ہے،

وہ اپنی اس وسیع النظری اور طبیعت محققانہ کے باوجود متواضع
و خاکسار رہے،

آثار علمی

مرحوم مقرر نے سب سے پہلے مرحوم شیخ حسن بستی کی کتاب الکلم الطیب کی
شرح کی، اس کی تکمیل کے بعد زید شہید تصنیف فرمائی،
الکلم الطیب میں ایک قصیدہ بائٹہ ہے جس کا نام انفع الزاد فی البنی وآلہ الایحی
ہے تقریباً ڈیڑھ ہزار بیت ہیں ۱۳۲۷ء میں مرحوم بستی نے یہ قصیدہ کہا جس پر مختلف ادباء
نے تقریظیں لکھیں، مرحوم مقرر نے بھی اسی قصیدہ کی شرح کی ہے،
مرحوم مقرر کے قلمی آثار کی تین قسمیں ہیں،
مطبوع، غیر مطبوع، توحشی،

- | | |
|--------------------|---|
| مطبوع | ① |
| زید شہیدؒ | ① |
| مختار ثقفیؒ | ② |
| سیدہ سکینہؓ | ③ |
| مقتل الحسینؑ | ④ |
| الصدیقہ زہراؑ | ⑤ |
| امام زین العابدینؑ | ⑥ |
| امام رضاؑ | ⑦ |
| امام جوادؑ | ⑧ |
| قربنی ہاشمؑ | ⑨ |

- ۱۰ علی اکبرؑ،
 ۱۱ مسلم ابن عقیلؑ،
 ۱۲ ستر الایمان «شہادت ثالثہ»
 ۱۳ یوم الاربعین عند الحسینؑ،
 ۱۴ المحاضرات فی الفقہ الجعفری،

۲ توشی

- ۱۵ اثبات الوصیۃ مسعودی،
 ۱۶ امالی شیخ مفید،
 ۱۷ بشارۃ المصطفیٰ طبری،
 ۱۸ جل، شیخ مفید،
 ۱۹ خصائص سید رضی،
 ۲۰ دلائل الامامہ ابن جریر،
 ۲۱ فرتہ الغری سید ابن طاووس،
 ۲۲ کشکول سید حیدر عبیدی آملی،
 ۲۳ ملاحم سید ابن طاووس،

۳ غیر مطبوع

- ۲۴ المنقذ الاکبرؑ،
 ۲۵ امام حسن مجتبیٰؑ،
 ۲۶ عاشورہ فی الاسلام،

- ۲۷) الایادی فی الاسلام
 ۲۸) ذکرِی المعصومینؑ،
 ۲۹) زینب عقیلہؑ،
 ۳۰) میثم تمارؑ،
 ۳۱) ابوذر غفاریؓ،
 ۳۲) عماریاسرؓ،
 ۳۳) نقل اموات در فقہ اسلامی،
 ۳۴) نقد تاریخ " ۶ بخش میں "،
 ۳۵) حلق نجیہ،
 ۳۶) دراسات فی الفقہ والتاریخ،
 ۳۷) ربائب الرسولؐ،
 ۳۸) الکئی والاتقاب،
 ۳۹) حاشیہ بر کفایہ،
 ۴۰) حاشیہ بر مکاسب،
 ۴۱) نوادر الآثار،
 ۴۲) یوم الغدیرؑ،

مرحوم مقرر شعری مہارت نہیں رکھتے تھے، لیکن آل محمدؑ کے عشق کے سبب آپ
 کی شان میں قصائد و مرثیہ کہے ہیں اس کتاب کی مناسبت سے وہ دو شعر جو حضرت عباسؑ
 کی شان میں کہے یہاں ذکر کر رہا ہوں،

اَبَا الْفَضْلِ يَا نُورَ عَيْنِ الْحُسَيْنِ
 وَيَا كَافِلَ الظُّلَمِ يَوْمَ الْمَسِيرِ
 اُنْفِرْ عَنِّي وَاتِّ الْجَوَادِ
 وَكَهْفُ لِمَنْ بِالْجَمِ يَسْتَجِيرُ

اے ابو الفضلؑ اے نور نگاہ امام حسینؑ اے اپنی طرف آنے والے
مسافروں کے کفیل، کیا آپ اپنی جود و سخا اور جو آپ سے پناہ کا
خواہشمند ہو اس کو پناہ دیتے ہیں، تو کیا مجھ سے روگردانی فرمائیں گے

رحلت

مرحوم مقرم نے پوری عمر حریم اہلبیت علیہم السلام کا دفاع کیا اور ۱۷ محرم ۱۳۹۱
کو اس دار فانی کو وداع کیا آپ کی رحلت پر علمی دنیا سوگ نشین ہو گئی سب نے اپنے تاثرات
نظم و نثر میں پیش کئے،

خطیب و شاعر اہلبیتؑ استاد شیخ احمد وائلی نے ان اشعار میں اس غم کا اظہار
کیا ہے،

إِيهِ عَبْدَ الرَّزَّاقِ يَا أَلِقَ الْفِكْرِ
وَرُوحَ الْإِيْمَانِ وَالْأَخْلَاقِ
إِنَّ قَبْرًا حَلَلْتُ فِيهِ لَرَوْضٍ
سَوْفَ تَبْقَى فِيهِ لِيَوْمِ التَّلَاقِ
فَإِذَا مَا بُعِثْتُ حُفَّتْ بِكَ الْأَعْرَاقُ
مَاكَ بَيْضَاءَ حُلْوَةِ الْإِشْرَاقِ
فَحِسَانُ الْأُصُولِ وَالْفِئَةِ وَالتَّارِيخِ
خَجَ قَلْدَنْ مِنْكَ بِالْأَغْنِاقِ
وَمَدَى الطَّفِّ يَوْمَ سَجَلْتُ فِيهِ
لِحُسَيْنٍ وَآلِهِ وَالرِّفَاقِ
صَفَحَاتٍ مِنَ التَّبَحُّرِ وَالتَّمْحِيهِ

صِرْ تُزْرِى بِأَنْفَسِ الْأَعْلَاقِ
 فِى حُسَيْنٍ وَسَوْفَ تَلْقَى حُسَيْنًا
 وَتَرَى الْحَوْضَ مُثْرَعًا وَالتَّاقِي
 هَذِهِ عِنْدَكَ الشَّفِيعُ وَمَا
 عِنْدَ إِلَهِي خَيْرٌ وَأَبْقَى الْبَوَاقِي
 مُسْتَمِيحًا عَطَاءَ رَبِّكَ أَرِّخْ
 رُخْتَ عِنْدَ الرَّزَاقِ لِلرَّزَاقِ

آپ کی مادہ تاریخ یہ تھی رحمت عبدالرزاق للرزاق
 ۱۳۹۱



فہرست

۲	_____	مشخصات
۵	_____	مقدمہ مترجم
۷	_____	مقدمہ
۱۵	_____	باب اول، سلسلہ زیری
۱۷	_____	خاندان
۱۹	_____	عرق الشریٰ کون
۲۱	_____	عدنان
۲۱	_____	معد
۲۲	_____	نزار
۲۲	_____	مضر
۲۳	_____	الیاس
۲۳	_____	مدرکہ
۲۳	_____	کنانہ
۲۴	_____	نضر
۲۴	_____	فہر

۲۵	کعب بن لوی
۲۶	عروبہ سے جمعہ
۲۶	کلاب بن مرہ
۲۶	قصی
۲۷	منمولى کیسے
۲۸	حرف آخر
۲۹	عبد مناف
۲۹	بے بنیاد
۳۰	ہاشم
۳۳	جشن خواشگاری
۳۴	عبد المطلب
۳۶	ابوطالب
۴۰	تشنہ کام ابوطالبؑ
۴۷	اندھی تقلید
۴۸	کم علمی
۴۹	امیر المومنینؑ
۵۱	اسلام علیؑ
۵۱	آغاز توحید
۵۳	حرف آخر
۵۵	باب دوم اعمام
۵۷	حمرہ
۶۳	طالب
۶۴	معراج کی رات

۳۴۶	
۶۵	وفات
۶۶	حضرت عقیل
۶۶	ایک سوال
۶۹	فاطمہ بنت اسد
۷۱	دربار معاویہ
۷۶	عقیل کا مکتوب
۷۷	جواب امامؑ
۸۰	سلاخ گرم
۸۱	جھوٹ
۸۲	تحقیق
۸۳	اخلاف
۸۵	جعفر طیار
۸۶	داستان
۸۶	ایسا کیوں
۸۹	مدینہ آمد
۹۱	باب سوم، علمبردار کے بھائی
۹۵	محمد حنفیہ
۹۶	ولادت
۹۷	آرامگاہ
۹۸	ایک گفتگو
۱۰۱	نور کی طرف
۱۰۲	بہادری
۱۰۳	عراطون

۱۰۵	عبداللہ بن نیشلیہ
۱۰۶	ابوبکر
۱۰۶	محمد اوسط
۱۰۶	حقیقی بھائی
۱۰۷	عباس اصغر
۱۰۹	باب چہارم ، خواہران ابوالفضلؑ
۱۱۹	در بار ابن زیاد
۱۲۳	باب پنجم ، مادر گرامی ابوالفضلؑ
۱۲۷	شادی
۱۲۹	باب ششم ، ولادت ، کنیت و اتقاب ابوالفضلؑ
۱۳۱	طلوع نور
۱۳۴	شمائل
۱۳۵	نشان سجدہ
۱۳۶	تحقیق
۱۴۰	کنیت
۱۴۴	سقاء حرم
۱۴۹	صحرا کی قبر
۱۵۵	باب ہفتم ، فضائل و مناقب ابوالفضلؑ
۱۶۲	خواب
۱۶۴	یقین
۱۶۷	نرم اصحاب
۱۶۹	جھوٹا طبری
۱۷۶	شرب غاشور


۳۲۸	
۱۷۸	امان نامہ
۱۸۲	ایشارو جانبازی
۱۸۶	نغز شس تاریخ
۱۹۱	باب ہشتم ابو الفضلؒ ائمہ طاہرینؑ کی نظریں
۱۹۷	بدر کے غازی
۲۰۷	بیان شیخ مفید
۲۰۹	قدیہ عباسؒ
۲۱۰	ایسا نہیں
۲۱۱	شرب عاشور
۲۱۲	تاخیر کیوں؟
۲۱۳	کلام نور
۲۱۴	عصمت ابو الفضلؒ
۲۱۹	معجزات
۲۲۰	حکایت اول
۲۲۱	دوسری داستان
۲۲۲	تیسری داستان
۲۲۶	داستان چہارم
۲۲۸	داستان پنجم
۲۲۹	حکایت ششم
۲۳۱	باب نہم ، دلاوری و شہادت ابو الفضلؒ
۲۳۳	تاریخ علم
۲۳۴	داستان
۲۳۵	کربلا سے پہلے

۲۲۷	عباس عمو کو جلال
۲۲۸	عباس عمو کو بلا میں
۲۵۳	شہادت
۲۵۸	خواب
۲۶۰	جنارہ نہ آیا
۲۶۲	قبر اطہر
۲۶۴	توجیہ
۲۶۵	حاکم حسینی
۲۷۶	علقہ کیوں؟
۲۷۶	سر کہاں ہیں
۲۸۰	روٹا راہب
۲۸۳	خواب
۲۸۵	فتویٰ عزالی
۲۹۰	مقام دست ابوالفضلؑ
۲۹۳	باب دہم، زیارت ابوالفضلؑ
۲۹۹	آداب قیام زاٹر
۳۰۰	بحث عھی
۳۰۱	نماز زیارت
۳۰۴	بیان شیخ کاظمی
۳۰۵	بوسہ ضریح مبارک
۳۰۸	اولاد
۳۱۶	ہنسی جاؤنگا
۳۱۷	حرم ابوالفضل


۳۵۰	_____	
۳۲۶	_____	حرم قمر بنی ہاشمؑ
۳۲۸	_____	روسپاہ
۳۲۸	_____	محمد شاہ ہندی
۳۲۹	_____	خدمت گزاری حرم مطہر
۳۳۰	_____	قبور علماء
۳۳۵	_____	موکف کے حالات
۳۳۵	_____	نام
۳۳۵	_____	ولادت
۳۳۶	_____	اساتذہ
۳۳۷	_____	علمی مرتبہ
۳۳۸	_____	آئینار علمی
۳۴۱	_____	رحلت
۳۴۴	_____	فہرست



حضرت عباس علیہ السلام




اولاد کے حالات اور حضرت ابوالفضلؑ سے چند پشتوں کا فاصلہ ہے اس کی وضاحت کی خاطر زیر درجے کی ہیں،



انصاریان پبلیکیشنز
پوسٹ بکس نمبر ۱۸۷-۲۷۱۸۵
قم، جمهوری اسلامی ایران یلی فون نمبر ۷۴۱۷۴۴

معروف کتب پر مبنی کمپیوٹر ڈی وی ڈی



بیشمار سنی و صبی حنینہ رضائی



کتابوں کی لسٹ ڈی وی ڈی کور کی پشت پر ملاحظہ فرمائیں۔
 خصوصی تعاون: حجت الاسلام سید نور بہار رضا نقوی (فاضل مشہد، ایران)

سگ در بتول: سید علی قنبر زیدی • سید علی حیدر زیدی
 التماس سورہ فاتحہ برائے ایصال ثواب سید وحی حیدر رضا زیدی ابن سید حسین احمد زیدی (مرحوم)